



# SATHI HITHABODHINI

ESSAYS FOR THE USE OF FEMALES,

(REPRINTED FROM SATHI HITHABODHINI)

Sino 417

Dec. No 5859



BY

**KANDUKURI VEERESALINGUM,**

*Senior Pundit, First Grade Govt, College,*

*Rajahmundry.*

---

**RAJAHMUNDRY:**

Printed at the Vivekavarthani Press,

1896.

---

*Price 6 Annas.*



## విషయసూచిక

1. చదువెఱుఁగనిస్త్రీలు తమచిడ్డలకు శత్రువులు	...	...	...	1
2. పరివ్రతాధర్మము	...	...	...	3
అత్త గారికోడంటికిము	...	...	...	6
పరుషహాలశిక్షణము	...	...	...	8
పెట్టుకూతదయ	...	...	...	13
దురు. శ్రీవండ్రులను పూజించుట	...	...	...	15
అతవ్యయము	...	...	...	18
8. దేహహోగ్యము	...	...	...	20
9. ఆజీర్ణము...	...	...	...	22
10. స్త్రీలు చదువవలసిన విషయములు	...	...	...	23
11. ధనము	...	...	...	27
12. సుగుణదర్శనములు	...	...	...	28
13. పరివర్తనము	...	...	...	31
14. శ్రీవిక్టోరియా మహారాజ్జి గారు	...	...	...	33
15. తగవులమాఠితనము	...	...	...	37
16. పరులమీఁదిదోషములు చెప్పకొనుట	...	...	...	39
17. పరోపకారము	...	...	...	40
18. భవిష్యత్తును జెప్పుట	...	...	...	41
19. జ్యోతిశ్శాస్త్రము	...	...	...	46
20. గృహిణీధర్మము	...	...	...	50
21. అమితత్వము	...	...	...	52
22. జేహమనస్సొందర్యములు	...	...	...	55
23. శకునములు	...	...	...	58
24. అగ్నిపర్వతములు	...	...	...	62
25. ఆభరణములు	...	...	...	65
26. జీవకారుణ్యము	...	...	...	68
27. హిందూ సొందరుల ప్రస్తుతస్థితి	...	...	...	71

28. మంత్రగర్భ	...	...	...	... 74
29. గర్వము ...	...	...	...	... 78
30. విద్యుత్సాగ్ధ తోనుంచుట ...	...	...	...	... 81
31. కొండెములుచెప్పుట ...	...	...	...	... 85
32. పారివ్రత్యము	...	...	...	... 87
33. సహసమును దైర్యమును	...	...	...	... 90
34. సూక్ష్మచక్షుషదర్శకయంత్రము	...	...	...	...
35. పాములు...	...	...	...	...

# సతీ హితబోధిని.

చదువెఱుంగని స్త్రీలు తమబిడ్డలకు శత్రువులు.

(౧౮౮౩వ సం॥ మేయి నెల.)

స్త్రీలు చదివి వివేకము గలవారయిన పక్షమున తామెప్పుడును పరుషవాక్యములును తిట్లును నోటరానీయక మెవ్వరితోను కలహము పెట్టుకొనక శాంతత గలవారయి మంచి నడవడిక గలవారయి యుండురు. తల్లిచాలు పిల్లలకువచ్చునన్న సామెత ప్రకారముగా తల్లి మంచి బగుటవలన బిడ్డలును మంచి నడత గలవారయి, అండఱును ముద్దుగా నుందురు. చిన్నతనములో మంచి చెడ్డలను విచారించి నడుచు కొనెడి శక్తియుండక బాలురు తమ యింట నున్నవా రేప్రకారముగా నుండురో వారినిచూచి తామాప్రకారముగా నడుచుచుందురు గనుక, తల్లిదండ్రులు చెడ్డవారయినపక్షమున తఱుచుగా బిడ్డలును వారివలెనే చెడ్డవారయి పొరుగు పిల్లలతో ఖోట్లాడుచు పెద్దవారికి కూడ కలహములు తెచ్చి పెట్టుదురు. తండ్రి సాధారణముగా బయటపోయి పనిచేయవలసిన వాఁడును తల్లిమాత్రము సదా యింటవేయుండి కాలము గడపవలసినదియు గనుక, తల్లితోనే విస్తారము సహవాసముండి తల్లిగయ్యాళి అగునపక్షమున పిల్లలు మఱింత ముఖ్యముగా పాడగుదురు. తల్లి చదువెఱుంగని మూఢురాలయిన పక్షమున చదువుఃమిత్రము తండ్రి కూకలు వేసినప్పుడును శిక్షించి నప్పుడును తల్లి కల్పించుకొని యడ్డము వచ్చి కొమాళ్ళ చదువుకూడ చెడఁగొట్టి వాండ్రను ఎందునకుం బనికిరానివారినిగాఁ జేయును. తల్లి విద్యావతి యయ్యెనేని బిడ్డల చదువును తాను స్వయముగా కనుఁగొని యింటివద్ద పాఠములు చెప్పి చదివించి వారిని విద్యా బుద్ధులయందు ప్రవీణులనుగా దిద్దును. పూర్వ కాలము నందొకరాజు గ్రామపాఠశాలను సరిక్షించుటకయి వెళ్ళి యందులో నొక చిన్నవాఁడు తానడిగిన ప్రశ్నల కన్నిటికిని మంచి సమాధానములు చెప్పటచేత ఆశ్చర్యపడి, ఉపాధ్యాయులను పిలిచి యిప్పిల్లవాఁ

డింత తెలివితో చదువుట కితఃవిద్య విషయమయి నీవెక్కువ శ్రద్ధ పుచ్చుకొనుచున్నావా అని అడిగెను. ఆయుషాధ్యాయులు తానందతీ కంటెను ప్రత్యేకముగా ఈబాలుని విషయమయి యెక్కువ శ్రద్ధ పుచ్చు కొన లేదనియు, అతని తల్లి చదివిన దగుటచేత ఇంటివద్ద ఆమె శిక్ష చేతనే యీ చిన్నవాఁడు తనతోడివారికంటె వయస్సున చిన్నవాఁ డయినను విద్యయందు వారందఱికంటెను తెలివి గలవాఁడయ్యెననియు, రాజుతో చెప్పెను. ఆమాటలకు రాజు మిక్కిలి సంతోషించి పిల్ల వానికి మంచి బహుమాన మిచ్చుటయేకాక కొడుకు చదువు విషయ మయి యంత శ్రద్ధ పుచ్చుకొన్నందునకయి తల్లికి కూడ స్వర్ణమయ మయిన రత్నాభరణమును బహుమతిగా పంపెను. అందఱు తల్లు లును ఈప్రకారముగా విద్యావతులయి కొడుకుల విద్యా విషయమయి శ్రద్ధచేసెడి వారయిన యెడల లోకములో బిడ్డలందఱును విద్యయందును బుద్ధియందును పెక్కురెట్లు గణనకెక్కి పెద్దవారయిన తరువాత సుగుణములుగలవారయి తాముసుఖపడి యితరులను సుఖపెట్టఁగలుగుదు రనుటకు సందేహములేదు.

తల్లులు మూఁగురాండ్రయి గయ్యాళిగంప లయినయెడల బిడ్డలు చదువు తిన్నగారాక మూఁగులయి దుర్మార్గులయి చెడిపోయి కడపట తాము దుఃఖములపాలయి తమవారికికూడ దుఃఖమును తెచ్చిపెట్టుదురు. పూర్వకాలమునందు మూఁగురాలయిన తల్లి తన కొమారుని పొలములలోకి వెళ్ళి తోటకూర యెత్తుకొనివచ్చి తనకిన్నుని బోధపఱచి వానిచేత చిన్నదొంగతనములు చేయించుచు, ఎవ్వరైన మీపిల్లవాఁడి ప్రకారముగా చేసినాఁడుగనుక మందలింపవలసినదని చెప్పవచ్చినచో మాపిల్లవానిమీఁద లేనిపోని నిందలుకట్టెదరాయని వారితో జగడమాడుచుండెను. ఈవిధముగా వాఁడు తల్లివలన దొంగతనము నేర్చుకొని క్రమక్రమముగా పెద్ద దొంగతనములకు దిగి పదియాఱు సంవత్సరముల ప్రాయ మప్పుడొకసారి చెఱసాలలో పెట్టబడెను. అప్పుడేడ్చుచు చెఱసాల వాకిట నిలుచున్న తల్లినొక్కమాఱు చూపవలసినదని అధికారులను వేఁడుకొని, వారాప్రకారముగా సెలవిచ్చి పంపినప్పుడు తనకెమరుగావచ్చి కౌఁగిలించుకొని యేడువఁబోయినతల్లినీచూచి యీ

చిన్నవాఁడు విచారపడక కోపముతో డగ్గరగా వెళ్ళి మందఱి పండ్లతో ముక్కు కటుక్కునకొఱికి మక్కులూడఁదీసి నెత్తురు వఱదలువాట విరూపిఁజేసి చిన్నతనములో తోటకూరనాఁడే చెప్పక ఉపేక్షచేసి తన కిట్టిపాట్లు తెచ్చి పెట్టినందునకయి నీకిది శిక్షయని తల్లితోచెప్పి లోప లికిపోయెను. ఈప్రకారముగా నే తమబిడ్డలను ముద్దుచేతను గారాబము చేతను నెత్తిమీఁద నెక్కించుకొని తప్పచేసినప్పుడు మందలింపక యిరుగుపొరుగులవా రేమైన నన్నప్పు గయ్యాశితనమున వారితోపోట్లాడి వారినితెట్టి తమబిడ్డలను చెడఁగొట్టిన తల్లులు లెక్క కెక్కువగా మన్నారు. దీనిని చదివినవారటువంటి మాగ్గము నవలంబింపక తమ బిడ్డలను విద్యయందును బుద్ధియందును దిద్ది బాగుజేయుప ప్రయత్నింతురని నమ్ముచున్నాము.

### పతివ్రతాధర్మము.

(గూరకవ సం॥ భాగ ౨ సం॥)

లోకములో స్త్రీలకు పతివ్రతాధర్మముతో సమానమైన ధర్మము మఱియొకటిలేదు. కాఁబట్టి, ఓ చారీమణులారా! మనము సమస్త విధములచేతను పతివ్రత్యమును కాపాడుకొనుటకయి ప్రయత్నపడవలయును. అరకాసుతో పోయిన మాన మాటువేల వరాలిచ్చినను రాదన్న సామెత ప్రకారముగా, మనమొక్కసారి కొంచెము కక్కుకాఱిత పడినపక్షమున మనయావశ్య్యతము విచారించినను కూడిరాదు. మననడత నిష్కళంక మయినదయిన యెడల మనమెంత కురూపురాండ్ర మయినను మనమెంత నగలులేని వారమయినను యెఁగ్యలందఱును మనలను భగవద్దర్శితమయిన పుష్పమాలవలె కన్నులనద్దుకొందురు. మనము చెడు తిరుగుడు తిరుగుచుంటిమేని మనము రతీదేవివంటి సౌందర్యము కలవారమైనను దేహమునిండ కనకాభరణములను దిగవేసికొన్నను, ఉత్తములయినవారందఱును మనలను స్త్రీశాసనవాటికయందలి పూలదండల వలె దూరమున విడుతురు. నూలు నోము లొక్కఁజంకుతో పోవు నన్నట్లు మన నడత తిన్ననిది కానప్పుడు మనము లక్షవ్రతములు పట్టినను కోటి



దానములు చేసినను నానివలన నేమియు ప్రయోజన ముండదు. అగ్ని సాక్షికముగా వివాహ మాడినప్పటినుండియు భార్యాభర్త లొక్క దేహమగుదురుగనుక, వారొకరికొకరు ద్రోహముచేసి అన్యత తిరుగుట మహాపాతకము. మానాభిమానములుగల దంపతులు మఱియేమి చేసినను సహించి యూరకుండఁగలుగుదురుగాని యొడొరుల నతిక్రమించి సంఘరించుటచూచి యోర్చియుండఁ జాలరు. మాన భంగమునకంటె ప్రాణభంగము మేలనియెంచి కొన్ని సమయములందు తమ ప్రాణములకును ఎదుటివారి ప్రాణములకునుకూడ తెగింతురు. అందుచేతనే సదా పురుషులు స్త్రీల పాతివ్రత్యమును రక్షించుటకయి పూర్వకాలము నుండియు సర్వ ప్రయత్నములును జేయుచున్నారు. అయినను ఈ పాతివ్రత్యము విద్యాప్రభావమువలనఁ గలిగినవివేకముచేత నిలువవలసిన దేకాని పురుషులచేయు నిర్బంధములచేత నిలుచునదికాదు. ఈ సంగతి నాలొచించియే ధర్మశాస్త్రకారులలో నెల్ల ప్రధానఁడయినమనవు ఈపత్రికా ముఖమున నుదాహరింపఁబడిన వచనముచేత \* పురుషులు స్త్రీలను గడులలో పెట్టి తాళమువేసి కావలియుంచి నిరోధించుటవలన పాతివ్రత్యమును రక్షింపఁ జాలరనియు స్త్రీలకు విద్యావివేకాదులు కలిగించి వారి యాత్మలను వారు కాపాడుకొనునట్లు చేసిననే పాతివ్రత్య రక్షణము కలుగుననియు శ్రుష్టముగా కనఁబడిచియున్నాఁడు. కాఁబట్టి మనము కష్టపడి విద్యాధనమును సంపాదించి, వివాహ బంధముయొక్క గౌరవ స్వభావమును చక్కఁగా గ్రహించి, పురుషులవలని భీతియు నిర్బంధములును పనిలేక మనంతటమనమే యాపమన మన్నధులనైనను పరపురుషులను తృణప్రాయముగా చూచి మనమానము కాపాడుకొనవలయును. మనమొంటిగానున్నప్పు డెప్పుడయిన దుర్బుద్ధి పుట్టవచ్చును గనుక, సాధ్యమయినంత వఱకు గుణవంతురాండ్రను తోడుగా నుంచుకొనుచు, అట్టి యిల్లండ్రు దొరకరని తోచినయెడల సర్వనిధి కాలక్షే

\* శ్లో. ఆరక్షితాగృహేరుద్ధాః పురుషైరప్రకారిభః

అత్తానమాత్త నాయాస్తు రక్షేయస్తాస్సురక్షితాః. మనువు, ౮-౧౨.

[అర్థము—ఆపుతైనపురుషులచే గృహమున నిర్బంధింపఁబడుస్త్రీలు రక్షితురాండ్రుకారు; ఏస్త్రీలు తమయాత్మచుతామే కాపాడుకొనునోవారే సురక్షితురాండ్రు.]

పము చేసికొనుచు మనమనస్సునకు దుర్మార్గపు చింతల కవకాశము లేకుండ చేసికొనుటయే కాక మనహృదయ మెప్పుడును సత్సార్థము మీదికే పోవునట్లు చేయుటకయి జీవదయాపరుడయిన పరమేశ్వరుని నిత్యమును వేడుకొనుచుండవలయును.

మనకు భగవంతుఁ డీలోకములో ననుగ్రహించిన శ్రేష్ఠపదార్థములలో నెల్లఁచు పతియే యుత్తముఁడు. కాఁబట్టి మనము భగవదాజ్ఞకు తరువాత పతియాజ్ఞయే శిరసావహించి, ఆయనయెడల భక్తివిశ్వాసముఁబంచి, వినయవిధేయతలు గలవారమయి, సమస్త విషయములయందును పతియాజ్ఞకులోఁబడి నడుచుకొనవలెను. మనకు భగవంతుఁ డొక్కఁడే పతిని మించినప్రభువు. భగవదాజ్ఞకు విరుద్ధముగా నుండనంత వఱకు సమస్త విషయములయందును చునము పెరిమిటి కాజ్ఞానువర్తనలమయి భయభక్తులకలిగి మెలఁగవలయును. ఒకవేళ పతియాజ్ఞయైనను భగవదాజ్ఞకు విరుద్ధమగుటవలన దొంగతనము మొదలైన దుష్కృత్యములను మనమెన్నడును చేయరాదు. మూఁగులయిన భర్తలు చెడుకార్యములుచేయు నియమించినప్పుడు మనము వారితో నెదుర్కొట్టి కలహింపక శాంతతయవలంబించి మంచిమాటలచే వారిబుద్ధి మళ్ళించుచు వారిని సత్సాగులనుగాఁ జేయవలయునని యీశ్వరుని ప్రార్థించుచుండవలయును. లోకములో నందఱికిని మంచి భర్తలే లభింపవలెనని కోరికయున్నను పురుషులందఱును మంచివారుగానే యుండుట యెన్నడును సంభవింపనేరదు గనుక, అందఱికిని మంచివారే దొరకరు. నైవఘటన చేత మనకు లభించెడు పురుషు లొకవేళ కుంటివానైనను కురూపులయినను దుష్టులయినను అప్రయోజకులయినను మఱి యెట్టివానైనను వారు మనకు నాధులేయగుదురు గనుక వారి నెంతమాత్రము మనమవమానింపక గొప్పగా భావించి వారియందు పరిపూర్ణ స్నేహ ముంచవలెను. వారిదుర్గుణములనుగాని లోపములనుగాని మఱచియైనను పరులతో ప్రస్తావింపరాదు. ఒకానొకప్పుడు భర్తలు మనమీఁద నన్యాయముగా కోపపడినను, ఆసమయమునందు వారిమాట కెదిరించి యుత్తరమిచ్చుక శాంతతయవలంబించి చల్లని ముఖముచూపి కోపము చల్లఱిన తరువాత హితవాక్యములు చెప్పి శాంతాత్ములను జేయవలెను. పెద్ద

గాలి వీచునప్పుడు వంగి నేల యంటియున్న చెట్లుచెడక తల యెత్తి యెదిర్చినిల్చిన గొప్పచృక్షములే వేళ్ళతో పెల్లగిల్లునట్లుగా, భర్తలకు పట్టరానికోపము వచ్చినప్పుడు మాటుమాటాడక వంగియున్న భార్యవే యపాలు చెడక సుఖపడుదురు; అట్లుచేయక మగసిమీద తిరుగఁ బడి మాటకు మాటుమాట చెప్పుచు ఎదిరించినవారు తప్పక చెడుదురు. ఒకవేళ మనము భర్తలకెంత యనుకూలముగా నడుచుకొను చున్నను వారు మనలను బాధించుచు వచ్చినయెడల దానికెల్లను మనమోర్చి భార్యభర్త లేక దేహముగుట విచారించి ప్రియవచనములచే వారికోపమును మఱపింపఁ జూచియు, ఉపచారవార్తలుచెప్పి శాంతిపఱుపఁ జూచియు ప్రయాస పడవలెనేగాని తొందరపడకూడదు. మనపల్లే యొకానొకప్పుడు మననాలుకను కజచినచో మనమేమి చేయవచ్చునో మనము మాత్రము సంతార్థమున నడిచుచువచ్చినయెడల మనయోగ్యతను కనిపెట్టి కాలక్రమమున మనవాధులే మనలను ప్రేమింతురు.

మనభర్తలుబయటపనిచేసి యలసి యింటికివచ్చినప్పుడు పొరుగు వారితోడి కలహములను గాని సంసార దుఃఖములను గాని చెప్పి వారికి విసుగుపుట్టింపరాదు. వారింటికి వచ్చునప్పటి కిల్లు 'పరిశుభ్ర'ముగానుంచి తానుశుచిగానుండి మంచిమాటలచేతను మజ్జనభోజనాద్యుపచారముల చేతను వారిని తృప్తిపఱుప వలయును. బుద్ధిహీనురాండ్రయిన చూడ స్త్రీలవలె భాగ్యవంతులు ధరించుకొను వస్త్రాభరణాదులను తేమ్మనిపట్టు పట్టి భర్తలనుబాధింపక బుద్ధికలిగి మనకున్నదానితో తృప్తిపొందియుండవలెను. బాహ్యవేషమున కనుకూలముగానుండు నగలు లేకపోయినను సుగుణములే మన కాభరణములుగానుండును. ఈసంగతులను సదా మనసునం దుంచుకొని పరిభక్తి గలవారమయి ప్రవర్తింతు మేని మనకు సర్వాభీష్టములును కలుగును.

---

అత్త గారి కోడండ్రకము.

(గౌరవ సర్వ జాలయి నెల.)

---

ఏమిపాపమోకాని మనదేశమునందు సాధారణముగా అత్తలు తాము కోడండ్ర నెంతబాధపెట్టినఁ దమకంతప్రతిష్ఠగా భావించుకొను

చున్నారు. కోడండ్రు తమతల్లిదండ్రులను బ ధువులను వదిలిపెట్టి భర్త  
 యింట సుఖపడవలెనని కొండ్రు త యాశపెట్టుకొని వచ్చిరినియు, అందు  
 చేత వారి కేమియు మనస్తాపము కలుగకుండ బిడ్డలవలె నాదరింపవలయు  
 ననియు, తలంపక వారు తప్పిదముచేసినప్పుడును చేయనప్పుడును కూడ  
 నేదోవంక పెట్టి తిట్టుచు చీటికిమాటికి కోపపడుచు, మూర్ఖురాండ్రయిన  
 అత్తలు తాముతిసికూరుచుండి యింటిపనియంతయు వారిచేతనే చేయిం  
 చుచు, తిన్నఁగా కట్టుకొనుటకుబట్టయును తినటకన్నమును పెట్టక సకల  
 విధముల బాధపెట్టుదురు. అందుచేత కోడలు అత్త గారిని చూచినా  
 యెలుక పిల్లికి జడిసినట్టు భయపడుచు, ఈయత్త గారెప్పుడు చచ్చునా  
 నేనెప్పుడు హాయిగా నుండునా యని లోపల కోటివేల్పులకు మ్రొక్కు  
 కొనుచుండును. కొన్ని కుటుంబములలో అత్తగారి సెలవయినంగాని  
 కొడుకునకును కోడలికిని మాటలేలేవు. కొడు కప్రయోజకుఁడయి నీవ  
 నము నిమిత్తము విధవయైన తల్లి నే నన్నుకొని యుండుట తటస్థ  
 మయ్యెనా, ఆ కుటుంబములో కోడలికి బ్రతుకేలేదు. తిట్లును చీపురు  
 కట్ట దెబ్బలును త్రిక్కాలమలయందును నిత్యకర్తలుగానే యుండును.  
 అత్తగారు కోడలిమీఁద కొడుకుతోచెప్పెడి నేరములు వ్రాసినచో నిత్య  
 మును నొక్కొక్క వస్త్రకము నిండును. ఆ నేరములు నమ్మి కొడుకు  
 కోడలిని కొట్టెనా, అదిన మత్తగారికి స్వర్గలోకములో నున్న బంధు  
 వులు లేచివచ్చినంత సంతోషమువచ్చి గొప్పపండువుగా నుండును; ఒక  
 జేత తన చాడీలను నమ్మి కొట్టకపోయెనా నాటిదిన మత్తగారికి ఇంట  
 పీనుఁగు వెడలినంత దుఃఖమువచ్చి నూతిలోను గోతిలోను పడఁబోవును.  
 కొన్ని సమయములయం దత్తగారు పెట్టుబాధలు తలఁచుకొన్న, పురు  
 షులకు వివాహ మాడుటకన్న సన్యాసాశ్రమము స్వీకరించి యడవుల  
 పాలగుట యెంతో సుఖకరముగా తోచును. తల్లిమాటవిని నిష్కారణ  
 ముగా భార్యను కొట్టుటకు మనసొప్పుదు; కొట్టకున్న తల్లియొక్కకోత  
 పడుటకు శక్యముకాదు. ఏమియు నెఱుఁగ నట్టూరకున్నచో ప్రతిదిన  
 మును కలహములతోను దుర్భాషలతోను గృహము మహాయుద్ధరంగము  
 వలె నుండును. భార్యనే తిట్టి కొట్టుచువచ్చినయెడల లోకనింద మాత్ర  
 మేకాక కొన్ని సమ గుములయం దెక్కడను సుఖము లేకపోవుటచేత

భార్య నూతిలూనో నదిలూనో పడి యాత్మ హత్యచేసి కొనుటయు సంభవించును; కొంచెము తల్లిమీఁద కొపపడిన యెడల కొడుకును కోడలిని అడలఁద్దెచ్చుచు గోలయెత్తి యిల్లువిడిచి లేచిపోయి తన కొడుకు కోడలితోఁజేరి తనకు తిండిపెట్టక యిల్లువెడలఁ గొట్టెనని యెల్లచోటూల నల్లరి చేయును. అటువంటి అత్తలు కొడు కేమయినను సరే కోడలి త్రాడు త్రెగినం జాలునని సంతోషించురు. విద్యా గంభమును యుక్తాయుక్త వివేకమును లేకపోవుటవలన మనలోని స్త్రీలు పలువురు ప్రత్యక్ష రాక్షసులుగా నున్నారు. కోడండను సుఖపెట్టెడి యత్తలను కొందఱుందురుగాని మొత్తముమీద వారు మిక్కిలి యరుదుగా నున్నారు. అత్తలను బుట్టలోపెట్టి తల్తరపెట్టెడు గయ్యాళి కోడఁడును కొందఱుందురుకాని వారును మిక్కిలి తక్కువగా నున్నారు. ఈవిధముగా సకల కష్టములును పడిన కోడండ్రు సహితము తమ కడుపున నొక్క కొడుకుపుట్టి జేనెడు కోడలు వచ్చినతోడనే తమ పూర్వావస్థను వజచి పోయి దానిని కోసిపెట్టుట కారంభించి సిగ్గులేక తమ కాలములో నున్న కోడండ్రుకములో నిప్పుడు నూటవపాలు లేదని తోడివారితో ప్రతిష్ఠగా చెప్పుకొనుచుందురు. ఇటువంటి మూఢవనితల కెప్పుడు వివేకము వచ్చునో తెలియఁజాల కున్నాము. దీనింజనువువారండఱును తమ యవివేకమునువదలి చక్కఁగా నాలోచించి తమకు కోడండ్రువచ్చినప్పుడు వారి నెంతమాత్రమును చిన్నపుచ్చక తమగర్భవాసమున పుట్టిన వారివలెనే యాదరించి సమస్తవిధముల సుఖపెట్టుచు తామును తమ కొడుకులునుకూడ సుఖపడుచు గృహము భూలోకస్వర్గమువలె నుండు నట్లు చేయ ప్రయత్నింతురని నమ్ముచున్నాము.

బాలశిక్షణము.

(గౌరవ సహ ఆగష్టు నెల.)

ఈదేశములో పసితనమునుండియు బాలురను మంచియదభునం దుంచి వారికి బుద్ధివేర్పుక్రమము బొత్తిగా తెలియదు. పలువురు బాలురను చిన్నతనములో మనసువచ్చినట్లు తిరుగనిచ్చినను పెద్దపెరిగిన తరు

వాత వారికే బుద్ధివచ్చునని తలఁతురు. కొందఱు పిల్లలల్లరిపని చేసి  
 నప్పుడు వారిని శిక్షించుటకుమాటుగా ముద్దుచేత నవ్వుచు నూరకుండి  
 ప్రోత్సాహము కలుగఁజేయుదురు. అటువంటిబిడ్డలు భయభక్తులు లేక  
 చెడ్డపనులయందు దలవాటుపడి తరువాత తల్లిదండ్రులకే లొంగక చెప్పిన  
 మాట వినక పాడగుదురు. మొక్కయి వంగుది మ్రానయి వంగునా  
 యన్న సామెతను జ్ఞప్తియందుంచుకొని యెల్లవారును తమ బిడ్డల విష  
 యమయి పసితనము నుండియు గట్టి శ్రద్ధచేసి చిన్నతనములోనే వారు  
 మృదుసంభాషణమును వినయ విధేయతలును మంచినడవడియు నేర్చు  
 కొనునట్లు చేయవలెను. వారెల్లకాలమును పిల్లలుగానే యుండెడిపక్ష  
 మున వారి నడవడివిషయమయి మనమొకవేళ నుపేక్షచేసినను చేయ  
 వచ్చునుగాని వారును కొంతకాలములో మనవలెనే పెద్దవారయి లోక  
 వ్యవహారములయందు మెలఁగవలసిన వారగుటచేత వారి నడతవిషయ  
 మయి మనమెంత మాత్రమును అశ్రద్ధ వహించఁగూడదు. ఈ విషయ  
 ములో మనము ముఖ్యముగా శ్రద్ధచేసి బాల్యము తల్లిదండ్రుల మాట  
 కెదురుచెప్పక వార్షియాజ్ఞకు లోబడియుండునట్లు చేయవలయును.  
 అట్లుగాక వారు జననీజనకుల యాజ్ఞల నతిక్రమించి లక్ష్యము చేయ  
 నప్పుడు మనము చూచి చూడనట్లుగ కుందుమేని వారిని సత్సర్వవర్తన  
 మునఁ దిద్దుటకు మనమెన్నఁడును శక్తులము కానేరము. కాఁబట్టి మా  
 తాపితలు సమస్త ప్రయత్నములచేతను తమ బిడ్డలకు ఆజ్ఞానువర్తు  
 లయియుండు గుణమును మొట్టమొదట నేర్పవలయును. ఈ విషయ  
 మయి మాత్రము కొన్ని ముఖ్యాంశముల నికకడ చెప్పచున్నాము. పిల్ల  
 లకు విధేయత నేర్పవలెనని వారినెప్పుడును కొట్టితిట్టుచు సదా భయము  
 చేత వడఁకునట్లు చేయఁగూడదు; వారు ప్రోత్సాహముతోనే మనయా  
 జ్ఞలకు మాటుమాటాడక లోబడునట్లు చేయవలెను. పిల్లవాండ్రకు  
 హేతువులుచెప్పి వారిని ఒప్పించి వారిచేత మనము చెప్పినపని చేయిం  
 చుటయు మంచి పద్ధతికాదు. పిల్లలు మంచిచెడ్డలను పూర్ణముగా  
 గ్రహించెడి శక్తికలవారు కారుగనుక, వారిని ఒప్పించియే పనిచేయుట  
 తఱుచుగా సాధ్యముకాదు. కాఁబట్టి మనము చేసెడిపనులు వాండ్ర  
 మేలుకొనకే యని వారు తెలియునట్లు చేయుట యావశ్యకమే యైనను

వారి యిష్టప్రకారముగా పనిచేయనిచ్చుట మాత్రము క్రమముకాదు. వారియిష్ట మెట్లున్నను మనము విధించినట్లే చేయుటకు వారి నభ్యాస పఱపవలయును. ఇట్టి యభ్యాసము వారికి కలిగించుటకయి వారు లోబడ వలసినదని మన ముద్దేశింపని యాజ్ఞలను వారి కెన్నడును ఇయ్యకుండవలెను. ఒకపని చేయవలసినదని వారి నాజ్ఞాపించి వారు దానిని చేయనప్పుడు పేక్షించి యూరకుండుటకంటె వారి కవిధేయతను నేర్పుమార్గము మఱియొకటి లేదు. ఒకసారి మన మాలాగున నుపేక్ష చేసినతోడనే మన మాటను నిర్లక్ష్యము చేయుట వారి కలవాటయి పోవును.

అవివరకు ముట్టుకొకూడదని చెప్పిన బల్లమీది గాఢ పన్నీటి బుడ్డిని పిల్లివాఁడు ముట్టుకొనఁగా చూచినప్పుడు సాధారణముగా దాని నెప్పటి స్థలమన పెట్టుమని మాత్రము చెప్పుదురు. అంతేకాని వాఁడప్పుడు శేయితీసినను మరల నిముషమునకు దానిని యధాప్రకారముగా ముట్టుకొన నారంభించిన పక్షమన చూచి చూడన ట్లూరకుందురుగాని చెప్పిన మాటను విననందుకు శిక్షింపరు. ఒకవేళ వాఁడాబుడ్డిని తీసినప్పుడు చేయిజాతి పగిలిపోయిన యెడల మాత్రము తిట్టరాని తిట్లను తిట్టి క్రూరముగా కొట్టుదురు. అది పగులక పోయెనా మరల నెప్పటి యట్ల యుపేక్షచేసి యూరకుందురు. అట్లు చేయుట యెంతమాత్రము సరికాదు. పిల్లివాని తప్పిదము వనయాజ్ఞను మీటుటలో నున్నదిగాని పగిలిపోయిన వస్తువులో నెంతమాత్రము లేదు. మనము చెప్పిన మాటకు విరుద్ధముగా పిల్లివాఁడెప్పుడు నడచెనో యప్పుడే వానిని మనమా తప్పిదమునకయి తప్పుక శిక్షింపవలెను. అట్లుచేయక యొకసారి యుపేక్షించి యూరకుందుమేని వాఁడు ముందు మన యాజ్ఞల యందంత లక్ష్యముంచఁడు. కాబట్టి మన యాజ్ఞను మీటుటవలనఁ గలిగిన నష్టమును గుఱించి మన మెంతమాత్రమును విచారింపక, అందు వలన నష్టము కలిగినను కలుగక పోయినను కూడ చెప్పినమాట విన నందుకే శిక్షచేయవలెను. వస్తువు చెడిపోయి నష్టము కలిగినదన్న హేతువుచేత వాని నధికముగా శిక్షింపరాదు. వాఁడూరక యాటకొలకే యూపని చేసియుండును గాని నష్టము కలిగింపవలెనని యెంతమాత్రము



నుద్దేశించి యుండఁడు. అజ్ఞను మీఱినప్పుడు మనము సహించి యూరకుండమని వాని మనస్సునకు తెలిసెనేని వాఁడు ముందేవిషయమునందును మీఱినడవఁడు. పిల్లలుపట్టిన మంకుపట్టును మాత్రము మనమెన్నఁడును గొలువనియ్యకూడదు. కొందఱు పిల్లలు మంకుపట్టుపట్టి తల్లిదండ్రులకు మిక్కిలి ఆఱుసము కలుగఁజేయుదురు. అటువంటి సమయములయందు మనము వారి మనస్సు వచ్చినట్టుగా విడుతుమేని తమకేట్లే గలిచినదని గర్వపడి ముందు మఱింత పెంకపట్టు పట్టుచుందురు. కనుక అటువంటిదానిని మనము మొదటనే సాగనియ్యకుండవలెను. ఇందుకు నిదర్శనముగా నొకపుస్తకమునందు దాహింపఁబడిన యంశము నిక్కడ తేలుపుచున్నాము.

ఒకదొర తనమిత్రులతో కూరుచుండియుండి అయిదేండ్ల ప్రాయముగల తనకొమారుఁ డక్కడనుండి వెళ్ళుచుండఁగా పిలిచి “బాలబోధ” నతీసి దీనిలో మొదటి యక్షర మేమియని యడిగెను. అచిన్న వాఁడెందుచేతనో చిరాకుగా నున్నందున తెలిసియుండియు దానిని చెప్పకపోయెను. అప్పుడు తండ్రి బెదరించియు కార్యము లేకపోఁగా పిల్లవానిని మనసు వచ్చినట్టుతో విడుచుట యుచితముగాదనియెంచి గదిలోనికి తీసికొనివెళ్ళి యొకదెబ్బకొట్టి మరల తీసికొనివచ్చి, ఆ యక్షర మేమనియడిగెను. అప్పుడును వాఁడు మోటుపట్టుపట్టి చెప్పక పోయెను. అందుమీఁద తండ్రి వానిని మరల గదిలోనికి తీసికొనిపోయి వఱి రెండు దెబ్బలుకొట్టి తీసికొనివచ్చి, చెప్పుచునియడిగెను. అప్పుడను వాఁడు మూర్ఖత్వమును మానక యధాప్రకారముగానే చేసెను. అపయిని తండ్రి పిల్లవానిని మరల గదిలోనికిఁ గొనిపోయి మనసులో నెంతో భేదముగానున్నను విధిలేక దిట్టముగా కొట్టి తీసికొనివచ్చి యీసారి చెప్పుమని యడిగెను. పిల్లవానికి దేహమునిండను చెమ్మటపట్టినది; దేహమంతయు భయముచేత కంపమెత్తఁగా వెక్కివెక్కి యేడ్వసాగెనుగాని, ఆయక్షరమును మాత్రము చెప్పకపోయెను. అప్పుడు తండ్రికి మిక్కిలి దుఃఖమువచ్చి యేమిచేయుటకును తోచక చాలుని క్షేమమును కోరినయెడల వదిలిపెట్టి యూరకుండకూడదని యెఱిగి మరల శిక్షించుటకయి నాలవసారి పిల్లవానిని బేయిపట్టుకొని గదిలోనికి తీసికొని



వెళ్ళబోయెను. అప్పుడా చిన్నవాడు “ఏ” యని మొదటి యక్షరమును చెప్పెను. అటుతరువాతి యక్షర మేమనగా “బీ” యనియు, దాని పయిది “సీ” యనియు, అడిగిన ప్రశ్నకెల్లను ప్రత్యుత్తర మీయ్యనారంభించెను. అది మొదలుకొని తాను పట్టుపట్టిన కార్యములేదని తెలిసికొని యాచిన్నవాడు డెప్పుడును తండ్రీయాజ్ఞ నతిక్రమింపలేదు. అది చూచిన యింటనున్న తక్కిన పిల్లలకూడ బుద్ధిగలిగి పెద్దవారి యాజ్ఞకు లోబడి నడుచుకొనుచు వచ్చిరి. ఇదియంతయు జరుగుచున్నప్పుడు తల్లి కూడ దగ్గిఁ బోయెనును పిల్లవాని తేమమునుగోరి యూరకుండెనేకాని లోపల నెంతవిచారముగా నున్నను కొట్టవలదని మగనితో నొక్కమాట యమునను అన్నదికాదు. అట్టి సమయములయందు మనలోని స్త్రీలు చేంతనున్న పక్షమున వలవల యేడ్చుచు మగని కడ్డమువచ్చి పిల్లవానిని చెలుపుదురు.

పిల్లవాండ్రును శిక్షించుట సదా దెబ్బలచేతనే కాదు. కొన్ని సమయములయందు కొట్టియు, కొన్ని సమయములయందు వారి నాట విడుపు సమయములయందు విడిచిపెట్టకయు, మళ్ళికొన్ని వేళలయందు వారికిచ్చు తినుబడి పదార్థముల నీయకయు, నీవీ నేరము చేసినందున కిది శిక్షయని వారితోచెప్పి యాప్రకారముగా చేయవలయును. పొట పాటుచేత పిల్లవాడు డేదైనను తప్పిదము చేసినప్పుడు వానికా సంగతిని చెప్పి శిక్షింపక యూరకుండవలెను. అట్లుచేయక ప్రమాదముచేత సంభవించినదానికూడ కొట్టుచువచ్చినయెడల, పిల్లవాండ్రకు బుద్ధి పూర్వకముగా చేసిన యపరాధమునకును ప్రమాదమునకును భేదము తెలియక మొండికెత్తిపోదురు. మనలోని స్త్రీలు సాధారణముగా స్వల్ప తప్పిదమునకుఁ గూడ బిడ్డలను నోట పట్టరాని తిట్లను తిట్టి పశువును బాదినట్లు బాచుదురు. ఒకానొకప్పుడు తమకితరులమీఁద కోపమువచ్చినప్పుడు నిష్కారణముగా తమ కోపము నంతను నిరపరాధులయిన బిడ్డలమీఁద చూపి వారిని కొట్టి తిట్టుదురు. అట్లు చేయుటవలన బిడ్డలు చెడిపోవుటయేకాక పాపముకూడ సంభవించును. కాబట్టి యీసంగతులను మనసునం దుందుకొని మన స్త్రీలు నిర్భేతుకముగా తమబాలరెప్పుడు తిట్టి కొట్టకుందురనియు, వారు నిజమైన తప్పిదము చేసినప్పుడు

ప్రేమచేత నూరకుండక తగిన శిక్షనుచేసి తరువాత మన్నింతు రనియు  
కోరుచున్నాము.

భూ త ద య .

(౧౮౮౩వ సం॥ నెప్ట్యూబరు నెల.)

ఒక్క మనుష్యులయెడల మాత్రమేకాక దయా స్వరూపుడైన  
భగవంతుడు మనలను సృజించినట్టే సృజించి ప్రేమతో కాపాడు  
చున్న సమస్త జీవరాసుల యెడలనుకూడ దయకలిగియుండుట మిగిల  
ఆవశ్యకము. మనుష్యులకీ యుత్తమగుణము అభ్యాసమువలననే స్థిరపడి  
రెండవ స్వభావముగా వేర్పడును. మొదటినుండియు కొందఱి యభ్యా  
సము లేకపోవుటచేత జంతువులను నిష్కారణముగా హింసపెట్టు క్రూర  
స్వభావము గలవారయి, అనేక పాపముల కొడిగట్టుచున్నారు. కా  
బట్టి యింటివద్ద తల్లులు తమబిడ్డల విషయమయి మంచిశ్రద్ధను విహించి  
వారికి ఉద్గుపాలతోకూడ భూతదయను వేర్పవలెను. ఈసద్గుణమును  
బిడ్డలకు వేర్పుటకయి యేదయిన జంతువునకు చాధ కలిగినప్పుడు  
తాము విచారపడినట్లు వారికి తోచునట్లుచేసి వారుకూడ జాలిపడునట్లు  
చేయవలెను; జంతువుల విషయమయి పిల్లలు అక్రమముగా ప్రవర్తించి  
నపక్షమున, తమ చూపులవలనను ఆకారమువలనను తమకదియిష్టము  
లేనట్లు కనబడిచి, తామట్టిపనిని మఱియొకసారి మరల చేసినయెడల  
తమ తల్లిదండ్రులకు కోపము వచ్చునని పిల్లలనుకొనునట్లు చేయవలెను.  
తమ కోపమును కనబఱుచుటకు మాండు బిడ్డ లేజంతువునకైనను హాని  
చేసినపక్షమున వారు తాముచేసినహాని తెలిసికొనునట్లు చేయవలెను.  
సాధారణముగా పిల్లలు ఆటల వేడుకచేత జంతువులకు చాధ కలి  
గింతురేకాని బుద్ధి పూర్వకముగా నొప్పి కలిగింపవలెనని చేయరు.  
వారు చేతిలోని కట్టతో గోడలను తలుపులను కొట్టినట్టే జంతువులను  
కొట్టుదురుగాని, అట్లు చేయుటవలన తాము వానికి నొప్పి కలుగఁ  
జేయుచున్నామని యెఱుంగఁజాలరు. కొందఱుతల్లులు తమబిడ్డలు పిల్లులు  
మొదలయిన జంతువులను తోకపట్టి లాగియు, చేవులును మెడయు

పట్టుకొని పిసికియు, హాని చేయుచున్నప్పుడు చూచి నవ్వుచు నూరకుం  
దురుగాని వారి నష్టచేయ వలదని మందలింపరు; ఒకానొకప్పుడు పిల్లి  
పిల్లగాని కుక్క-పిల్లగాని బాధపడలేక స్వ సంరక్షణమును నిమిత్తము  
ఎదురుదిరిగి పిల్లవానిని బరికినను కటిచినను అప్పుడు పిల్లవానినితీసి చంకఁ  
బెట్టికొని యేడుపుడుపుచు నిష్కారముగా నోరెఱుంగని యాజంతు  
వులను కొట్టి తిట్టదురు. అని పిల్లవానికి కొంచెము హాని చేసినను,  
ముందట్టి క్రూరమైనపని నెప్పుడును చేయకుండునట్లు బుద్ధి చెప్పుటచేత  
తల్లులకంటె అనియే పిల్లలకు నిజమైన యుపకారమును చేసినట్లు ఎంచ  
వలయును. కాబట్టి పిల్లలటువంటి పనులను చేయునప్పుడు తల్లులు  
తగిన జాగ్రత్త పుష్పకొని “నాయనా! దానిజోలికి పోకు. పాపము!  
అది మంచి జంతువు” అని కొంచెము చెప్పుచువచ్చినచో పిల్లవాని  
మనస్సునందది యెంతో పనిచేసి ముందువారిని మంచివారినిఁగా చే  
యును. అట్లు చేయక అటువంటి సమయములయందు పేక్షచేసి కొం  
చెము తిరుగఁబడినప్పు డాజంతువులనే కొట్టుచు వచ్చుటచేత, మొట్ట  
మొదట పిల్లవానికి క్రూరత్వ మలవాటుపడును; రెండవది నోరులేని  
జంతువున కన్యాయము చేసినట్టుగును; మూడవది పగ తీర్చుకొను  
బుద్ధిని పిల్లవానికి బోధించినట్టుగును. పగ సాధించవలెనను బుద్ధికంటె  
లోకములో హానికరమైనది మఱియేమియు లేదు. కాబట్టి చిన్నతనము  
నందు బాలురమనసులలో అటువంటిబుద్ధి యుదయింపకుండ చేయుట  
కయి తల్లులెంతో శ్రమపడవలెను. పిల్లలెప్పుడును తాముచేయుపనియొక్క  
ఫలము నాలోచించి యొకపని చేయును. తామేదిచూచిన దానినెల్లను  
అలోచనలేక తామవలంబింతురు. కాబట్టి తల్లిదండ్రులు సదా తమ  
చేష్టలచేతను, ఆకారములచేతను తమబిడ్డలు భూతదయను సత్స్వభావ  
మును నేర్చుకొనునట్లు ప్రవర్తింపవలయును. మనము చెప్పుమాటలు  
మనము చేయు కార్యములవలె వారిమనసులమీఁద పనిచేయును. కాబట్టి  
మనము కోపము మొదలయిన వికారములను పిల్లల సమీపమున నెప్పు  
డును కనఁబఱపక సాధ్యమైనంత సాత్వికముగా నడుచుకొను చుండ  
వలెను.

తల్లిదండ్రులను పూజించుట.

(గౌరవ సంగతి అట్టబడు నవంబరు నెలలు.)

లోకములో మాతాపితలను పూజచేయుట యెంతగా మనకు మితమీసిన మేలుచేసియుండుటచేత వారియెడల నడుచుకోవలసిన ధర్మములనెఱిగి యాప్రకారముగా కృతజ్ఞత గలవారమయి ప్రవర్తింపవలయు ననుటయేకాని విగ్రహములను జేయునట్లు వారిమీఁద పువ్వులు మొదలయినవి చల్లి యీ రధింప వలయుననుట కాదు. వారి యెడల మనము ముఖ్యముగాఁ గనఁబడుప. వలసిన ధర్మములు సిద్ధయిత, గౌరవము, ప్రేమము మొదలయినవి. మనము వట్టకపూర్వమే మన నిమిత్తమెన్నో తపస్సులుచేసి కష్టపడి మనలను తొమ్మిది మాసములు కడుపులో మోచి మనము గర్భముననున్న కాలములో మనకొక్క యాపద రాకుండ కాపాడుటకయి యిష్టదైవతమునకు నిత్యమును మ్రొక్కకొనుచు మిక్కిలి వేదసతోకన్నదినము మొదలుకొని వేయి యంగరక్షలు చేసి చన్నుకుడిపి కాపాడుచు మంచముమీఁదను తొట్లలోను బెట్టి మనలను జోలలుపాడి జోకొట్టి నిద్రపుచ్చుచు మనము కన్ను మూతపడక పోరుపెట్టి యెడ్డిపై మ్రొక్కవలయుననుట బుజుమల మీఁదను పెట్టికొని కొన్ని కష్టములు పాడి యోదార్చుచు మనము కా. . . . . విధముల సంఘటనలను యవస్థలో వేళపట్టిన నన్నపానాదులిడి సజ్జనులను రక్షించుచు మనకు కొంచెము కాలునొచ్చినయెడల మన కేవలమరల కుడుటపడు వలకును నిద్రాహారములు మాని తల్లడించు తల్లివిషయమునను, మనము గర్భమున పడినది మొదలుకొని మన నిమిత్తమయి సమస్త కష్టములును పడి ధనాగ్ధనముచేసి మనము పుట్టిన తరువాత మన కేవిషయమునను లోపము రాకుండునట్లుగా బట్టలు మొదలయినవి తెచ్చి యిచ్చుచు అగ్ధరాత్రివేళ మనకు కడుపు నొచ్చినదన్నను లేచి పరుగెత్తి వైద్యుని పిలుచుకొనివచ్చి తగినమందులు వేయించుచు బయట పనిమీఁద వెళ్ళినప్పుడుకూడ ప్రాణములు మనమీఁదనే పెట్టికొని యుండి వచ్చి యిల్లుచేరిన తోడనే మనలను “నాకన్నతల్లీ ! నామాద్దుపాప !” యని ముద్దులాడి యెత్తుకొని తిరుగుచు మిక్కిలి ప్రయాసపడి విద్యయు

ఋద్ధియు చెప్పించి తనజీవిత కాలములో మాత్రమేకాక తన యనంత  
 రమును మనము సుఖ సంతోషాదులు గలిగి బ్రతుకవలయునని కోరి  
 భగవంతుని ప్రార్థించు తండ్రి విషయమునను, మనము కృతజ్ఞత మొద  
 లయినవి కలిగి యుండవలసినదని చూపుటకు శ్రమపడవలసిన పనిలేదు.  
 చిన్న తనములో జననీజనకులు మన విషయమున నంత శ్రద్ధ పుచ్చుకొని  
 కాపాడక పోయినయెడల మనము బ్రతికి బట్టకట్టి యంతవారము కానే  
 లేకపోదుము. కాబట్టి యీలోకములో మనము సమస్తమునకును తల్లి  
 దండ్రులకు ఋణపడి యున్నాము. ఈసంగతి నెఱిగిన వారమయి  
 మొట్టమొదట మనముసర్వకార్యములయందును తల్లిదండ్రులకు లోబడి  
 వారి యజ్ఞను శిరిసావహించి చేయుచు వారియెడల వినయవిధేయతలు  
 గలిగి మెలగవలయును. పుత్రులు గాని పుత్రికలు గాని న్యాయమైన  
 విషయములలో తల్లిదండ్రుల మాటనువినక యెదురుతిరిగి ప్రవర్తించిన  
 యెడల వారి మనసంతో భేదపడును. వారి కన్నులనుండి యొక్కనీటి  
 చొప్పు మనమూలమున రానిచ్చుట యెంతో మనకు హానికరము. మనము  
 తల్లిదండ్రులు చెప్పుదానిని మాటుమాటాడక వెంటనే చేయవలెను. వారి  
 చేత పలుమాటు చెప్పించుకొని చేసినయెడల చేసినకార్యము గౌరవము  
 సగము చెడును. కొందఱు బిడ్డలు పనిచేసినచో నొక పనిచెప్పి  
 నప్పుడు విధిలేక చేసిను సుగము మటమట లాడించుచు నెచ్చి  
 చేయుదురు. ఇట్లులేక చేయుటయు శ్రేయస్కరముకాదు. చేసెడి  
 పని నప్పుడును ఉత్సాహపూర్వకముగాను సంతోషముతోను చేయవ  
 లెను. అప్రకారముగా చేయుట కభ్యాసము చేసినయెడల మనముస్వప్ర  
 యోజన పరత్వమును వలచిపోయి యొక్కతల్లిదండ్రుల విషయముననే  
 కాక లోకము విషయమునను సత్కార్యముల నుత్సాహముతో చేసి  
 పరోపకార చింతగల వారమగుదుము. తల్లిదండ్రుల కన్నివిషయముల  
 లోను లోబడి యుండవలసినదని కల్లలాడట దొంగతనము చేయుట  
 హత్యలుచేయుట మొదలయిన నీతిమూలినపనులు తల్లిదండ్రులు చెప్పినను,  
 అత్తమామలు చెప్పినను, గురువుచెప్పినను, ప్రభువుచెప్పినను, భర్త  
 చెప్పినను వాటియెవ్వరు చెప్పినను చేయరాదు. అట్లుచేయ నందునకు  
 వారు మనల నొకవేళ దండించినను వారుచేసిన శిక్షకు సహించి యీక్ర

మము చేయక యూరకుండ వలసినదేకాని వారి యభిమత ప్రకార మెంతమాత్రమును జేయరాదు. సత్యము, భూతదయ మొదలయినవి మన కీలోకము నందును పరలోకము నందును కూడ సమస్త సుఖము లను సుఖసాధనములనిచ్చి పాలించేవాఁడును జననీజనకులకంటెను పెని మిటికంటెను ప్రభువుకంటెను అందఱికంటెను సర్వాధికుఁడు నయిన పరమేశ్వరుని యాజ్ఞలగుటవలన ఎన్నికష్టములు వచ్చినను ఎవ్వరికికోపము వచ్చినను మనము సత్యము మొదలయినవానిని విడువరాదు. అవియెవ్వని యాజ్ఞలో యాభగవంతుని యనుగ్రహము లేకపోయినయెడల మన మొక్కనిమిషమయినను సుఖమును పొందఁజాలము.

విధేయత తరువాత తల్లిదండ్రుల యెడల నడిపవలసిన ధర్మము గౌరవము. మనము వారియెడల సదా గౌరవము చూపవలయును. మన జన్మమునకు హేతుభూతులయి మనలను పెంచి పెద్దవారిని చేసిన మహిమాపకారము నిమిత్తమయి వారిని ఘనతపఱుపవలసి యుండును గనుక వారు మనకంటె విద్యాదులచేత సధికులయినను కాకపోయినను కూడ గౌరవింపవలసినదే. అదిగాక గౌరవము సత్ప్రవర్తనమును బట్టి యుండవలసినదేకాని యదిలేని కేవల విద్యనుబట్టి యుండవలసినదికాదు. విద్య లేనివారుకూడ మర్మభ్రష్టాధిష్ఠిక్ కలవారయి తమ సుఖములనుమాను కొని క్షడ్గు తాము చదువుకొన్నామని తల్లిదండ్రులొంటుపడుచున్నారు వారమని గర్విపడక వారికి సమస్త విధములను గౌరవము చేయవలసిన వ కొందఱు తల్లిదండ్రులయెడ నిజమయిన గౌరవము కలవారయినను మర్యాదలేక మోటుతనముగా మాటాడుచున్నారు. అట్లుమాటాడుట యచాగరికతకు గుఱుతు కాబట్టి యెల్లవారును మృదుత్వము తప్పక మన్ననతో మాటాడుటకు నేర్చుకోవలయును.

అన్నిటికంటెను కడపట చెప్పినను తల్లిదండ్రుల యెడల ప్రేమ అన్నిటికంటెను ప్రధానమైన ధర్మము. ఇది లేకపోయినయెడల తక్కిన వేమియున్నను నిగర్థకములు. ఒకదుష్టుని సహితము ప్రేమ లేకపోయినను భయముచేత విధేయతచూపి గౌరవింపవచ్చును. అట్లుగాక తల్లి దండ్రుల విషయమయిన మనవిధేయత మొదలయినవాని కీప్రేమయే

కారణమగునట్లు చేయవలయును. ప్రేమయొక్కటి లేకపోయినయెడల నిజమైన గౌరవముండక రహస్యమైన వారి కిష్టములేని పనిచేయుట సంభవింపవచ్చును. ప్రేమ లేకపోవుటచేత వారు ప్రేమించెడి యితర సోదరుల విషయమునఁగాని యక్కచెల్లెండ విషయమునఁగాని మన మేదైన కానిపని చేసినయెడల తల్లిదండ్రులకు కలకాలమును మనస్తాపము కలుగును. కన్నబిడ్డ లట్టివారయిలేని మంచి గృహము లున్నను సంపద లున్నను మఱి యేమొన్నను గృహ యజమానులు సుఖము లేక కృశింతురు. ప్రేమ గలుగుటకు కృతజ్ఞత ముఖ్య సాధనము. కాబట్టి మన సుఖము నిమిత్తమయి మన తల్లిదండ్రు లెన్నికష్టములు పడి యెన్ని సుఖములను సంతోషములను వదులు కొన్నారో జ్ఞప్తియొన దుండక వలెను.

మి త వ్య య ము.

(౧౮౮౩వ సం॥ అక్టోబరు నవంబరు నెలలు.)

పురుషులు సంపాదించి తెచ్చిన పదార్థములను గాని ధనమును గాని పదిలముగా వాడుచు నేమియు వ్యర్థముగా పోనీయక స్త్రీలు సాధ్యమైనంత మితముగా సంసారమును గడపవలెను. ఒకవేళ ధనికులయినను ధనము మొదలయిన వానిని వ్యర్థముగాఁగాని నిజముగా కావలసిన దానికంటె నధికముగాఁగాని వాడకూడదు. కాలమెన్నటికి నేకరీతిగా నుండదు. ఏదో యొక కారణముచేత మన ధనాదులు పోయి మనము బీదలము కావచ్చును. వ్యాధులు మొదలయినవి వచ్చి మనము పాటుపడ శక్తి లేని వారమయి క్రొత్తగా నార్జించుటకు శక్తులము కాకపోవుటయేకాక మునుపున్న దానినికూడ కొంచెము కాలములోనే వ్యయము చేయుటయు సంభవింపవచ్చును. బొత్తిగా నేమియులేని బీదలు ముందు విచారించి కొంచెము నిలువచేసికొని జాగ్రత్తగా నుండనియెడల వ్యాధులు మొదలయిన కష్టములు వచ్చినప్పుడు వారు పడెడుపాట్లు చెప్పనలవియేకాదు. కొంతధనమున్న వారయినను మితముగా వాడుకొనుట కలవాటుపడి యుండనియెడల స్థితి తగ్గినప్పుడు సహితము మునుపటి

యలవాటు చూపున నధికవ్యయము చేయుదు శీఘ్రకాలములోనే  
యప్పులపాలయి తలవంపులు తెచ్చుకొందురు. కాఁబట్టి యెల్లవారును  
తమరాదడికి తగినట్టుగా వ్యయమునుజేయుదు సమస్త విధముల నున్న  
దానిలో కొంచెము మిగుల్చుకొనుదు రావలెను. అట్లు చేసినయెడల  
ముసలితనము వచ్చినప్పుడుగాని, వ్యాధి వచ్చినప్పుడుగాని, ఇతరబాధ  
లేవైనను తటస్థించి నప్పుడుగాని కష్టముల పాలుగాక జీవింపఁ గలుగు  
దురు. ఉన్నవారుకూడ తమకు నిజముగా కావలసిన వస్తువులుతప్ప  
చౌకగా వచ్చినవను హేతువుచేత నక్కఱకుమానిన వస్తువులను కొని  
ధనము పాడుచేయరాదు. కొందఱు స్త్రీ లన్నమెక్కువగా ఉడుకఁ  
బెట్టి పాఱవేసియు, బియ్యముపోసి గవ్వలను గచ్చక్కాయలను కొనియు,  
కూరలు మొదలయిన వెక్కువగా తెప్పించి కుళ్ళఁబెట్టియు, విశేషనష్ట  
మును కలిగింతురు. మఱికొందఱు స్త్రీలు దూబర తిండితనము మరిగి  
పెరుగు మొదలయినవి విస్తారముగా కొనియు, ఉన్నడబ్బుతో ననా  
వశ్యకములయిన గుడ్డలను మధురాహారములను తెప్పించియు, పురుషులు  
ధనము నియ్యనియెడల చాటుగా బియ్యము మొదలయిన వానిని తక్కువ  
వెలకు విక్రయించి కోరినవస్తువులను పొందియు సంసారమును పాడు  
చేయుదురు. ఈవిధముగా చేయు పాడు స్త్రీలవలన గృహ యజమా  
నులకు రెండు నష్టములు గలవు. దుర్వ్యయమునకు తగినట్టుగా సంపా  
దించి లేలేని కష్ట మటుండఁగా తెచ్చిన దనుకూలముగా నుపయోగ  
మునకు రాకుండుటయు తెచ్చినవస్తువులను చాటున విక్రయించునప్పుడు  
కాసువస్తువు గవ్వకుపోవుటయు నొకనష్టమును, స్త్రీలనడతచెడి దొంగ  
తనము అసత్యములు పలుకుటయు మోసము చేయుటయు పట్టుపడుట  
రెండవ నష్టమును, కలుగుచున్నవి. కొందఱు స్త్రీలు తామిటువంటి  
కానిపనులను చేయకపోయినను గృహపాపకరణములు మొదలయిన  
వాని విషయమయి తాము శ్రద్ధపుచ్చుకొని కాపాడక చూచియు చూడ  
నట్లూరకుండుట వలన పనికిత్రైలు మొదలయినవారి యజాగ్రత్త వలన  
తినుబడి పదార్థములు వ్యర్థపడియు బల్లలు మొదలగునవి విఠిగియు  
బిందెలు మొదలయినవి సొట్టలు పడియు సొమ్ము నష్టమగును. కాఁబట్టి  
తనుగలిగి యిటువంటి విషయములయం దెల్లను మిక్కిలి శ్రద్ధ వహించి



గృహ కృత్యములను చక్కఁబెట్టవలెను. ఇట్టి వ్యయము లక్ష్యము లేని వారు సహితము వ్యర్థముగా పోయెడుదానిని నిలిపి దానిని బీదల కుపయోగపఱచిన నెంత పుణ్యముండును? ఈ విషయమున బాపకలును బాబురుసుకూడ మిక్కిలి జాగ్రత్తగా నుండవలెను. పిల్లలు సాధారణముగా వస్తువులను నలిపియు పగులఁగొట్టియు నెవ్వరికిని పనికిరాకుండ పాడు చేయుదురు. పిల్లలను తమకున్నదాని నితరుల పిల్లలకు పెట్టునట్లు నేయవలెనుగాని యెవ్వరికిని పెట్టక తమ కెక్కువయిన దానిని పాడుచెయ్యనియ్యకూడదు.

దేహారోగ్యము.

(గౌరవ సహి అట్టోబరు నుంబరు నెలలు.)

ప్రపంచములో దేహారోగ్యముతో సమానమయినసంపద మతియొకటిలేదు. కోట్లకొలది ధనమున్నను, లక్షలకొలది బట్టలును నగలును ఉన్నను, వేలకొలది పరిచారిక లున్నను, నూలుల కొలది దివ్య భవనము లున్నను, ఈ లోకములోనివి మఱియేవి యెన్నియన్నను, అనుభవించుటకొక్క దేహారోగ్యమా లేనియెడల వేసవలనను సుఖము కలుగదు. మన అవయవము లన్నియు వేఁపనియందవి తిన్నఁగా నడుచుచు మనకిట్టింది కలుగచేయ కున్నప్పుడు మనశరీర మారోగ్య స్థితియందుండి మనకు సుఖము కలుగుచుండును. మన అశ్రద్ధవలనను లోపము వలనను మనజీర్ణకోశమును పేగులును తిన్నయన్నమును తిన్నఁగా జీర్ణముచేయకయు, మన హృదయమును నాడులను రక్తము తిన్నఁగా ప్రవహించునట్లు చేయకయు, ఊపిరితిత్తులు తిన్నఁగా గాలినిపీల్చి పరిశుద్ధము చేయకయు, మన మెదడు తిన్నఁగా నుండక బుద్ధి మొదలయినవానిని క్రమముగా నుంచకయు, మనచర్మ మశుచిగానుండి చెమట మొదలయినవానిని పయికి తిన్నఁగా రానీయకయు, ఉన్నప్పుడు పలు విధములయిన రోగములుపుట్టి సుఖముఁబడి పెక్కుబాధలు కలుగును. మనము నిజముగా సుఖపడఁ దలంచినయెడల, పయిఁబెప్పిన లోపములు కలుగకుండ శరీరమును చక్కఁగా కాపాడుకొను చుండవలయును.

జీర్ణకోశము తిన్నగా పనిచేయునట్లు చేయుటకయి అతి భోజనమును  
 అరగని వస్తువులను తినటనుమాని, పుష్టికరమయిన పదార్థములను జేళ  
 పట్టిన తినుచు, ఎప్పుడు నొక్కవస్తువునే తినక భోజన పదార్థములను  
 కొంతెము మార్చుచు, సారాయములనుగాని మత్తువస్తువులనుగాని  
 పుచ్చుకొనక, పనిపాటలు చేయుచుండవలెను; మన హృదయమును రక్త  
 నాడులను క్రమముగా తమ వ్యాపారములను చేయునట్లు చేయుటకయి  
 శరీరమంతయు కదలునట్లుగా పనిచేయుచు నిర్మల జలపానముచేయుచు  
 కాక మొదలయిన దుర్గుణములను పుట్టించు పదార్థములను తినకుండవల  
 యును; క్వాసకోశములు తమవ్యాపారమును సరిగా జరపునట్లు చేయుట  
 కయి తేమగల యిండ్లలో నుండక రాత్రులును ఫగలును పడక గదు  
 లును తక్కినయిల్లును శుచిగానుంచి శుద్ధవాయువు ప్రవేశించునట్లు  
 చేయుచు చలిగాలిలో తిరుగక ప్రాతఃకాలమునందుగాని సాయంకాల  
 మునందుగాని కెందుమూడుగడియలసేపునకు తక్కువగాకుండ బయల  
 మంచిగాలిలో సంచరించుచు ముతీకి కాల్యలు మొదలయిన వానినుండి  
 పుట్టిన దుర్గంధముతో మిళితముకాని శుద్ధవాయువును పీల్చుచుండ వల  
 యును; బుద్ధికి స్థానమయిన మెదడు క్రమముగా పనిచేయుచుండుటకయి  
 ప్రతిదినమును ఏమిది పది గంటలసేపు దేహ పరిశ్రమమును బుద్ధి పరి  
 శ్రమమునుగల పనిచేయుచు తీటికగానన్న కాలములో కొంతసేపు వే  
 దుకగానుండు వినోదములతో ప్రొద్దు పుచ్చుచు కష్టము వచ్చినప్పు డతి  
 వ్యసనమును మాని ధైర్య మవలంబించుచు ప్రతిదినమును రాత్రు లేడని  
 మిది గంటలసేపు నిద్రపోవుచు నుండవలయును; దేహమును శుచిగా  
 నుంచుటకయి ప్రతిదినమును నిర్మల జలములో స్నానముచేసి శరీరమును  
 శుభ్రముగా తోముకొని తడియానకుండ వెంటనే తుడుచుకొనుచు నిమి  
 షకాలమయినను తడిబట్టలతో నుండక చలిగాలి మొదలయినవి విశేష  
 ముగా సోకకుండుటకయి ముతీకిలేని బట్టలను ధరించుచు మాసినబట్టలు  
 తీసివేయుచు కెన్నుట పట్టునట్లుగా దేహ సాధనము చేయుచు నుండ  
 వలయును. ఈవిషయము లన్నిటియందును మనవారు శ్రద్ధవహించి శరీ  
 రారోగ్యమును కాపాడుకొనుచు వచ్చినయెడల, ఎల్లవారును దృఢ  
 గాత్రులయి చిరకాలజీవులయి సాధారణముగా జీవితకాలములో రోగ

ములులేక సుఖపడుదు రనుటకు లేశముగాని సందేహములేదు. ఇట్లు శుచిగానుంచుట మొదలయినపనులనేకములు ముఖ్యముగా స్త్రీలుచేయఁ దగినవి గనుక వారీ విషయములయందు మిక్కిలి జాగరూకత కల వారయి యుండవలెను. అట్లుండక యాశ్రద్ధ చేసినయెడల తాము మాత్రమేకాక తమవిడ్డలును భర్తలు మొదలయిన బంధువులును జ్వరములు మొదలయిన బహు వ్యాధులచేత బాధపడుచు నింట నెన్నఁడును సుఖము లేక దుఃఖపడవలసిన వారగుదురు. శరీరసుఖసాధనములయిన వాయువు జలము భోజన పదార్థములు మొదలయిన సమస్త విషయములను గూర్చియు మరిదు పత్రికలయందు క్రమక్రమముగా వివరముగా వ్రాయుచుందుము. మనమెంత జాగ్రత్తగా నున్నను పరుల దోషమువలన వచ్చెడు కొన్నియంటు రోగములు మొదలయినవి కలవుగాని, మనము శుచిగానుండి పెంటకుప్పలు ముఱికినీరు మొదలయినవి సమీపమున లేకుండునట్లు మనవాస గృహములనుకూడ శుచిగానుంచి పయిని చెప్పిన విషయములలో సాధ్యమైనంత శ్రద్ధ వహించినయెడల వానిని సహితము సామాన్యముగా తప్పించుకోవచ్చును.

### అ జీ ర్ణ ము

(౧౮౮౩వ సం॥ అక్టోబరు నవంబరు నెలలు.)

మనదేశములో పురుషులును స్త్రీలును సాధారణముగా తిన్న అన్న మటుగక బాధపడుచుందురు. ఈ యజీర్ణవ్యాధి తిన్నఁగా పని చేయక కూరుచుండుటచేతను విస్తారముగా పిండివంటలు మొదలయినవి తినుచుండుటచేతను కలుగును. అందుచేతనే యీరోగము పనిపాటలు చేసి సామాన్యమైన యాహారము వుచ్చుకొని బీదవారిలో నెక్కడనో కాని లేకపోవుటయు దిట్టముగాకని పనిలేక కూరుచుండు భాగ్య వంతులలో ఇంచుమించుగా అందఱిలోను ఉండుటయు తటస్థించుచున్నది. ఒకనాఁడొక ధనికుఁడు అజీర్ణ రోగముచేత బాధపడుచు గొప్ప వైద్యుని యింటికిపోయియడుగఁగా, అతఁడు రోగస్వభావమును కనిపెట్టి రోగిని గుఱ్ఱపుబండిలో నెక్కించుకొని ఊరుదాటి రెండుక్రోసుల

దూరమువఱకు తీసికొనివెళ్ళి గుఱ్ఱపుకొరడా బుద్ధి పూర్వకముగా క్రింద పడవైచి దానిని తీసికొనిరమ్మని యాధనికునిని క్రిందికిదింపి గుఱ్ఱములను మళ్ళించి ఒంకిని వేగముగా నంటికి తోలుకొనివచ్చెను. అప్పుడా ధని కుఁడు మఱియొక బండి దొరకకావిధిలేక యింటికి నడచివచ్చెను. అదిన మతనికి తిన్నయన్నము చక్కఁగా జీర్ణమయినందున, తెలివి తెచ్చుకొని యతఁడు మఱునాఁటినుండియు ప్రతీదినమును కొంతదూరము నడువ నారంభింపఁగా తరువాత వ్యాధికుదిరి సుఖముగా నుండెను. మఱియొక ధనికుఁడా వైద్యునినేవెళ్ళి అజీర్ణ రోగమునకు మఁదుచెప్పుమని యడిగి నప్పుడు దినమునకు రెండణాలతో భోజనముచేసి ఆరెండణాలను స్వయముగా కష్టపడి సంపాదించుట గొప్పమందని చెప్పిపంపెను. మనలో ధనికులలోని స్త్రీలు సాధారణముగా పనిపాటలుచేయక బయల తిరుగక పోవుటచేత తిన్నయన్నము జీర్ణముకాక ముక్కుచు మూలుగుడు నుందురు. ఇది చదివినవా రటువంటి సోమరితనమును విడిచి ఊపిరివిడిచిన బొజ్జలులుగునన్న పిచ్చితలంపును పనిచేసిన పరువు తక్కువయను దురభిమానమును విడిచి యెందఱు పనికత్తెలున్నను తాముకూడ ఇంట పనిచేయుచు సుఖ మనుభవింతురని కోరుచున్నాము.

---

స్త్రీలు చదువవలసిన విషయములు.  
(గూరకవ సం॥ దిసంజరు జనెవరి నెలలు.)

---

స్త్రీలును పురుషులవలెనే గ్రంథములను చూచి చదవుటకును చదివినదాని నర్థముచేసికొనుటకును తమ యభిప్రాయములు మొదలయినవానిని వ్రాయుటకును సాధనమైనభాషావిషయక జ్ఞానముననఁగా యోగ్యకరణమును పద్యవచన రూపములనుండు సాహిత్య గ్రంథములను నేర్చుకొనవలయును; ఇవిగాక విభాగజ్ఞానమును కలిగించు గణితాదులను, దేశకాల వర్తమానములను తెలుపు చరిత్రములను, ప్రపంచజ్ఞానమును పుట్టించు భూగోళ శాస్త్రమును, మూఢత్వమును పోఁగొట్టి యథార్థ జ్ఞానమును కలుగఁజేసెడు ప్రకృతిశాస్త్ర విషయములను, ప్రవర్తనమును తిన్నపఱిచెడు నీతిపుస్తకములను, భగవద్దీపమును బోధించు

గ్రంథములను, పురుషులవలెనే యవశ్యముగా చదువవలయును. ఈ మైనిచెప్పినవిగాక స్త్రీలు ప్రత్యేకముగా నేర్చుకోవలసిన విషయములును కొన్నిగలవు. అవి గృహకృత్యముల తీర్పును నేర్పేదు గ్రంథములును, పాతివ్రత్య ధర్మములను బోధించు పుస్తకములును, కుటుంబనియమమును, సంగీతమును, గృహదుల నలంకరించు క్రమమును, పాకముచేయు విధమును, శిశువులను పెంచురీతియు, నయియున్నవి. వీరిలో కుటుంబని ప్రస్తుత కాలస్థితినిబట్టి స్త్రీలు మఱియొకరియొద్ద నేర్చుకోవలసియే యుండునుగాని యిటువంటి పత్రికలయందుఁ జెప్పఁదగినదిగా నుండలేదు. తక్కిన విషయములనుగూర్చి మాకు తెలిసినంత వఱకును ప్రసిద్ధులయిన యిప్పటి కాలపువారును పూర్వకాలపువారును రచించిన గ్రంథములవలన సంపాదించ తగినంత వఱకును మాశక్తి వంచనలేక క్రమక్రమముగా నీపత్రికయందు వ్రాయఁ బ్రయత్నించెదము. అయినను పత్రిక చిన్నదగుటచేత మేమన్నివిషయముల నొక్కసారిగా ప్రచురించుటకు శక్తులము కాముగనుక దీనిఁజదువువారు వేగిరపడక యొర్పుతో కనిపెట్టి యుండవలెను. మాచందాదారులు తామొక్కొక్క-కొక్కొక్క-కొత్త చందాదారుని చేర్చిన యెడల, పయి సంవత్సరము నుండి పత్రికను మఱినాలుగు వుటలు పెంపుచేసి యధిక సంగతులను వ్రాయుచుందుము.

సభలకుపోయి పాడఁబోయెదరా, కులాంగనలకు సంగీతమెందుకని కొందఱభిప్రాయ పడియుందురు. అది సరికాదు. సంసారభారము మీఁదపడి యందు మూలమున పెక్కు కష్టములను మనోవ్యాకులములను సంభవించినప్పుడు మనస్సున కుల్లాసముపుట్టించి యసారమయినసంసారమును సారవంతముగాఁ జేయుశక్తి సంగీతమునందుతప్ప మఱిదేనియందునులేదు. లోకములో నొక్కొక్క-విషయ మొక్కొక్కరికి రుచించునుగాని సంగీతముమాత్ర మందఱికిని ఆనందమును కలిగించును. పురుషుఁడు పగలేల్లను బయల పనిచేసి శ్రమపడివచ్చి యిల్లు చేరినప్పుడు జీహ్వాకింపుగా నన్నపానాదులుపెట్టి తృప్తిపఱిచి శ్రావ్యమయిన గీతములనుపాడి మనస్సున కుల్లాసము పుట్టించి యాతని యాయాసము కనఁబడకుండఁ జేసి గృహము భూలోక స్వర్గమువలెఁ జేయ

వలసిన భారము స్త్రీలయందేయున్నది; ఈకారణమును బట్టియే పరమ దయాపరుడైన పరమేశ్వరుడు పురుషకంఠమునందుకంటె స్త్రీకంఠము నందు సాధారణముగా నెక్కువమాధుర్యమును మార్గవమును బెట్టి యున్నాడు. సంసారమును సారవంతముగాఁ జేసెడి యీ సౌఖ్యము గృహమున లేకపోఁబట్టియే కలహములతోను మోఁఁగ్యముతోను నిండి యుండు గృహముక యరిణ్యముగా కనఁబడి దూరాలోచనలేనివారనే కులు రంభలవంటి భాగ్యులను విడిచిపెట్టి పాతవ్రత్య వృక్షమునకు వేరు పురుగులైన వేశ్యలపంచలఁబట్టి తమదేహములను ధనమును ఆపెను ధూతములకు సమర్పించి యాపదుపుకత్తెలకు దాసులై తిరుగుచున్నారు. ఇప్పుడు మన దేశముయొక్క యభాగ్యముచేత సంగీతమంతయు పండు వంటి సంసారములను కూలఁద్రోయి కంకణము కట్టుకొన్న భోగస్త్రీల పాలు కాఁబట్టి సాంసారిక స్త్రీలు గానవిద్య నభ్యసించకూడ దన్నంత దుర్గతి మన దేశమునకు పట్టియున్నది. అయినను వేశ్యలన్నము తిందు రను హేతువుచేత మనము పస్తుండి చావరాదుగనక, వేశ్యలభ్యసించు రను హేతువుచేత స్కంధప్రదమైన సంగీతమును మనము మానుట యుచి తముకాదు. కాని యిప్పుడు వేశ్యలుపాడు మువ్వగోపాల పదములను, కృష్ణలీలలనెదు పేగుచేత తేనెపూసిన కత్తులవలెనున్న పాడుపాటలను, శృంగారమును నామముచేత ప్రసిద్ధములయియున్న యటువంటి యితర గీతములను వర్ణములను మాత్రము స్త్రీ లెంతమాత్రము నభ్యసించఁ గూడదు. వారు భగవద్భక్తి, సత్సత్వగుణమును, జ్ఞానమును వినోదమును గలిగించు మంచి గీతములను నేర్చుకొనవలయును. అటువంటివాని నప్పు డప్పుడు కొన్ని యాపత్రికయందు ప్రకటింపుచుండ ప్రచుల్నించెదము.

మఱికొందఱు పాకముచేయుటకు శాస్త్రము కావలయురానిని యాశ్చర్య పడుచున్నారు. మనయిండ్లలో పెక్కుచోట్ల చేయునట్లు ఉడకనియ్యకయో చిమికినియో మాడిచియో రెండుజానులకింతగొన్నము వంకి, ఉప్పెక్కువవేసియో తక్కువవేసియో రెండుకూరలు ఒకఁబెట్టుటకు పాకశాస్త్ర మక్కఱలేదుకాని జిహ్వాకింపుగా పలువిధములయిన వింతవింత పాకములుశేసి యారోగ్యప్రదము లగునట్లుగా నమర్చుట కవశ్యముగా శాస్త్రము కావలసియే యుండును. వస్తుస్వభావము

తెలియక చిలుమెక్కిన నూనెతోను నేతితోను పాకముజేసి యజ్ఞానము జేత తమవారికి రోగమును ప్రాణభయమును తెచ్చిపెట్టిన ముద్దరాం ద్రెండ టున్నారాకారు? కాబట్టి మనము నీవించుటకును దేహసుఖము ననుభవించుటకును ముఖ్యసాధనమైన పాకమువిషయమయి తప్పక శ్రద్ధ పుచ్చుకొనవలయును. మాకు హిందూపాక శాస్త్ర మిదివఱకొక్క ప్రతి మాత్రము లభించినది; ఇంకను పుస్తకముల నిమిత్తము ప్రయత్నించు చున్నాము. ముందుముందు వానిలోని భాగములను కొన్నిటిని తెనిగించి ప్రచురింపుచుందుము.

శిశుపోషణము స్త్రీలకు ధర్మముగుటచేత బిడ్డలకు రోగమును నొప్పియు లేకుండ సరికొల్పించుటకును, అటువంటివి సంభవించి నప్పుడు తగినచికిత్స చేయుటకును నేర్చియుండవలెను. పురుషులెప్పుడును బయటి తిరిగి పనిచేయవలసినవారు; స్త్రీలుమాత్రమే సదా యిల్లుకనిపెట్టుకొని యుండి యింటనున్న బిడ్డలు వృద్ధులు మొదలయినవారి యోగక్షేమముల విచారించుచుండ వలసినవారు. కాబట్టి యొక్కబిడ్డల విషయమున నెకాక యింట నెవ్వరయినను గర్భము ధరియించి యున్నప్పుడును ప్రసవ మయినప్పుడును జరపవలసిన పనులను, అకస్తాత్ముగా నెవ్వరి కయిన గాయములు తగిలినప్పుడును రోగములు వచ్చినప్పుడును తాతాల్లికముగా చేయవలసిన వైద్యకృత్యములను, ప్రతిస్త్రీయు తప్పక నేర్చి యుండవలెను. అటువంటి యాపత్సమయములయందు తఱచుగా పురుషులింటనుండుట సంభవింపదు; స్త్రీలేమియు తోచక విచారపడుచు పురుషులువచ్చి వైద్యుని పిలుచుకొని వచ్చువఱకును ఉపేక్ష చేసినయెడల నొకానొకప్పుడు ప్రాణాంతము సంభవింపవచ్చును. అదిగాక ప్రతి స్వల్ప రోగమునకును వైద్యుని పిలుచుకొని వచ్చుచుండుట యాయాసము నకును ధన వ్యయమునకును, కారణమగును. కాబట్టి స్త్రీల యుపయోగము నిమిత్తమయి సాధారణ రోగములకు కావలసిన మందుల నిండు ప్రచురించుచుందుము. మేము గర్భిణీస్త్రీల విషయమును, ప్రసవావస్థ విషయమును, శిశుపోషణ విషయమును వ్రాసెడు సంగతులు శాశ్వత కాస్త్రాదులను చక్కగా నెఱిగి యనుభవశాలులయి సుప్రసిద్ధులయిన వైద్యశిఖామణుల గ్రంథములలోనివి. వైద్యవిషయమయి వ్రాయఁబోయెడు

మందులను శాస్త్రజ్ఞానమును అనుభవజ్ఞానమునుగల మన వైద్యులిచ్చెడి  
వియు ప్రసిద్ధులయిన యింగ్లీషువైద్యులు పరీక్షచేసి వాని గుణములను  
కనిపెట్టి మంచిమందులని నిశ్చయించినవియు కొన్నిరోగములమీద నడవ  
నప్పుడు సహిత మేవిధమయిన దుర్గుణములను పుట్టింపనివియుఁ గనుక  
మనవారు వానిని సులభముగా నుపయోగించుకొని సుఖింపవచ్చును.

### ధ న ము .

(గూరక-కరవ సం॥ డిసెంబరు జనెవరి నెలలు.)

ధనము మిక్కిలి యుపయుక్త మయినదేకాని మనవారు దాని  
యుపయోగమును తిన్నగా నెఱుంగక అత్యాశ గలవారయి సుఖమునకు  
మాటుగా లేచిపోని దుఃఖమును తెచ్చిపెట్టుకొనుచున్నారు. రూపా  
యలు, డబ్బులు, మొదలయిన నాణెములులేని పూర్వ కాలమునందు  
ధాన్యమును పండించు కాపు తనకు కుండలో కత్తులో కావలసివచ్చిన  
యెడల ధాన్యమును నైతిమీదపెట్టి మోచుకొని కున్నరవాని యింటికిఁ  
గాని కన్నరవాని యింటికిఁగాని వెళ్ళవలసియుండును. ఆసమయమునం  
దాకున్నరవానికిని కన్నరవానికిని ధాన్యమక్కఱలేక బట్టలుకావలసియున్న  
యెడల సాలెవాని యింటికిపోయి ధాన్యమిచ్చి బట్టకొని దానిని మరల  
తీసికొనివచ్చి దానితో కుండలుగాని కత్తులుగాని కొనవలసి యుండును.  
ఒకానొకప్పుడు సాలెవానికి ధాన్య మావశ్యకములేక ఉప్పొ, పప్పొ  
కావలసి యుండినయెడల మరల నాధాన్యమును మఱి యొకనివద్దకు తీసి  
కొనిపోయి యావస్తువునుకొని దానితో బట్టకొని మరల నాబట్టతో  
కుండలుకొనవలసి వచ్చుచుండును. ఈప్రకారముగా జేయుచుండుటవలన  
కాలహరణ మగుచుండుటయేకాక విశేష శ్రమకుకూడ కారణమగు  
చుండెను. రూపాయలు మొదలయిన నాణెములను కనిపెట్టినతరువాత  
జనులకట్టియుబ్బందులులేక తమ కేవలస్తువు కావలసివచ్చినను డబ్బిచ్చి కొను  
చుదురు. డబ్బును సులభముగా తీసికొనిపోవచ్చును గనుకను దానితో  
నన్నివస్తువులను కొనవచ్చును గనుకను ధనము మనకు మిక్కిలి యుప  
యుక్తముగానున్నది. ధనసంపాదనము మన సుఖ సంతోషాదుల నిమి



త్తము కావలసిన వస్తువులను సంపాదించుకొనట కొఱకేగాని కేవల ధనముతో మనకడు యెప్పుడును నిండదు. ఉపయుక్తములయిన వస్తువులను కొనటకే పనికిరాకుండినయెడల ధనము కేవలము పనికిమాలినది. మన సుఖమునిమిత్తమే ధనము కావలసినదన్నమాట మఱచిపోయి లోభులనేకులు ధనము నిమిత్తము సుఖముల నన్నిటిని చెడఁగొట్టుకొందురు. అత్యాశచేత తాము సంపాదించిన ధనములో నేమియు వ్యయము చేయక కడుపునకైన తిన్నగాతినక మంచిబట్టలను కట్టుకొనక ధనికులయ్యును బీదవారికంటె నెక్కువగా బాధపడుచుందురు. బీదతనము నేవిధముగానైన పాటుపడి పోఁగొట్టుకొనవచ్చునుగాని లోభితనమువలన సంపాప్తమయిన డబ్బుగల బీదతనమును పోఁగొట్టుట కెవ్వరును సమర్థులుగారు. లోభి యెంతధనము వచ్చుచున్నను తరివితిఱక మఱింత రావలెననియే యెప్పుడును కోరుచుండును గనుక, వానికి దేనివలనను తృప్తియు సౌఖ్యమును కలుగవు. అతి ధనాన్వనముచేత దొంగలవలనను పరుల వలనను తుదకు స్వజనమువలనను కూడ పలువిధములయిన యుపద్రవములు వచ్చుచుండును. కాఁబట్టి బుద్ధిమంతులయినవా రతినిస్తారముగా ధనము కూడఁజెట్టక తాము మనసలివారయి కష్టపడలేని సమయము కొఱకును రోగములు మొదలయినపి వచ్చుకాలము కొఱకును కావలసిన దానిని మాత్ర ముంచుకొని తక్కినదానిని లోకోపకారకము లయిన సత్కార్యములకొఱకును పరులకష్టములను తొలఁగించుటకొఱకు నుపయోగింతురు. అట్లుచేయువారే పరలోకసుఖమున కనుకూలమయిన యుత్తమధనమును కూడఁజెట్టినవారు.

సుగుణ దుర్గుణములు.

(౧౮౨౩వ సం॥ ఫిబ్రవరి మార్చి నెలలు.)

సుగుణములుగలవారి నెల్లవారును ప్రేమింతురనియు, దుర్గుణములుగలవారి నందఱును ద్వేషింతురనియు, మీరనుభవమాచేత నెఱిగియుందురు. ఒకరియొద్ద సత్యము, శాంతత, దయ, వినయము మొదలయిన మంచి గుణములున్నయెడల పయికిఁ గాకపోయిన మనసులో

నయినను శత్రువులుసహితమట్టివారిని మెచ్చుకొందురు. కల్లులు, కోపము, హింస, గర్వము మొదలయిన ఔదుగుణములున్నవారిని జూచి వారి పరమమిత్రులు సహితము పయికిఁగాకపోయిన లోపలనయిన నసహ్య పడుచుందురు. తనజీవనమును లోకోపకారార్థము ధారపోసెడు పుణ్యాత్ముని ప్రేమతో నాదరింపనివారును పరహింసయే జీవనముగాఁగల పాపాత్మునియెడ కోపముపూననివారును లోకములో నెవ్వరుందురు? ఒక్కసత్పురుషునకు మేలుకలిగినప్పుడు తమకామేలులభించినప్పటికన్నను ఎక్కువసంతోషమున పొందుదురు. ఒక్క దుర్మార్గువలన నిరపరాధులయినవారికి నిష్కారణముగా బాధ సంభవించిన పక్షమున తమకా బాధ సంభవించినప్పటికన్నను అధికదుఃఖపడుదురు. దీనిబట్టి విచారించఁగా సుగుణముల నాదరించుటయు దుర్గుణములను కిరసకరించుటయు లోకస్వభావమనియు, భగవద్వత్తమనియు స్పష్టమగుచున్నది. అందుచేతనే మన మీకాలపువారిని మాత్రమేకాక యెప్పడో పురాణములయందును కథలయందును విన్న సత్పురుషులను భూషించుచు దుర్జనులను దూషించుచున్నామా. శ్రీరామలచరితమును విన్నప్పుడు సంతోషము పూనుటకును రావణాచర్య వినునప్పుడు కోపము పూనుటకును మనకు శ్రీరాములుచేసిన యుపకారమేమున్నది? రావణుడుచేసిన యపకారమేమున్నది? సీత కష్టములు విన్నప్పుడు దుఃఖపడుటకును శూర్పణఖ ముక్కుచెవులు కోసిరినివిన్నప్పుడు సంతోషపడుటకును మనకు సీత చుట్టమయి శూర్పణఖ కాకపోయినదా? హరిశ్చంద్రోపాఖ్యానమును విన్నప్పుడు చంద్రమతిని భూషించుటకు మనకామెయిచ్చిన లంచమేమి? కలహకంటికిని దూషించుటకామె యిచ్చునదేమి? ఈ ప్రకారముగా పుణ్యముపయి ప్రీతియుంచుటయు పాపముపయి రోతవహించుటయు మనకు భగవంతుఁడు ప్రసాదించిన సహజగుణ మగుటచేతనేకాని మఱి చేసిచేతనుకాదు. లోకులక్లిష్టయభిప్రాయ మందుటచేతనే లోకను లోదొంగలు సహితము తమ్మితరులు మంచివారనుకొనవలెనని కోరుచుండుటయేకాక తమైవ్వగైన దొంగాయన్న నెంతోకోపపడుదురు; లంజెను లంజెయని పిలిచినచో దానికెక్కడలేని కోపమునువచ్చును. పరులను వంచనము చేయువారును తమ్మితరులు వంచించకుండవలయుననియే కోరు

దురు; అన్యాయముంట కన్నమువేసి వస్తువులెత్తుకొని పోవువారు సహితము తమయింటికొరులు కన్నము వేయకుండవలెననియే వాంఛింతురు. తాము చెడ్డవారయియుండియు పరులు తప్పుమంచివారని తలచునట్లు చేయుటకయి పాటుపడువారు తాము నిజముగా మంచివారే యగుటకు ప్రయత్నించినయెడల తాము సుఖ మనుభవించుటయేకాక లోకమునుకూడ నెంతసుఖ పెట్టుదురు? లోకములో ననేకులు న్యాయమార్గమున ప్రవర్తించుట బహుకష్టమని భావించుచున్నారు. అది కేవలము భ్రమయేకాని దానియందు కొంచెమయినను సత్యములేదు. చక్కగా విచారించిచూడగా న్యాయముగా ప్రవర్తించుటకంటె సులభమయిన కార్యము మఱియొకటిలేదు. ఒక్కదొంగతనము చేసెడిచో కత్తులను కట్టలను సంపాదించియు గోడలకు కన్నములువేసియు గోడలేకి దుమికియు కన్నములోదొరకి సున్నములోని కెముకలులేకుండ బెబ్బలుతనియు తరువాత పట్టుపడి చెఱసాలయందు పెట్టుబడి సంవత్సరముల కొలది స్వేచ్ఛపోయి హింసపడియు లేశమయినను లాభములేకయే యెంతకష్టపడవలె ? చౌర్యముమానినచో నీకష్టములన్నియు నుండవుగదా? సత్యము పలుకుటయడగా జరిగినసంగతిని జరిగినట్టుగా చెప్పివేయుట యెంత సులభము? మన ప్రయత్నమక్కఱలేకయే సత్యమెప్పుడును నాలుకచివరనుండి తనంత నేబయలుదేలుటకు నిడ్డ సుగానుండును. అట్టిసత్యమునడచి వేసి జరగనికార్యమును జరిగినట్టుగాఁగాని జరిగినకార్యమును జరగనట్టుగాఁగాని చెప్పి పూర్వోత్తర విరోధము కలుగకుండునట్లుగాచేసి పరులను నమ్మించుటకయి యెంత కష్టపడవలెను? అదుగున పునాదిలేకుండ బయలు నిల్లుకట్టబూనిన దానికెన్నిబోటులుపెట్టిన నది స్థిరముగా నిలువఁగలుగును? అస్థిభారములేఁగోడవలెనే అదుగున సత్యములేని కల్లలకోటయను ప్రయాసపడి వేయి మెఱుఁగులు పెట్టినను శిఘ్ర కాలములోనే కూలిపోయి పడిన యాయాసమంతయు వ్యర్థమగుటయేకాక చేసినవాని కవమానమును నష్టమున కలుగును. అసత్యము, మోసము, చౌర్యము, హింస, కోపము, మొదలయినవానిని విడిచి సత్యము మొదలయినవాని నవలంబించి వంకరమార్గమువదలి ఋషిమార్గమున ప్రవర్తించుటలో నేమి శ్రమయున్నది? ఒకవేళ కొంచెము శ్రమయున్నదే యనుకొన్నను

పొట్టనిమిత్తమయి మహాసముద్రములను దాటియు, సేనలో కొలువు కుదిరి ప్రాణముల కాశపడక పోరాడియు, అడవులలోను కొండలలోను తిరిగియు, ఎండకును వానకును సహించియు, కష్టపడువారికి ఇహ లోకమునందును పరలోకమునందును గూడ స్థిరసౌఖ్యము సిచ్చెడు సర్వము శాంతి మొదలయినవాని విషయమున కొంచెము శ్రమపడ నక్కఱ లేదా? సన్తార్థమున ప్రవర్తించుటలో పయనిచెప్పిన కష్టములో సహ సాశ్రమయిన నండడుగనుకను కలిగెడిఫలము సహస్రగుణము లధిక ముగా నుండునుగనుకను అందఱును సన్తార్థమున ప్రవర్తించుటకయి ప్రయత్నపడవలెను.

పరివర్తనము. (వస్తువులొండొరులు మార్పుకొనట.)

(౧౮౮౩వ సం॥ ఫిబ్రవరి మార్చి నెలలు.)

క్రిందటిసారి ధనముయొక్క యుపయోగమును గుఱించి కొంచె మువ్రాసియున్నాము ఈధనమును ఒకవస్తువు కావలసి వచ్చినప్పుడా వస్తువుచేసినవానివద్దకుపోయి ధానినితెచ్చుకొనుశ్రమయులేకుండ, నెవరికి కావలసిన వస్తువులను వారే మేలచేసికోరాదని కొందఱికి సలశయము తోచవచ్చును. తమకు కావలసిన వస్తువులనన్నిటిని తామే చేసికొనట మొంతటి సమర్థులకును సాధ్యముకాదు. ఒకవేళ కొంతవఱకు సాధ్య మయినను వస్తువులేవియు ననుకూలముగా నుండక కలుగవలసిన సుఖ ములో నాలవపాలయినను కలుగకుండును. ఎట్లనగా ఒకకున్నరవాఁడు కుండలనమ్ముకొని దానివలన వచ్చెడు సొమ్ముతో తనకు కావలసిన వస్తు వులనన్నిటినికొని సుఖముగానుండక తనకు కావలసిన బట్టలను పాత్ర సామగ్రిని వాసముదేయు గృహములు మొదలయినవానిని తానేచేసికో వలెనని ప్రయత్నించినయెడల మునుపట్కంటే పదిరెట్లెక్కువ కష్టపడి నను ఏపనియు తిన్నగాజరగక చేసివలనను సుఖముకలుగకుండును. బట్టలు చేసికొనుటకయి మొట్టమొదట పొలముదున్ని విత్తనములునాటి పత్తి పండించి దానినిచాగుచేసి నూలువడికి కండెలుచేసి యంత్రములు సంపా దించి మగ్గములలో వేసి చేసికొనవలసియుండును. మొట్టమొదట పొలమును

దున్నుటకయి కావలసిననాగళ్ళను తరువాత పత్తివడకుటకయి కావలసిన రాట్నములను కడపట బట్టలు నేసికొనుటకయి కావలసినమగ్గములు మొదలయినసాధనములను చేసికొనుటమాటయటుండఁగా పత్తిపండించుకొని యొక్కబట్టను నేసికొనుటకే బహుమానములుపట్టును. ఈప్రకారముగానే పాత్రసామగ్రులను బల్లలు మొదలయినవానిని చేసికొనుటకయి త్రవ్వటకును నలుకుటకును సాధనములు చేసికొని యడవులును కొండలును తిరిగి లోహములను మ్రాఁకులను తెచ్చుకొని లోహములను సాగగొట్టుటకయి సుత్తులు మొదలయినవానిని కట్టుకొనియుటకయి రంపములు మొదలయినవానిని కూర్చుకొని సజచేయ నాతంభించినయెడల నొక్కచిందె చేసికొనుటకుఁగాని యొక్కబల్ల చేసికొనుటకుఁగాని పెక్కనెలలు పట్టును. కాపురమండటకయి యిల్లుకట్టుకోవలసినయెడల నెంతచిన్నగృహమును నిర్మించుకొన్నను ఇటుకలు పెంకులు మేకులు బందులు తలుపులు ద్వారబంధములు తా నేచేసికోవలసినపక్షమున బహుసంవత్సరములు పట్టుననుటకు సందేహములేదు. ఇట్టిన్నిపను లొక్కమనుష్యుఁడు నేర్చుకోవలసి వచ్చినయెడల బహుప్రయ్యాస పడినను ఒక్కపనియు తన్నగానుండక చేసికొన్నయేవస్తువును తన్నగా నుపయోగించుకొనట కక్కఱకురాక మోటుగాను పనికిమాలినదిగాను నుండును. కాబట్టి యెల్లవారును తామేదో యొకవృత్తినవలంబించి దానిని చక్కఁగా నేర్చుకొని పనిచేయుచు తాము చేసిన వస్తువు లితరులకును ఇతరులుచేసిన వస్తువులు తమకును ఉపయోగ పడునట్లు చేయుచు జనులు పరస్పర సహాయులయి యున్నయెడలనే యందఱును ధన సంపన్నులయి సుఖమునుభవింపు చుందురు. అట్లుచేయక యెవరికి కావలసిన వానిని వారేచేసికొన నారంభించినయెడల నందఱునకూడ బీదలయి యనాగరికులయి తగినంత సుఖములేక కొండవాండ్రవలెనుందురు. అందఱును తలయొకవృత్తియు నవలంబించి కావలసిన వస్తువులనన్నిటిని చేసికొని వీరుచేసినదానిని వారును వారుచేసినదానినివీరును మార్చుకొనుట యంతగాలేక యెవరికి కావలసినవానిని వారే చేసికొనుచుండుటవలన కోయవాండ్రు మొదలయినవారు మృగప్రాయులయి వేయిమఁదిజీవింపఁగల దేశములో పదిమందియుండియు తిన్నగాతిండిలేక చింతఁబలితా

గియు మంపలునినియు జీవనము జేయునున్నారు; వాండ్రు నివసించు గృహములు కోళ్ళగుడిసెలకంటె మేలయినవిగా నుండవు; వాండ్రు ధరించుకొనునవియాకులుగానో తోళ్ళుగానో చాపలుగానో యుండును; వాండ్ర గృహముల కరణములన్నియు నాలుగురాళ్ళును గొప్పరిచిప్పలును సొరకాయబుట్టలును వెదురుగొట్టములు నయి యుండును; వాండ్ర కుండెడి తక్కినసొత్తంతయు రెండువిండ్లును పదియూచలును జిగురు కండెలును మట్టియుండలును అయియుండును. కాఁబట్టి యెవరికి కావలసినదానిని వారుచేసికొని తృప్తిపొందియుండక నాగరికు లయినవారు తమదేశములో నొకరుచేసిన వస్తువు లొకరుపయోగించు కొనుచు పరస్పరసుఖమునకు తోడుపడుటయేకాక తమదేశములోని వస్తువుల నితర దేశములకుఁ బంపి యితర దేశములలోని సరకులను తాము తెప్పించు కొనుచు సమస్తవస్తు సమృద్ధియు కలవారయి సర్వసుఖములను పొందుచుందురు. ఇట్లుచేయుటకే వాణిజ్యమనిపేరు.

---

శ్రీ విక్టోరియా మహారాజ్ఞి గారు.  
(౧౮౮౪వ సం॥ ఏప్రిల్ నెం.)

---

మనదేశము నెవరు పాలించుచున్నారో, ఎవరి మూలమున మన ధనప్రాణములకు రక్షణముకలిగి మనకు సుఖాభివృద్ధి యగుచున్నదో, వారివిషయమై యెల్లవారును కొంతవఱకైనను తెలిసికొని యుండుట యావశ్యకము. ఇప్పుడు మనదేశమును పరిపాలించుచున్నది యింగ్లండు దేశమునకు రాణియైన శ్రీవిక్టోరియా యనునామె. ఈమె ౧౮౧౯వ సంవత్సరము మేమునెల ౨౪వ తేదీని జననముందినది. ఈమె జన్మించినప్పుడు తాతగారయిన మూడవజార్జి యింగ్లండునకు రాజుగానుండెను. ఈమెతండ్రి మూడవజార్జికి చతుర్థపుత్రుండైన కెంటుప్రభువు. ఈమె జన్మించినతరువాత సంవత్సరమునకెల్లను తండ్రిగారును తాతగారును కూడ కాలధర్తమనొందిరి. అటుతరువాత నీమె పెత్తండ్రియైన నాలవ విలియము రాజ్యమునకువచ్చి ౧౮౩౭వ సంవత్సరమువఱకును రాజ్య పాలనము చేసెను. విలియముతరువాత సింహాసనమున కీమెయే యున్న

శ్రీ విక్టోరియా మహారాజుగారు.



రాలని ముందుగానే తెలిసినను, ఈమెకానగతి చిరకాలము వఱకును  
తెలియనియ్యక మిక్కిలి శ్రద్ధతో విద్యాబుద్ధులను బెప్పించి తల్లి మొద  
లయినవా రీమెను బహు విషయములయందు సమర్థురాలినిగాఁ జేసిరి.  
ఆకాలమందలి పండితులలో నగ్రగణ్యులయిన వారిచేత నీమెకు విద్య  
బెప్పిందిరి. ఇ గ్లీషుభాషగాక యీమె జర్మన్, ఫ్రెంచి, ఇటాలియా

భాషలనుగూడ నభ్యసించి లాటెన్ భాషయందొక మహాకవిచే రచి  
యింపబడిన ప్రబంధముల నితరసాహిత్య మకరణలేక స్వయముగా  
నర్థము చేసికొనునంత పాండిత్యము సంపాదించినది; స్వదేశపు చరిత్ర  
ములయందును, ధర్మశాస్త్ర ములయందును, సాహిత్య గ్రంథముల  
యందును, ఆమె కసమానపాండిత్యముకలిగెను; సంగీతశాస్త్రమందును,  
చిత్రలేఖనమునందును, ఆమె మిక్కిలి ప్రవీణురాలనిపించుకొనినది; ఆమె  
యనేక ప్రకృతిశాస్త్రముల నభ్యసించి వృక్షశాస్త్రమునందు ముఖ్య  
ముగా విశేషజ్ఞానము సంపాదించినది; కట్టుపనియందామె యెవ్వరికిని  
తీసిపోవునదికాదు. ఇట్లన్ని విద్యలయందు చిన్నతనములోనే సమర్థుర  
లయినదని నీతివిద్యయు మితవ్యము మొదలైనవానిలో నశ్రద్ధచేయ  
లేదు. రాణిగారొకనాఁడు బజారునకు వెళ్ళి తమవద్దనున్న సొమ్ముతో  
బంధువుల పిల్లలకందఱకు నాటవస్తువులుకొని యింటికిమరలునప్పుడొక  
బాలుని మఱచిపోయినట్టు జ్ఞప్తికివచ్చెను. అప్పుడామె యొకమిదనాని  
వెలచేయు బొమ్మనొకదానిని కొనఁబోగా దాని సొమ్ములేనిది కొనఁ  
గూడదని మందలించి దుకాణమువా రరుచిచ్చెదమన్నను కొననీయక  
పోయెను. అప్పుడురాణి గారు తననిమిత్తమాబొమ్మనుతీసి ప్రత్యేకముగా  
మఱియొకచోట నుంచుడని వాండ్రతోచెప్పి, అన్నివేళకు స్వయముగా  
వచ్చి సొమ్మిచ్చి దానిని పట్టుకొనిపోయెను. చిన్నతనములో బాలురకుఁ  
గాని బాలికలకుఁగాని తమవద్ద సొమ్ములేనప్పు డప్పుచేసి యనావశ్యకము  
లయిన వస్తువులను కొనఁగూడదని నేర్చుటలో నింత కఠిమముగానే  
యుండవలెను.

రాణి గారు తమకు రాజ్యమువచ్చునని మొట్టమొదట తెలిసినప్పుడు  
ప్రప్రథమమున చెలికత్తెతో చెప్పినమాట 'తాను మంచిదానినిగానుండు  
టకు ప్రయత్నించెద'నని. పెత్తండ్రి కాలముచేసి ౧౮౩౩వ సంవత్సర  
మున తన్ను రాణిగా ప్రకటించి బహుతూర్య వాద్యములు మ్రోగఁగా  
వేలకొలది జనులు తన్నభినందింప వచ్చినప్పు డామెతల్లిని కౌగిలించు  
కొని యీ రాజ్యకార్య భారమును తా నెట్లు యుక్తముగా నిర్వహింపఁ  
గలుగుదురాయని కన్నులనీరు పెట్టుకొనెను. ఆమె సింహాసనమునకు  
వచ్చిన మూడుసంవత్సరముల కనఁగా ౧౮౪౦వ సంవత్సరమునందు



తన మేనమామకొమారుడను వయస్సున తనతో సమానుడను జర్జనీ దేశములో శాక్సికోబర్గు గోధా దేశములకు ప్రభువునగు ఆల్బర్టు ప్రభువును వివాహము చేసికొనెను. అతడు విద్యయందును, సుగుణసంపదయందును, రూపము నందునుకూడ సమానుడుగా నుండెను. ఆయన విద్యను, శాస్త్రములను, కళలను, మిక్కిలి ప్రోత్సహపఱచి దేశమనకెంతో మేలుచేసెను. అతడుకూడ గానవిద్యయందును చిత్రలేఖనాది శిల్పములయందును బహుసమర్థుడు. వివాహమైన తరువాత ఆరాజదంపతులు పూవును తావియువలె గలిసి యెంతో నైకమత్యము గల వాగై లోకములో నితర భార్యాభర్తలు సుఖపడువిధము నారాజదంపతులనజూచి నేర్చుకోవలెనన్నట్లుగా ప్రవర్తించిరి. రాణిగారిపెద్దకొమార్తెను జర్జనీ చక్రవర్తియొక్క పెద్దకొమారునకిచ్చి వివాహము చేసిరి. ఇప్పుడు మనకు యువరాజును రాణిగారి శ్వేతపుత్రుడనయిన ఆల్బర్టు ఎడ్వర్డువకు డెన్మార్కు దేశపురాజు కొమార్తెఁజచ్చి వివాహము చేసిరి. ఇతడు ౧౮౪౧వ సంవత్సరమున జననమొందినాడు. ద్వితీయపుత్రుడయిన యాల్ఫ్రెడ్డునకు రష్యా చక్రవర్తిగారి కొమార్తెఁజచ్చి వివాహము చేసిరి. ౧౮౬౧వ సంవత్సరమునందు భర్తగారు లోకాంతర గతులయినప్పుడాతడు దుఃఖిసముద్రములో మునిగి కొన్ని సంవత్సరములు బయలకేరాలేదు. ఈనడుమను శ్వేతపుత్రకయు కనిష్ఠపుత్రుడనుకూడ కాలముచేసినందున రాణిగారికి కలిగినవ్యసన మింతంతయని చెప్పనలవికాదు.

శ్రీకుమారాజ్ఞిగారి యోగ్యతయు భూతదయాదులును నిరుపమానములయినవి. ఆమె రాజ్యకార్య భారమును నిర్వహించుచు తీటిక చేసికొని అప్పుడప్పుడు తన రాష్ట్రములోని బీదల గుడిసెలకు సహితము పోయి వారియోగక్షేమములు విచారించుచుండును. ఆమె బీదలకు ధనసాహాయ్యముచేయుచు, రోగులకొషధ దానములుచేయుచు, తాను బయలి పల్లెలకు వెళ్ళినప్పుడు పిల్లలకిచ్చుటకయి లండన్ నగరమునుండి యాటవస్తువులను తీసికొనిపోవుచుండును. అప్పుడప్పుడు తాను స్వయముగా కుట్టినబట్టలు మొదలయినవానిని తీసికొనిపోయి ధర్మార్థముగా వినియోగింపు చుండును. ఆమె తన సేవకులయంద పరిమిత ప్రేమగలది.

దీనింజనువు హిందూ సుందరులు పరోపకార కృత్యములయందు రాణి గారివలెఁ బ్రవర్తించుటకు ప్రయత్నింతురని నమ్ముచున్నాము.

ఈమె ౧౮౭౭వ సంవత్సరమునందు డిప్లీ సగరమున హిందూ దేశ చక్రవర్తినీపట్టమును వహించినది. ఇప్పటిమెరాజ్యము ప్రపంచము నందలి యన్నిభాగములలోను వ్యాపించి భూమండలములోని యాఱవపాతీమె క్రిందనున్నది. భూలోకములోని జనులలో నయిదవ వంతిప్పటిమె పరిపాలనములో నున్నారు. ఇంకను చిరకాలమీమె రాజ్యముచేయు నట్లున గ్రహింప పరమేశ్వరునిఁ బ్రార్థించుచున్నాము.

తగవులమాణితనము. •

(౧౮౮౪వ సం॥ మెయి నెల.).

మనలో సాధారణముగా స్త్రీలు కారణములేకయే కలహము లాడుదురని యొక నిందవచ్చియున్నది. సాధ్యమయినంత ప్రయత్నము చేసి యీనిందను శీఘ్రముగా పోగొట్టుకొనట స్త్రీల కందఱకునుమఖ్య కర్తవ్యము. లోకానుభవమునుబట్టి చూడగా, ఈనింద సాధారణముగా వచ్చినదిగా కనఁబడదు. మనలోని స్త్రీలు పదిమంది యొక్కచోట చేరినతోడనే యదివఱకెంతో యాదరణతో మఱాడు కొనచున్నను నడుచు నేదోయొక స్వల్పవిషయమునం దేకీభవింపక తగవులాడి యొకరి మొగమొకరు ముందెప్పుడును చూచుకొనఁజాలాగున తగఁబడి తిట్టకొను చుండుట తఱచుగా చూచుచున్నాము. ఈకలహశీలత కొంతవఱకు చదువు లేకపోవుటవలనఁ గలిగిన మూర్ఖతవలన నేంభవించు చున్నను విశేషభాగము చిన్నతనమునందు తల్లిదండ్రులుచేసిన యుపేక్ష వలననే పొసఁగుచున్నదని మనము దృఢముగా చెప్పవచ్చును. కల్లలాడినప్పుడు కాని, దొంగిలించినప్పుడుకాని మరము బాలికల నేలాగున శిక్షింతుమో తగవులాడినప్పుడును ఆలాగుననే శిక్షచేయవలెను. పిల్లలు పెట్టుకొను స్వల్ప కలహములయందు మనము జోక్యము కలుగజేసికోకూడదనియు వారు కొంచెముసేపు తగవులాడి మరల వారే కలిసికొందు రనియు కొందఱుచెప్పుచున్నారు. కాని వారుచెప్పేది సరికాదు. అసత్యము

పలుకుటయు దొంగతనము చేయుటయు నెంతపాపమో యితరులతో కలహము లాడుటయు నంతపాపకార్యమే. చిన్నతనములోనే తగవు లాడుట పాపమని బాలికల మనస్సులకు పట్టింపకపోయిన పక్షమున, వారికంతకంతకు తగవులు పెట్టుకొనుట యభ్యాసమయి తరువాత విడువ వలెనన్నను సాధ్యముకాక పెద్దపెరిగినపిచ్చుట కుటుంబసౌఖ్యమున కంత కుచు భంగము కలిగించును. మనలో నెన్ని కుటుంబములయందు నెన్నదీ లేక స్త్రీలమూలమున సోదరులు సహితము భ్రాతృస్నేహమును విడిచి కాట్లుకుక్కలవలె కయ్యము లాడవలసినవా రగుచున్నారు? ఎన్నికుటుంబములలో పురుషు లింటికి వచ్చునప్పటికి స్త్రీలు కుడిచి కూరుచుండి పని లేక తగవులాడి గృహము మహారణ్యమువలె చేయఁగా వారు మనోవ్యధ చేత బాధపడవలసినవా రగుచున్నారు? ఈ హేతువుచేత నే యొకయింట నూలుజుట్టిముడునుగాని రెండుకొప్పు లిముడవన్న సామెత మనలో వెలసి యున్నది. సాధారణముగా కలహములకు దురాశయో, అగ్రహమో, ఓర్వలేనితనమో, స్వపయోజన పరత్వమో, కారణములుగా నుండును గనుక చిన్నతనములోనే వాని నడచివేయని పక్షమున ముందాదర్శనములు మేరమీటి తమకును పొరుగువారికిని సంబంధులకును మితిమీరిన పష్టముల నాపాదించును. కాఁబట్టి యిద్దఱుపిల్లలు పోట్లాడుచుండఁగా చూడఁగానే కారణమును విచారించుట మానివేసి వెంటనే యిప్పిల్లల నెద్దఱి చెఱియొకచోటికి పంపివేసికాని, వారిద్దఱిమీఁదను కోపపడిగాని ముందుగా కలహము నడచివేయవలెను. ఎవ్వరిది తప్పిదమగునను కారణమున్నను లేకపోయిననుకూడ వారు మందెప్పుడును ఏవిషయము నందును పోట్లాడఁగూడదని భంకితముగా మందలించి వారింపవలయును. చిన్నతనములో నెవ్వరును న్యాయాన్యాయములనువిచారించి ప్రవర్తింపఁ జాలరు. ఈచిన్న కలహముల నీప్రకారముగా మొలకలోనే యడచి వేయక యుపేక్షించిన పక్షమున వయస్సు మీరినకొలఁదిని వారు మఱింత గయ్యాగులయి పుట్టినయింటికిని చొచ్చినయింటికినికూడ నపఖ్యాతిని తీసికొనివత్తురు. వారిసిజూచి వారిపిల్లలును తల్లులవంటి వారేయయి చీటికి మాటికికలహములకు కాలుద్రవ్వుచు నెల్లవారికిని కంటకముగానుండురు. తల్లిచాలు పిల్లకు వచ్చుననియు, తల్లినిచూచి పిల్లను చేసికొన్ననియు,

మనశ్చేద్యం బెప్పడిమాట వ్యర్థముకాదు. కాబట్టి బిడ్డలను పెంచువారందఱును తామీవిషయమున గట్టిశ్రద్ధలేయువరకు కోరుచున్నాము.

పరులమీఁది దోషములు చెప్పకొనట.

(గౌరవ సర్ది జాన్ నెల.)

సాధారణముగా మనలోని స్త్రీలు నలుగురొక్కచోట కూడి నప్పుడు వారు పిద్యాగంధ మెఱుంగనివారుగనుక ముచ్చటించుటకు మంచి సంగతులు దొరకక పరులదోషములను గజించి మాటాడుకొందురు. అట్టి సంగతులను మాటాడుకొనట యవివేకకార్యము. మాటాడిన మాట లాప్రకారముగానే యావలికిఁబోవు. ఒకచోటిమాటల నొక చోటికిఁ గొనిపోయి చెప్పటయే పనిగాతిరిగెడువారు తామిన్న సంగతులను కాసంతయున్న గంపతగాపెంచి యితరులవద్ద చెప్పదురు. ఇన్నమాటకన్న బెప్పడుమాట చేటన్నసామెత నందఱును వినియేయుందురు. అందుచేత నెవరివిషయమయి యమాటలు పెప్పఁబడినవో వారికిని మాటలన్నవారికిని విరోధము సంభవించును. ఇచ్చకమనకయి యిద్దఱివద్దనుజేరి యిష్టులవలెనటించి శంపులు పెట్టి తాము లాభమును సొందెడివారివలన నీవిరోధములు ప్రబలి కొన్ని సమయములయందు బహుదఃఖములకు కారణమగును; ప్రాణములవంటి మిత్రులు సహితము గర్భశత్రువు లగుదురు; ఆప్తబంధువులు సహితము పరులగుదురు. కాబట్టియెదుటలేనివారివిషయమయిన దోషములను చాటున మాటాడెడు దురాచారమును సాధ్యమయినంత కృషిచేసి మానివేయవలయును. ఒక్కమాటు నోరుజాఱి వచ్చినతరువాత దానిని కూడఁదీసికొనుట కెంత మాత్రమును శక్యముకాదు; ఎనమది యెంత మనసుకలిసిన వారిముఠ దన్ను వారు తమయ పుత్రో చెప్పఁగా నానోటిమాట యానోటను అదజేయొద్దకును పోవును. సాధారణముగా నిరుగపొరుగుల వారిలో కలహములు సంభవించుట కిదియేకారణమగును. కాబట్టి యొకరిమీఁద సేరములెన్నెదుదుర్గుణమును మానుకొనటకు చిన్నప్పటినుండియు నభ్యాసము చేసికొనవలెను. ఒక్కసారి యలవాటు పడ్డదానిని విడిచిపెట్టుట

యెంతో దుర్ఘటముగా నుండును గనుక తల్లులయినవారు తాము దోషమున కెడమియ్యకపోవుటయే కాక తమబిడ్డలకూడ నొకరిమీఁద కొండెములు చెప్పకుండునట్లు జాగ్రత్తపుచ్చుకొని వారట్లు చేసినప్పుడు నయమున భయమున బుద్ధి చెప్పుచు రావలెను. అన్యల దోషములనే సదా చింతించుకుండెడి మనస్సు తఱచుగా తానే యీ దోషమును చేయుటకు పాలుపడవచ్చును. ఇట్లు చెప్పటనేత పరులు దోషములు చేసినప్పుడు వానిని కప్పిపుచ్చ వలయుననికాని, ఆదోషముల సంగతి నెవ్వరితోను జెప్పఁగూడదని కాని మాయభిప్రాయముకాదు. పరుల దోషములను వారికి కనఁబఱచి వారిని దిద్దుకొనునట్లు చేయటకయి శక్తియుండిన తప్పక యాశ్రయకారముగాఁజేసి వారిని మంచిమార్గమునకు త్రిప్పటకు సర్వవిధముల ప్రయత్నము చేయవలసినదే. తనచేతకానప్పుడు శక్తి మంతులయిన యితరులతోఁజెప్పి వారిమూలమున చెదుతెగువు పట్టిన వారిని దిద్దుటకయి ప్రయత్నించుటయు మంచిదే. కాని నిష్ప్రయోజనముగా మొగమువెనుక పరులమీఁద వోషారోపణము చేయుటమాత్రము కానిపని.

### షరో సకారము.

(గౌరవ సలఁ జాతై నెల)

లోకములోని సమస్తజనులను సృజించినవాఁడొక్క యీశ్వరుండే. ఆసర్వేశ్వరుండు మనలనందఱిని సృష్టించినందున మన కతఁడు తండ్రివంటివాఁడు. సృజింపఁబడిన మనమందఱముచి సోదరులవంటివారము. ఒక కుటుంబములో కొందఱ సమర్థులయినను కుటుంబక్షేమము నిమిత్త మందఱుపాటుపడుట యెట్లుధర్మమో, ఈశ్వరకుటుంబమైన యీ ప్రపంచమునందలి యెల్లవారును సోదరభావమునువహించి పరస్పరానురాగము కలవారయి యన్యోన్యసహాయము చేసికొనుచుండుట యట్లే పరమధర్మము. మనము నడుమతెచ్చిపెట్టుకొన్న జాతి మతాభిమానములనుపూని యొకరినొకరు ద్వేషించుచు దూషించుచు పరస్పరసహాయము కాకుండుట పాపమూలము. భగవంతుని దృష్టియందు జనులందఱును

సమానులు; ఆయన తనబిడ్డలయిన సమస్తజనులను సమానమయ్యేదయి  
తోనే కాపాడుచున్నాడు. ఆయన రాజుని, కాపని, బ్రాహ్మణుడని,  
వంచమేడని, ధరికుడని, దరిదుండని, పండితుడని, పానురుడని, హిందు  
వని, మేచ్చుడని, క్రైస్తవుడని, వైష్ణవుడని చూడక యెల్లవారికిని  
సమానముగా కరచరణాద్యవయవములను, మనోబుద్ధ్యాదులను, సుఖ  
పాదవములను దయచేసి యున్నాడు. రాజుల దివ్యభవనములమీద  
ప్రకాశించునట్లే బీదలగుడిసెలమీదకూడ సూర్యుడు నిత్యమును ప్రకా  
శించి వెలుతురు నిచ్చునట్లు చేసియున్నాడు. బ్రాహ్మణులకును పంచ  
ములకు నొక్కరీతిగా మంచినీరిచ్చునట్లు మేఘములను జేసియున్నాడు.  
వాయు వెల్లవారును సమానముగా ననుభవించునట్లుగాఁ జేసియున్నాడు.  
కాబట్టియే యీ భూతములన్నియు నీశ్వరాజ్ఞచేత మనకుజీతబత్తెములు  
లేని పరిచారకులవలె విడువక నేవచేయుచున్నవి. సూర్యుడు చమరు  
పోయి దీపమువలె కాలముతప్పక ప్రతిదినము వెలుగుచున్నాడు.  
వాయువు వీధులు మొదలగువానిని శుద్ధిచేయుచు మనచెవ్వుటలాచ్చుచు సదా  
పనిచేయుచున్నది; అగ్ని వనచలి పోఁగొట్టి నీళ్ళుకాచి పాకముచేయు  
చున్నది; భూమి యాహారపదార్థముల నిచ్చుచున్నది. ఈప్రకారముగా  
నొక్క భూతములు మాత్రమేకాక ప్రపంచములోని సమస్త జీవరాసు  
లును సమస్త చరాచరములును భగవదాజ్ఞచేత మనకందఱకును సమా  
నముగా నేదోయొకవిధమున పనిచేసి మన సుఖసంతోషాదులకు సహాగా  
పడు చున్నవి. ఈలోకమునకుఁ బంపుచున్నదును మనలనందఱిని సమా  
నముగానే పంపియున్నాడు. వైపునిబిడ్డ విధూతి రుద్రాక్షులతోను  
పుట్టెడు; వైష్ణవునిబిడ్డ తులసీ నళిరాక్ష మాలలతోను పుట్టెడు; రాజు  
బిడ్డ పీతాంబరముతోను కిరీటముతోను పుట్టెడు; కాపురిబిడ్డ గోచిపాత  
తోను కొడవతోను పుట్టెడు. చక్కఁగా విమర్శించి చూచినయెడల  
భగవంతున కెవ్వరియందును పక్షపాతములేదని విశదముగాకమానదు.  
ఆయన యుద్దేశానుసారముగా నెవ్వరు పాటపక్షదురో యెవ్వరు  
సన్తానమున ప్రవర్తింతురో వారందఱును భగవత్కటాక్షమునకు  
పాత్రులై సుఖసంతోషాదుల ననుభవించుదురు. అంతేకాక యీశ్వరుడు  
మనుష్యులందఱును స్వార్థపరత్వమునువిడిచి పరస్పర సహాయులయి

పని చేయునప్పుడే సుఖాతిశయమొనఁగు సౌందర్యము విచిత్రముగా చేసి యున్నాఁడు. రాజునకయినను బీదవానికయినను ఒక్కదినమా సుముఖగా జీవించుట కెందఱిసాయమో కావలసియుండును. శ్రీమంతలు భుజించు పంచభక్ష్య పరమాన్నములకెట్లొ నిరుపేదలుతిను గంజిమెతుకలకట్లే పలువురు భూమిదున్న, గింజలుచచ్చి, నీరుపెట్టి, కలుపుతీసి, కావలికాచి, పంటకోసి కుప్పలువేసి, ధాన్యముచేసి, దంచి బియ్యముచేసి, పలువిధముల పాటుపడవలయును. ఈవిధముగానే మనకు కావలసిన బట్టలు మొదలయినవాని విషయములోను బహుజనులు బహువిధముల కష్టపడవలయును. ఒకకుటుంబములోని పలుపనులు చేయుటకు కుటుంబములోనివారు పాటుపడవలసినట్లే యీగొప్ప భగవత్కుటుంబమయిన ప్రపంచములోనివారును పరస్పరసహాయులయి సర్వజన సుఖార్థమయి ప్రయాసపడవలయును. ఒక్కకుటుంబములో నెవ్వరికయినను వ్యాధిగాని విషత్తుగాని వచ్చినప్పుడు తక్కినవారు నిద్రాహారాదులు మాని కష్టపడి వారిక్షేమము నిమిత్తము పాటుపడునట్లే, లోకకుటుంబములోను జనులన్యోన్య క్షేమము నిమిత్తమయి శ్రమపడుచు నొకరినొకరు మోసపుచ్చక యొండొరులకు కీడుచేయక వ్యాధులు మొదలయిన యాపదలువచ్చినప్పుడు చేతనయినంత సహాయమునుజేయుచు జాతి మతద్వేషములను విడిచి సర్వజనయోగ క్షేమార్థమయి శ్రమపడవలెను. ఇదియే పరోపకారము. ఇందువిషయమయి ముందు కొంతవ్రాసెదము. ఈశ్వరదృష్టి కందలును సమానులే యయినను దేశక్షేమము నిమిత్తమయి కుటుంబము నందువలెనే జగత్కుటుంబము నందును గౌరవతారతమ్యము లుండవలెను.

భాసిప్యత్తుచు బెప్పుట.

పప్రిక నెల.

తా తొగ్గలికన్ధికిని హస్తమేకాక ముందురాఁబోవుదానిని గూడ విచారించుట మనుష్యులకు సహజగుణమయి యున్నది. ఈగుణమే మృగాదులకంటె మనకున్న యాధిక్యములలో నొకటిగానున్నది. దీనిని

బట్టి మానవులు సామాన్యముగా భవిష్యత్తును తెలిసికోవలెననెడి  
 యాసక్తి కలవారుగానుందురు ఈ యాసక్తి కలిగియుండుట యాధారము  
 చేసికొని స్వపయోజనపరులైనవారు తమయొక్కయు తమ సంతతివారి  
 యొక్కయు తమజాతివారి యొక్కయు జీవనాధారమునకును ధనాకర్షణ  
 మునకును వివిధములయిన మాయోపాయములను గల్పించియున్నారు.  
 అందులో కొన్ని యిప్పుడు శాస్త్రములనెక్కాడ పేరొగనబడుచున్నవి.  
 అతిదీర్ఘములైన రేఖలనుబట్టి యొక శాస్త్ర మేర్పడుపర బడియున్నది. ఈ  
 శాస్త్ర మొక దేశములో నొకవిధముగాను, మఱియొక దేశములో మఱి  
 యొకవిధముగాను, ఉన్నది. ఆభేదమెట్లున్నను పలువురకు చేతులలో  
 తొన్నుండదు కొడుకులున్నను, భార్యల కొక్కఁడును ఉండదు; చేతు  
 లలో దీర్ఘములైన ధనరేఖయున్నను, ఇంట చిల్లిగవ్వయుండదు; హస్త  
 ములలో పూర్ణాయుర్దాయమున్నను, లోకములో నర్థాయుస్సు సహిత  
 ముండదు. ఒకానొకప్పుడు కాక తాళీయ న్యాయముగా చేతులలోనున్న  
 దియు గృహమున నున్నదియు సరిపోనువచ్చును. ఈ ప్రకారముగా భవి  
 ష్యత్తును సూచించుననుపది యొక్క హస్త మేకాదు. మేఖములును, నఖము  
 లును, మెడలును, తొడలును, తక్కిన సమస్తావయవములును, వాని  
 దీర్ఘతలును, హ్రస్వతలును, స్థూలతలును, సూక్ష్మతలును, శుభాశుభ  
 ములను సూచించునని శాస్త్రములు వ్రాయఁబడియున్నవి. ఈ శాస్త్ర  
 ములకు సాముద్రిక శాస్త్రములని పేరు. ఒక్కమనుష్యుని యవయవములు  
 మాత్రమేకాక, ఆతఁడువేసెడి యంకెలును, వ్రాసెడి యక్షరములును,  
 విడిచెడు శ్వాసములును, పలికెడు కంఠస్వరమును, గూడ శుభాశుభ  
 సూచకములని వ్రాయఁబడిన శాస్త్రములు పెక్కులుగలవు. ఈ శాస్త్ర  
 ములను చేసిన మహానుభావులు వాయువులో సంచరించెడు పక్షులను,  
 గోడలమీద ప్రాకెడు బల్లులను, ఆకాశమున తిరిగెడు గ్రహనక్షత్రాదు  
 లను, గూడ విడిచిపెట్టలేదు. పక్షి శాస్త్రములని, గౌళి శాస్త్రములని,  
 జ్యోతిశ్శాస్త్రములని, పేరులుపెట్టి యవి మనయొక్క కలిమిలేములను,  
 లాభనష్టములను, ఆయుర్యములను, శుభాశుభములను, జననమరణ  
 ములను, సుఖదుఃఖములను, ఆయురారోగ్యములను, వ్యాధిచాధలను,  
 యోగ క్షేమములను, పాడిపంటలను, పేరొగనగల సమస్తమును



మొందుగా తెలుపుదు చేయునని వ్రాసియున్నాడు. మూఢత్వ మేదేశ మనం దధికముగా నుండునో దీనియందు నన్నుక మాదేశములో శధిక ముగా నుండును. మనదేశములో నొకపురుషుఁడు స్కందలేవఁగానే తన విధవతోఁబుట్టివును జూచినను త్రాచుపామును జూచినప్పటికంటెను నెక్కు-వభయపడును; బోదుకాకులను చూచినపక్షమున పెన్నిధి దొరికి నట్లు సంతోషించును. రాత్రివళ తీతువుకూఁత వినఁబడినపక్షమున మీఁదికి వచ్చెడు పులి గాఁద్రీంపునకన్నను జడియును; గరుడపక్షి కూఁత వినఁ బడినచో దేవుఁడుప్రశ్నోక్షమయినట్లు బ్రహ్మనందమనొందును. ఇటువంటి నిదర్శనములు లక్షలు చెప్పవచ్చునుగాని గ్రంథ విస్తారమువలన ప్రయోజనములేదు. ఇటువంటి శాస్త్రము లే లేకపోయినయెడల పైని వివరించిన రీతి యనావశ్యకములైన భయములఁడవుగదా? ఈశాస్త్రములు లేనివారాపదలు వచ్చినప్పుడుమాత్రమే చింతనొందుదురు. ఈశాస్త్రములండి నన్నిచవారో యాపదలు సంభవించినప్పుడుమాత్రమేగాక శోక హేతువు లేమియు లేనప్పుడు సహితము గుడ్లగూబ కూసినను, బల్లిపడినను, ఆకాశమున తోఁకచుక్కనుజూచినన, ఒంటిబ్రాహ్మణుఁ డెదురుపడినను, పొరుగువాఁడు తున్నిచన, తనుయెడమకన్నదరినను, లేనిపోనిచింతనొందు చుందురు. కాఁబట్టి యీశాస్త్రములవలన దుఃఖముధికమగుననుట నిస్సంశయము. ఈశాస్త్రములయందు విశ్వాసముగలవారు నిజమయిన యాపదలవలనఁబొందెడు భయమునకంటె నాపదలు రాఁబోవునని స్థానికెదు భీతిలే విస్తారముగా పొందుదురనియు, వచ్చుననుకొన్న యాపదలశాంతి కయి తాంత్రికులకిచ్చుటకే కుటుంబపోషణముకంటె నెక్కువ ధనమును వ్యర్థముగా పోగొట్టు కొందురనియు, చెప్పనక్కఱలేకయే యెల్ల వారును తమంతనేతెలిసికోవచ్చును. వివాహముల కెందఱుజ్యోతిషుకలు మంచి ముహూర్తములు పెట్టినను, జన్మపత్రకలను పరిశీలించినను, శకున ములు చూచినను, శాంతులుజేసినను, ఇట్టిశాస్త్ర విశ్వాసము లేని హూణులు మొదలయినవారి దాంపత్యములే యెక్కువసుఖకరములుగా నున్నవో మనచేయున్నవో, వారిలోనే విధవలధికముగా నున్నారో మనలోనే యున్నారో, కొంచె మాలోచించిన పక్షమున, ఈధాగ్య (తేకనిర్భాగ్య) శాస్త్రములయం దెంతవిశ్వాస ముంచవలయునో తేట

తెల్లమగును. క్షలోకములో కలిగెడు ఫలములన్నియు మన ప్రయత్నములకును కర్తృలకును ననుగుణముగా నుండునని తెలిసికొన్న పక్షమున, పయిశాస్త్రములయందలి వెట్టిసమ్మకము పోవచ్చును. అటచేతిలో విద్యా రేఖ యెంతపొదుగుగానున్నను, కష్టిపడి చదువుకొన్నఁగాని పండితుఁడు కానేరఁడు; ధనరేఖ యెంతదీర్ఘముగానున్నను, కోటికోక్కని కెప్పుడో పాతు దొరికినఁగాని సాధారణముగా పాటుపడిగడింపక పూలకాసు లభింపదు; బేతియం దెందఱులిడ్డులున్నను, వివాహముచేసికొని భార్యతో సుసారము చేసినఁగాని యొక్కకొడుకయిన నాకాశమనుండి యూడి పడఁడు. ఈప్రకారముగానే తక్కిన శుభములును, అశుభములును, మనముచేసెడి సత్కార్య దుష్కార్యములవలనఁ గలిగెడిఫలములేయగును గాని వేఱుగాదు. భవిష్యత్తును తెలిసికొనటవలనను మనకు విశేష ప్రయోజనము లేదుగనుక, దానికై మనమంత ప్రయత్నము చేయవలసిన పనిలేదు. ఆపద ముందుగా తెలిసినపక్షమున దుఃఖము ద్విగుణమగును; శుభము ముందుగా తెలిసినయెడల సంతోషముతగ్గును. కాఁబట్టి యటు వంటి భావిశుభాశుభములకయి శ్శర్థముగా మనమేల యాయాసపడ వలెను? అట్టిశాస్త్రము లొక బేళనిజమనుకొన్నను మనకవియొక్కఁటలేదు. అవి చెప్పెడుకీడే నిజమైనయెడల నెప్పుడో రాఁబోయెడు దుఃఖమిప్పుడే యారంభమగును; నిజముకానియెడల పడినదుఃఖము కారణములేదగును. అవి బోధించెడు మేలే నిజమయినయెడల మేలుకలిగినప్పుడు కలుగవలసిన సంతోషమప్పుడు లేకపోవును; తనకు భూములమీద వేయిరూపాయలు వచ్చునని యెఱింగినవాఁడెవ్వఁడు కావు సొమ్ము తీసికొనివచ్చినప్పుడు బ్రహ్మానందమునొందును? ఆమేలు నిజముకానియెడల, ఏమో కలుగునని చిరకాలమునుండి యెదురుచూచునది రాకపోవుటచేత నపరిమితమయిన పరితాపము కలుగును. కాఁబట్టి బుద్ధిమంతులగువా రటు వంటి వింతశాస్త్రములకును శాస్త్రజ్ఞులకును తమవద్దకు రాకుండ దూరమునుండి నమస్కరించుచు, భగవంతుఁడు మనకనగ్రహించిన జ్ఞానముచేత తెలిసికొఁదగినదానితో తృప్తిపహించి సమస్తమునకును భగవంతుని దయామహిమనే నమ్ముకొని నిర్విచారముగా నుండవలెను.

## జ్యోతిశ్శాస్త్రము.

(గౌరవ సంగ్రహము నెల.)

సమస్తశాస్త్రములలోను జ్యోతిశ్శాస్త్రము మిక్కిలి మనోహరమునది. ఈశాస్త్రమునందలి జ్ఞానమంత యెక్కువయైన, బుద్ధివికాసమంత యెక్కువగుటయేకాక భగవంతుని మహిమసహిత మధికముగాఁ దెలియును. ఈశాస్త్రవిషయముల నప్పుడప్పుడు ముందు పటములతోఁ గూడ కొంతకొంత వివరింపుచుందుము.

ఈబ్రహ్మాండ పటలమందున్న యాకాశమునందలి ప్రకాశమానములయిన జ్యోతిర్తండలములలో నెల్ల సూర్యుఁడు మధ్యగా నుండును. సూర్యునకును సూర్యునిచుట్టును తిరిగెడు జ్యోతిర్తండలములకును గ్రహములని పేరు. మనము నివసించెడు భూమికూడ గ్రహములలో నొకటి. ఈ భూమియండుండువారికి యంత్రసాహాయ్యములేని పూర్వకాలమునందు ఏడుగ్రహములుమాత్రము తెలియును. సూర్యుఁడు, చంద్రుఁడు, అంగారకుఁడు, బుధుఁడు, బృహస్పతి, శుక్రుఁడు, శని, అని వాని నామములు. ఈయేడు గ్రహములకు బట్టియే మొట్టమొదట వారము లేర్పడినవి. కాబట్టియే వారికి భాను (సూర్యు) వారము, సోమ (చంద్ర) వారము, అంగారకవారము, బుధవారము, బృహస్పతివారము, శుక్రవారము, శనివారము, అను నామములు కానఁబడుచున్నవి. మనపౌరాణికు లాయా గ్రహములను పురుషులనుగాఁ జెప్పి పెక్కుచర్యలను సంబంధములను కల్పించుటయేకాక, ఆకాశమునలేని రాహుకేతువు లనురెండు కల్పిత గ్రహములనుగూడ వానితోడఁజేర్చి విచిత్రకథలను గల్పించిరి. పయిని జెప్పినవిగాక సూర్యునిచుట్టును తిరిగెడు గ్రహముల ననేకముల నిప్పటి వారు దూరదర్శక యంత్రసాహాయ్యముచేత కనిపెట్టియున్నారు. ఈ గ్రహములలో కొన్నిటికి తమచుట్టును తిరుగుచుండెడి యుపగ్రహములు సహితము కలవు. సత్యము విచారింపఁగా చంద్రమండల మొకగ్రహముగాక భూమికొక యుపగ్రహముగా నున్నది. అందుచేతనే చంద్రబింబము ఇరువదియేడు దినముల, ఏడుగంటల, నలువదిరెండు నిమిషముల, అయిదుసెకనుల కాలములో నొకసారి భూమిచుట్టును తిరిగి

మరిల యథాస్థానమునకు వచ్చుచుండును. ఈకాలమునకే మాసమని పేరు. ఈప్రకారముగానే బృహస్పతికి చంద్రునివంటి యుపగ్రహములు నాలుగుకలవు; శనిగ్రహమునకేడున్నవి.

గ్రహము లన్నిటిలో బుధగ్రహము సూర్యునకు మిక్కిలి సమీపముగా నున్నది. ఇది గ్రహములన్నిటిలో మిక్కిలి చిన్నదియైనను, స్ఫటికమువలె ప్రకాశమానమయిన కాంతి కలిగియుండును. ఎప్పుడును సూర్యుని సమీపమునం దుండుటచేత బుధగ్రహము తలుచుగా నగపడక పోవుటయేకాక కనఁబడినప్పుడు సహితము తనయొక్క శీఘ్రగతిచేత మిక్కిలి యల్పకాలముమాత్రమే కనఁబడును. అది సూర్యాస్తమాన మయిన తరువాత కొంచెముసేపును, మరిల సూర్యోదయమునకు పూర్వము కొంచెముసేపును మాత్రము కానఁబడును. చంద్రునివలెనే దీనికిని కళలు గలవు. ఈగ్రహము ౮౭ దినముల, ౨౩ గంటల, ౧౪ నిమిషముల, ౩౪ సెకనుల కాలములో తనకక్ష్యలో సూర్యునిచుట్టును తిరిగి వచ్చును. ఒక గ్రహము సూర్యునిచుట్టును తిరిగివచ్చేడు కాలమునకే సంవత్సరమని పేరుగనుక, బుధ గ్రహమునందు వాసము చేయువారి కెనుబదియేనిమిది దినములకే సంవత్సరమగును.

గ్రహములలోనెల్ల శుక్రగ్రహము మిక్కిలి సుందరమయినది. ఇది వజ్రమువలె ప్రకాశించుచుండును. తెల్లవాలుజామున నుదయించునప్పుడు దీనిని వేగుచుక్కయందురు. చంద్రునివలె దీనికిని కళలు గలవు. ఇది ౨౪౪ దినముల, ౧౬ గంటల, ౪౯ నిమిషముల, ౩౦ సెకనుల కాలములో నొక్కసారి సూర్యునిచుట్టును తిరిగివచ్చును. ఇందుండెడివారి కీకాలమే సంవత్సరము. బుధుని తరువాత సూర్యునికి సమీపములో నున్న గ్రహమిదియే. ఒకగ్రహము సూర్యునిచుట్టును తిరిగెడు మార్గమును కక్ష్యయందురు.

శుక్రుని తరువాతనున్న గ్రహము భూమి. భూమికిని సూర్యునకును గల దూరము ౮౧౦౦౦౦౦౦ మైళ్ళు. హిందూ జ్యోతిర్శాస్త్రజ్ఞులు భూమికిని సూర్యునకును గల దూరము ౬౮౮౬౨౭ యోజనములని చెప్పియున్నారు. ఈభూమి ౩౬౫ దినముల, ౫ గంటల, ౪౮ నిమిషముల, ౫౭ సెకనుల కాలములో సూర్యుని చుట్టును తిరిగివచ్చును.

ఈ భూలోకము నందుండెడి మనకిదియే సౌరమానమునబట్టి సంవత్సరము. భూమి తనయక్షము (ఇరుసు) మీద ౩౩ గంటల, ౫౬ నిమిషముల, ౪ సెకనుల కాలములో నొకసారి గిట్టునతిరుగును. ఈ కాలమునకే దినమనిపేరు.

భూమితరువాత నంగారక గ్రహమున్నది. అంగారకుడు పగడమువలె నెఱ్ఱగా నుండును. ఈ గ్రహము పరిమాణమునం దొకానొకప్పుడు శుక్రనియంత యున్నా, అంతకాంతి కలదిగాదు. ఇది యొకప్పుడు సూర్యునకు మిక్కిలి సమీపముగాను, ఒకప్పుడు మిక్కిలి దూరముగాను ఉండును. ౧ సంవత్సరము, ౩౬౦ దినముల, ౨౨ గంటల, ౧౮ నిమిషముల, ౧౯ సెకనుల కాలములో నంగారకుడు ఒకసారి సూర్యుని చుట్టును తిరిగివచ్చును. ఇందుండువారి కీకాలమే సౌరసంవత్సరము.

అంగారకుని తరువాత బృహస్పతి గ్రహమున్నది. గురుమండలము తఱచుగా సూర్యునకు మిక్కిలి దూరముగా కానబడును. ఈ గ్రహము మిక్కిలి ప్రకాశముగల పుష్పరాగమువలె బంగారు చాయను ప్రకాశించుచుండును. ఇది ౧౧ సంవత్సరముల, ౩౧౩ దినముల, ౮ గంటల, ౩౫ నిమిషముల, ౪ సెకనులలో నొకసారి సూర్యుని చుట్టును తిరిగివచ్చును. ఈ కాలమే యిందుండువారికి సంవత్సరము. బృహస్పతి గ్రహము సరాసరి పండెండు సంవత్సరములలో భద్రకమున నెక్కిసారి భ్రమణము చేయునని సూర్యసిద్ధాంతమునందు చెప్పబడియున్నది గనుక, ఇప్పటి యంత్రములు లేక మనపూర్వులుచేసిన గణనమునకును దూరవస్తుదర్శక యంత్రములతో హూణులుచేసిన గణనమునకు విస్తార వ్యత్యాసముండదు.

బృహస్పతి తరువాత శనిగ్రహమున్నది. శనిగ్రహముకూడ తఱచుగా సూర్యున కత్యంతదూరమన కనబడును. ఈ గ్రహము మెఱుగు పెట్టిన నల్లసీసము వలె వెలవెలపోయిన రంగుకలదిగా నుండును. దుర్భిణితోఁ జూడెడుపక్షమున తక్కిన గ్రహములకంటె శనిగ్రహము చిత్రవిచిత్రముగా నుండును. ౧౦౭౫౦ దినముల, ౧౩ గంటల, ౧౪ నిమిషముల, ౪ సెకనులలో నొకసారి శనిగ్రహము సూర్యుని చుట్టును తిరిగి వచ్చును. శని లోకమునందుండెడివారి కీకాలమే సౌరసంవత్సరము. శని

గ్రహము సరాసరి ౨౯ సంవత్సరముల, ౧౫౭ దినములకు భ్రమణమున నొకభ్రమణము చేయునని గోళాధ్యాయమునఁ జెప్పఁబడియున్నది. కాఁబట్టి మనసూయల లెక్కకును హూణులలెక్కకు సంచుమించుగా సరిపోయినది.

•

ఇప్పుడు చెప్పిన గ్రహములును, ఉపగ్రహములునుగాక తోఁకచుక్కలనెడి మఱియొకరీతి తేజోరూపములకూడ సూర్యునిచుట్టును తిరుగుచుండును. వానిగతులును బహువిధముగా నుండును. సమస్త గ్రహములును తనచుట్టునుతిరుగ గ్రహరాజుని పేరుపొంది, అసమాసమయిన దుస్సహకాంతితో ప్రతీదినమును వెలుఁగుచుండు సూర్యుని యుపరిభాగమున నల్లనిమచ్చలున్నట్లును, అవిరూపమైన కాలక్రమమున పెద్దవియు చిన్నవియు నగుచు వివిధాకారములు పొందుచున్నట్లును, యంత్రములతోఁ జూచినచో తేటపడును.

ఇంక నక్షత్రములకును భూమికిఁగల దూర మింతంతయని చెప్పుటకు శక్యముకాదు. ఆనక్షత్రములన్నియు సూర్యునియొ, మన సూర్యమండలముచుట్టును గ్రహములు తిరుగుచున్నట్లే వానిచుట్టును పెక్కు గ్రహములు తిరుగుచుండుననియు, శాస్త్రజ్ఞులూహించుచున్నారు. దూరదశ్యవ యంత్రముతోఁ జూచెడుషక్షమునఁ గొన్ని నక్షత్రముల కాంతి సూర్యుని దానికంటెను పెక్కుమడుఁగు లధికముగానుండును. ఇంచుమించుగా వానిరూపములనబట్టి మనవారు నక్షత్రములను రాసులనుగా భాగించి యున్నారు. సూర్యుఁడు సంవత్సరములో నిప్పుడు చెప్పఁబోయెడు రాసులగుండ తిరుగును. సౌరమాసమునుబట్టి యొక్కొక్క రాశియందుండు కాలము నాయా రాశిపేరుగల మాసమునుగా వ్యవహరింతురు. ఎట్లనఁగా సూర్యుఁడు సింహరాశియందుండు కాలమునకు సింహమాసమనియు, మీనరాశియందుండు కాలమునకు మీనమాసమనియు, ఈరీతిగానే వ్యవహారము కలదు. మేషము, వృషభము, మిథునము, కర్కటకము, సింహము, కన్య, తుల, వృశ్చికము, ధనుస్సు, మకరము కుంభము, మీనము—ఇతి పండ్రెండును రాసులు.

## గృహీణీ ధర్మము. (గౌరవ సర్వ జాన్ నెల.)

కొందఱనుకొనునట్లు మంచిబట్టలను నగలనధరించుకొని మగనిని సంతోషపెట్టుటయు, దాసివలె నింటిపనులు చేయుటయు, మాత్రము నిజమయిన పత్నిధర్మములు కావు. తలవిటియైపోసికొని చింపిబట్టలతో రాకాసివలె నగుపడక యలంకరించుకొని శుచిగా నుండుటయు, నోట పెట్టుకొన్న నరుచికలుగునట్లుగా వంటచేయక జిహ్వాకింపుగా శాక పాకాదులను జేయఁగలుగుటయు, అవశ్యకములే యైనను గృహీణీ కమూల్యాలంకారములయిన ధర్మములు వీరికంటె భిన్నమయిన వనేకము లున్నవి. భార్య యనుసరింపవలసిన ధర్మము లెన్నియున్నను, అవి యన్నియు గృహకృత్యములతో సంబంధించినవేకాని యితరములుకావని భార్య పర్యాయమయిన గృహీణీశబ్దమే తెల్పుదు చేయుచున్నది. భార్య గృహమునందు రాణి; గృహకృత్యములను విచారించి పాలించి కుటుంబమును సుఖపెట్టుట యామెకు పరమధర్మము. ఆమె భర్తకు సమస్త సత్కార్యములయందును సహాయురాలుగాను హితబోధకు రాలుగాను నుండవలెను; బిడ్డలకు విద్యాబుద్ధులు చెప్పి కాపాడు సంతా తగా నుండవలెను; దాసదాసీజనములను చక్కఁగా విమర్శించి యెవ్వరి చేత నెట్లు పనిచేయింపవలెనో తెలిసినయుత్తమ యజమానురాలుగా నుండవలెను; కుటుంబమున కుత్సాహమును సంతోషమును నాగరికతను వృద్ధిపఱచు ప్రౌఢురాలుగా నుండవలెను. ఇట్టి కృత్యములయందు నేర్పుగల భార్యయే భార్యకాని యింటిపనికిని భర్తయొక్క యింద్రియ సుఖమునకును మాత్రముపయోగపడెడు గృహీణీగృహీణికాదు. పయిని వివరించిన కృత్యములయందు పరమసిపుణురాలయినభార్యయేగృహము సందుండునో యాగృహము ఘోలాకస్వగ్గమని చెప్పవచ్చును. ఈగుణ ములు విద్యాభ్యాసము లేక పట్టుపడనేరవు. సమస్త విషయముల యందును మంచి జ్ఞానమును గలిగించుటకు నాధనమయినది మాత్రమే విద్యయని తెప్పఁదగినదిగాని యత్తరములు వ్రాయుటకును చదువుటకును మాత్రము శక్తిగలిగించునది విద్యయనఁ దగినదికాదు. కాఁబట్టి కుటుంబ

ములయందు సంపూర్ణ సుఖమును నెమ్మదియైఁగలిగింపఁ దలఁచినయెడల, స్త్రీలకు యుక్తాయుక్త పరిజ్ఞానము కలిగించెడు సద్విద్యను చెప్పింప వలెను. సద్విద్యా ప్రభావమే లేకపోయిన పక్షమున, విద్యావివేక సంపన్నుడయిన భర్తతో వేరీభవించి భార్య సత్కార్యాచరణము నెట్లు ప్రోత్సహ పఱుపఁగలుగును? బిడ్డలమనస్సులను నీతిమార్గమునకుఁ ద్రిప్పి వారినెట్లు గుణవంతులను గాఁజేయ శక్తురాలగును? తాను ధర్మ సూక్ష్మతల నెఱిగి యెట్లు న్యాయపథమున ప్రవర్తింపఁగలుగును? సత్య మునందును న్యాయమునందును జ్ఞానసంపాదనమునందును తానెట్లు గాఢానురాగముకలది కానేర్చును? ఈగుణ సౌందర్యములేని శరీర సౌందర్యము స్త్రీకలంకారముకాదు. ఎఱ్ఱతోలును, గుండనిముఖమును, విస్త్రీభరణములును తప్ప వేఱు యోగ్యతలులేని చిత్రపు ప్రతిమవంటి భార్య వివేకియైనభర్త కెవ్వనికి సంతోష జనకముగానుండును? జ్ఞాన శోభయు, నీతిభూషణములును, లేని మానవరూప మేరసికున కాష్టాద కరముగా తోచును? పురుషునకుఁ గావలసినది సుఖదుఃఖములయందు సహధర్మచారిణిగా నుండి సఖ్యమున కర్హురాలయిన వివేకురాలుకాని చూచుకొని సంతోషించుటకయి చిత్రపుబొమ్మవంటి రూపముకాదు; ఆలోచించుటకు శక్తికలిగి, యుక్తాయుక్తతలనుగ్రహించి, సత్కార్యాచరణమునందు ధైర్యసాహసములు కలదయి, హితముచెప్పి దుఃఖములను శాంతిపఱుచుచు, సంతోషమును వృద్ధిపఱుచుచు, సరసవచనములతో చెవులను దవపుచు, ధర్మగుణమును స్థిరపఱుచుచు, సదాచరణమును పురికొల్పుచు, దురాచారముల నిరసింపఁజేయుచు నుండెడు ప్రాణేశ్వరి యనఁదగిన భార్యకావలెనుగాని పురుషునకు జిత్రపుబొమ్మవలె కేవల మామచు పలుకుచు తిరుగుచు పనులుచేయుచుండెడు రూప మక్కఱలేదు. విద్యామహిమచే మనఃశమమునందు భార్య లిట్టియర్హతలు గలవారయ్యెడికాలము శీఘ్రముగానే వచ్చునుగాక! అట్టికాలమే వచ్చినయెడల, అప్పుడు భార్యలు గృహముల కలంకారములుగాను, ఇరుగుపొరుగుల వారలకు ప్రాణములుగాను, సుగుణములకు జన్మభూములుగాను, భర్తలకు సుఖదాయకములయిన యర్థాంగములుగాను, బిడ్డలకు నీతివిద్యావినయ దాయినులుగాను, చూచువారికి కన్నులపండువు



గాను, ఉందురుగదా? ఆహా! అటువంటిభాగ్య మీదేశమున కెప్పుడూ కలుగునో! చిడ్డలు తల్లులయ్యెడిలోఁ గూరుచుండి యేకేశ్వరుని మహిమల నెప్పుడు తెలిసికొనుచుందురో! భార్యలు భర్తలసరసఁ గూరుచుండి నైహికామస్త్విక విషయముల ముచ్చటించుచు వారికి హితోపదేశము నెప్పుడు చేయఁగలుగుదురో! అంతటిభాగ్య మీదేశమున కింతటఁగలుగునని తోచదు. ఓకాంతలారా! మీరు బాలికాపాఠశాలలను విడిచినను చదువును మాత్రము విడువక, తీతీకయైనప్పుడెల్లను మీవిద్యను వృద్ధిచేసికొనుటకు ప్రయత్నింపుఁడు; కోడండ్రును బాధించుటకుమాటుగా నాదరించుటకు నేర్చుకొనుఁడు; చిడ్డలకు తిట్లు నేర్పుటకు బదులుగా జ్ఞానసీతులనుపదేశించుట కత్తెలు చేసికొనుఁడు; పరులమీది దోషములను ప్రసంగించుటకు మాటుగా సచ్చరిత్రములను ముచ్చటించుట కభ్యసించుఁడు; కలహము లాడుటకు బదులుగా శైకమత్యము కుదుర్చుకొనుటకు పాటుపడుఁడు; సత్కార్యములయందు భర్తలపూనికకు విఘ్నములు చేయుటకు మాటుగా నుత్సాహము వృత్తింపఁజూడుఁడు. అన్నిటికంటెను ముఖ్యముగా సర్వకారుణ్యుడయిన యీశ్వరునిరంతరభక్తి తాత్పర్యములతో నా రాధించుచు సీశ్వరాజ్ఞలను మీఱకుండుటకును, భూతదయ కలవారయి మానవకోటి నెల్ల సోదరవాత్సల్యముతో నాదరించుటకును, ఎన్నికష్టములు వచ్చినను సీతిమార్గము నణుమాత్రమును తొలఁగకుండుటకును, నేర్చుకొనుఁడు.

అ మి త శ్వ ము .

(౧౮౮౮వ సం॥ జూలయి నెల.

లోకములో సమస్తమయిన వానివలనను మనము సుఖమనుభవించుట న్యాయమేనైనను, దేనిని మితమీటియనుభవించుట మాత్రము యుక్తముకాదు. అమితముగా ననుభవించుటవలన శైంతమందిదాని వలనను తప్పక కీడుకలుగును. కాఁబట్టి యారోగ్యముకలిగి చిరకాలము సుఖ మనుభవింపఁ గోరువా రేవిషయములోను అతిమాత్రానుభవము నకుఁ జూడక ప్రతిసుఖ సాధనమును దేశకాలస్థాత్రములను విచారించి

మితముగా ననుభవించుటకు సమస్త విధములచేతను బ్రయత్నింపవలెను. “అతిసర్వత్రవర్జితే త్త”ను సంస్కృత నీతివాక్యము నెల్లవారును పలు మాటలు వినియుండవచ్చును. అతిభోజనము, అతిపానము, అతినిద్ర, అతి సుఖభోగము, మొదలైన మితముతస్సిన కార్యములన్నియు జేయుచునకే కారణము లగును. అన్నాదులు లేక చచ్చెడివారి కంటె నన్నాదు లేకుండునై చచ్చెడివారే ప్రతిదేశము నందును లేకక కెక్కడుగా నుందురు. మనలోనున్న మూఢత్వమునబట్టి యాహారమంత యెక్కువ తిన్న సంతబలము కలుగునని దుర్భ్రమ పడటయేకాని కావలసినదాని కంటె నధికముగాఁ దిన్న కోగాదికము కలుగునని జనులు తెలియఁజాల కున్నారు. మన కుటుంబములలో స్త్రీలు భోజనముచేయువారు వలదు వలదని చేతులడ్డము పెట్టుచున్నను మానక బలవంతముగా నన్నమును పిండివంటలను వడ్డించి పోవుచుండుటయు, భుజించువారు వడ్డించిన పదార్థము విడిచిపెట్టఁబోవునప్పు డన్నము పరబ్రహ్మ స్వరూపమనియు వడ్డించినదానిని పరిహరించుట పాపమనియుఁ జెప్పి వారిచేతఁదినునట్లు చేయుచుండుటయు, తమబిడ్డలను కొట్టియుశిట్టియు బలవంతముగా వారి చేత తిన లేనంతయన్నమును తినిపించుచుండుటయు, తాముతినలేకతిన లేక కడుపునిగురుకొనుచు విస్తళ్ళరద్ద తడవుగాఁగూరుచుండి వెక్కసముగా భుజించుచుండుటయు, ఎల్లవారికి ననుభవనిధ్యమయి యుండును. ఇట్లే యెక్కువ తినటచేతనే యజీర్ణము మొదలగు వ్యాధులుపుట్టుటయు, ఆరోగ్యము జెడుటయు, మరణముచూడ కొన్ని సమయములయందు సంభవించుటయు, కలుగుచున్నవి. ఈయనర్థమున కంతకును మనవారిలో వ్యాపించియున్న మూఢతయే ప్రధానకారణము. కాబట్టి యిట్టి మూఢ్యముమానునట్లుగా స్త్రీలను విద్యావతులనుగాఁజేయుట పురుషుల కందఱికిని పరమధర్మము. అతి పానముచేత దేహపటుత్వము జెడి, వడఁకుపుట్టి, బాల్యదశలోనే వార్ధక్యమువచ్చి, అకాలమరణము నొందుచున్నవారిని మనమెందఱిని జూచుచున్నాముకాము? పనిపాటలులేక యతినిద్రవలన మాంద్యము ప్రవేశించి, అవయవపాటవమతగ్గి, తిన్నయన్నము జీర్ణముగాక సొక్కుచుపోలుచు ముక్కుచుమూలుగుచుసదా దైన్యములకు చేతులు చూపుచుండెనునై రెండఱు మనకన్నులకుఁ గానఁ

బడుచున్నారుకారు? అతిసంభోగమువలన కన్నులు గుంటలుపడి, తయ పుట్టి, జీవచ్ఛవములవలె నయియు, బయల స్వేచ్ఛగాఁదిరిగి రోగాది కము తెచ్చుకొని యింఁగుని కన్నులవలె దేహమునొండ పెట్టనిభూషణ ములను తగిలించుకొనియు, బాధపడవా రెందలు నిత్యమును మనకన్నులకు వ్యధచేయు చున్నారుకారు? ఈవిధముగానే సమస్త విషయములలోను అమితత్వమే సర్వానర్థములకును మూలమగును. ఈసత్యమును వివరించెడి యొకచిన్నకథ నిందు వివరించుచున్నాము. —

పూర్వకాలమున, దొకసారి మృత్యుదేవత తన భృత్యులలో నొకరికి మంత్రిపదము నియ్యఁదలంచి తనపరివారమును రావించి మంత్రిత్వమున కెవ్వరర్హుల వారు తమతమ సామర్థ్యములను విన్నవించుకొనవలసినదని నెలవిచ్చెను.

జ్వరము. — ఓమహాప్రభూ! మంత్రిస్థానమునకు నేను మఖ్యార్హుఁడను. నేనుమిక్కిలి స్వామిభక్తికలఁవాఁడనయి కొంచెమవకాశము దొరకఁగానే జనులనుపట్టుకొని పీల్చిపిప్పిచేసి ప్రతిసంవత్సరమును వేల కొలఁది మనుష్యులను తమసన్నధానమునకుఁ బంపుకొనుచున్నాను.

వాయువునొప్పులు. — ప్రధానిత్వమునకు నేనత్యంతార్హుఁడను. కాలుమొదలుకొని తలవఱకును కీలుకీలును స్వాధీనముతప్పించి నే నపరిమిత జనులను తమసాన్నిధ్యమునకుఁ బంపుచున్నాను.

సుఖరోగము. — మంత్రిత్వమున కెవ్వరును నాకంటె నర్హులు కారు. నే నెప్పుడును ముదిమిచేత చావునకు సిద్ధముగానున్న వారిజోలికి పోక వయసులో నున్నవారియొద్దకేపోయి రక్తముచెఱిచి, అవయవములు తినివేసి, అనుదినమును లక్షల కొలఁది పడుచువాండ్రను మీసన్నిధికిఁ బంపుచున్నాను.

దగ్గు, డబ్బు, మొదలయిన సమస్తరోగములను క్రమముగావచ్చి యీప్రకారముగా తమతమ శక్తులను ప్రభావుతో విన్నపము చేసికొని మంత్రిపదమును తమకిచ్చుచి చెప్పుకొనెను. అప్పుడందఱి విజ్ఞాపనములను మృత్యుదేవత యాలోచించి, అమితత్వమునకుమంత్రిత్వమిచ్చి యీ క్రిందిపూటలుచెప్పి యందఱినిపంపివేసెను. —

ఓజ్వరాది ప్రియభృత్యులారా! జాగరూకలయి యుండువారు మిమ్ము శత్రువులనుగాఁ జూచి దరికిఁజేరనియ్యరు; చేరినను వైద్యులు మిమ్ము తఱచుగా తఱిమివేయదురు. అమితత్వమో యెల్లవారికిఁసిఁపాణ మిత్రమయి యుండును. అమితత్వము నందఱును కోరితెచ్చుకొందురు. అమితత్వము మీవలె చేరఁగానే బాధింపక చేరినవారికి సుఖసంతోష ములు కలుగఁజేయుచునే వారిని యెఱుచును. అంతేకాక అమితత్వమే ముందుగా వారినాశ్రయంపకపోయిన పక్షమున, మీకెవ్వరికిని పసియే లేకుండును. మీకందఱికిని పసికలిగించి మిమ్మేలునది కాఁబట్టి మంత్రపదము నొంది మీచేత పసిచేయించుటకయి యొక్కయమితత్వమే యర్హమయి నది. కాఁబట్టి మంత్రపదము దాసికిచ్చితిని. మీరందఱును పొందు.

దేహమనస్సౌందర్యములు.

(గూఁగవ సం॥ ఆగిష్టు నెల.)

ఉ. సుందరకాయమన్ మొగము సోయగమన్ నను మేనిచాయనున్  
డెందమునంగుమెచ్చ నొకటన్ పనుమీయవి రానురాను దా  
మందముఁగోలుపోవుఁ బ్రియునాత్మకు నిశ్యముఁజూచుచుంటఁడే;  
సుందరికందమిచ్చు గుణసుందరతాగరిమందె మెప్పుడన్.

ప్రేమానుబంధము చిరకాలము నిలిచినను నిలువకపోయిననుగూడ శరీరసౌందర్యమును జూచినమాత్రమున భ్రమపడి ప్రేమించుచుండట యెల్లవారికిని సహజగుణముగా నున్నది. అయినను దేహసౌందర్యము గుణసౌందర్యముతోఁ గూడినట్లును, తఱచుగా స్త్రీలయందుఁగాని పురుషులయందుఁగాని యట్టిరూపవిశేషము కట్టకడపట దుఃఖమునకే కారణమగుచున్నది. చక్కఁదనముగలబిడ్డలనుజూచి సంతోషించుచు వారి యందుండెడి యితప్రేమచేత తల్లిదండ్రులు సాధారణముగా వారివిద్యా బుద్ధులవిషయమయి యశ్రద్ధచేయుచుందురు. అందఱును మెచ్చుచుండట చేత సౌందర్యముగలవారికి మొవటినుండియు లాపల నొకపథమయిన గర్వముకలుగుచుండును. తామేచక్కనివారమని గర్వముకలుగుటచే వా రెల్లప్పుడును తమసౌందర్యమును పోషించుకొనుటయే ఘృణ్యకార్యమని

తలఁచి బొట్టునెద్దుకొనుటలోను తలవెండ్రుకలుదువ్వి మెఱుఁగుపెట్టుట  
లోను వస్త్రాద్యలంకార ధారణములోను విశేషకాలమును గడుపుచు  
మనస్సునకు శోభ తెచ్చెడు విషయములయందు నిరాదరణయి యుందురు.  
కాబట్టి వారు పెద్దవారయిన కొలఁదిని తామెంత చక్కనివారమని  
లావణ్యముగలవారమని శృంగారులమని గర్వపడుచున్నను, రసికజనులతో  
చక్కఁగా పదినిమిషములు మాటాడుటకును గృహకృత్యాదుల ననుకూల  
ముగా నిర్వహించుటకును మనోరంజకము లైనట్టియు నుపయుక్తములైన  
నట్టియు మఱియేపనులను జేయుటకును బనికిరాక వివేకులదృష్టికిఁబరిహాస  
పాత్రులగుచుందురు. మొట్టమొదట దేహసౌందర్యము నేకులను వారివంక  
కాకర్షించినన, కొంతకాలము సహవాసముజేయఁగానే వారిమనస్సుల  
యందు గర్వమును వ్యర్థదంభమునుదప్ప మఱియేవియు లేవని తెలిసికొనివివే  
కులు వారినివిడిచి దూరముగా తొలఁగుచుందురు. అవివేకులకు సహితము  
చిర పరిచయముచేత చక్కఁదనమునందున్న మాధుర్యము తగ్గిపోయి  
క్రమక్రమముగా కేవలశరీరసౌందర్యమునం దనాదరముకలుగును. అందు  
చేతనే మనదేశములో వివాహమాడినవారిలో సహితమనేకులు రంభల  
వంటి తమభార్యల పొందొల్లక కొఁతులవంటి వారితోనైనను వేశ్యలతో  
సుఖించుచుండుటయు, వస్త్రధులవంటి తమభర్తలయం దనురాగములేక  
కొండ్రుచ్చులవంటి వారితోనైనను బరపురుషులతో సుఖించుచుండు  
టయు, తటస్థించుచున్నది. ఈయగర్థమంతయు మొట్టమొదటనొందొరులు  
కేవలశరీరసౌందర్యమునుజూచి గుణాతిశయాదులను పాటింపకపోవుట  
వలనఁ గలిగినదేకాని వేఱుకాదు. దేహసౌందర్యమువలన నిఁకొక  
యగర్థముకూడఁగలదు. ఎట్టివోలును గుండ్రనిమ ఖమునుదప్ప వేఱుగుణాతి  
శయములేని భార్యయందు మగనికి నిత్యపరిచితివలన ననాదరముకలిగినను  
పయివన్నెలుచూచి భ్రమించుటయే లోకసామాన్య భర్తమగుటచేత  
ననేకులకట్టిసుందరి యుపేక్షణీయయ్యుండును. అందుచేత ఘాతుక  
మృగములవంటి నీతిమాలినపురుషులనేకు లింద్రియదౌర్బల్యముగల యట్టి  
యబలలను చెడకుండ సంరక్షించుటకుమాటుగా గోమఖవ్యాఘ్రముల  
వలెఁ బయికిఁ బరమసాధువులవలెఁ గానవచ్చుచు లోపలఁ గావలసినంత  
విష్ణుమున్నను పయికమ్మత మొలుకుచుండెడి తియ్యనిమాటలతోఁ దమ

యావచ్చ క్తిని వినియోగించి వారిని తమ వలలోఁ బడవేయ సమస్తప్రయత్నములను జేయుచుందురు. విద్యావివేకములు లేకపోవుటచేత యుక్తాయుక్త విచారమునకు సామర్థ్యములేక స్వభావముచేతనే యబలలయి యున్న యాసుందరులు మనుష్యరూపములనున్న క్రూరవృగములయొక్క ప్రబల ప్రయత్నములకు తలుచుగాలోఁబడి చెడుచుందురు. ఈప్రకారము గానే కేవల శరీర సౌందర్యమునే నమ్ముకొనియున్న పురుషుఁడను విద్యావివేక సంపన్నుఁడు కాకపోవుటచే నుచితానుచితజ్ఞతలేక దుస్సహవాసములు చేయుచు దుర్వ్యయములుచేయుచు తనకాలమును జూదపానాదులైన దుష్కృత్యములయందు వినియోగించుచు లోకోపకారమైన యేపని కిని బనికి రాక పలుగాకులచేతమాత్ర మాదరింపఁబడుచు వివేకలకుఁ బరిహాస పాత్రుఁడయి చెడును. ఇటువంటి పురుషులకును స్త్రీలకును వయసులో నున్నంతకాలము తమతోడిపాటి మిత్రులుండి కాలము సుఖముగానే గడచుచున్నట్లు కానఁబడినను, వయసు జాతిన తరువాత వారికి సుఖసాధనము లేవియులేక యప్పుడు తమదుస్స్థితినిగూర్చి పరితాపపడవలసినవారగుదురు. కాఁబట్టి తల్లిదండ్రులు తమబిడ్డలెంత చక్కనివారైనను వారి చక్కఁదనమున కతివ్యామోహపడి గారాబముచే విద్యాబుద్ధులవిషయమయి యశ్రద్ధచేయక కుమారులకును కుమారికలకునుగూడ యుక్తసమయములో జ్ఞానమును నీతిని వృద్ధిపఱిచెడు సువిద్యనుజెప్పించుచు ఉపయుక్తమైన గృహకృత్యములయందు దిద్దుచు, ప్రవర్తనమును చక్కఁబఱుచుచు, సాధ్యమయినంతవఱకు సమస్త సద్విషయములలోను కుశలత గలవారినిగాఁ జేయవలెను. చిన్నతనములోఁ దల్లిదండ్రు లొకవేళఁ దమ పుత్రికాపుత్రుల విద్యాబుద్ధుల విషయమయి శ్రద్ధవహింపక పోయినను, బిడ్డలయినను తెలివితెచ్చుకొని వయస్సును సౌందర్యమునే సమస్తమునకును నమ్ముకొనక సాధ్యమయినంతవఱకు జ్ఞానమును నీతిని వృద్ధిపఱుచుకొనుచు, సర్వవిధముల యుక్తప్రవర్తనమునకయి ప్రయత్నించుచు, ఉపయుక్తములయిన గృహకృత్యములను చక్కఁగా నిర్వహించుటకు నేర్చుకొనుచు, సంభాషణాదులయందు వృదుత్వమును తసి కతను జూపుచు, ఎల్లవారికిని హృదయరఁజకముగా నడుచుకొనఁ బ్రయత్నింపవలెను. అట్లుండుటచే భార్యా భర్తలలో ననురాగము చిరపరి

చయమువలన తగ్గుటకుమాటుగా దినదినాభివృద్ధిచెందుచుండును; పరుల వలన సంతకంతకు గౌరవము కలుగుచుండును; తమ్ము డెఱుపఁ బ్రయత్నించు దుష్టుల కఠకాశము లేకుండును; మనమీలోకములో ననుభవింపఁ దగినంత సుఖము కలుగును; వయస్సుచెల్లిన తరువాత పశ్చాత్తాప పడవలసిన యావశ్యకము లేకపోవును; వార్ధిక్య మతృప్తికిని విచారమునకును హేతువుగాక సుఖదాయకమగును; ఈశ్వరానుగ్రహమునకు యోగ్యత కలుగును. కాఁబట్టి యీలాభముల నన్నిటినిబట్టి విచారింపఁగా లోకములో గుణసౌందర్యమే మనుష్యుల నలంకరించెడి దివ్యాలంకారముగాని యదిలేని వట్టిశరీర సౌందర్య మలంకారముగాదు. యావన మస్థిగము; వయస్సులోనుండి రూపసంపదను జూచి కులుకుచున్న కాలములో సహితము స్ఫోటకాదులువచ్చి దేహమునిండమచ్చలుపడియు నంగవైకల్యముకలిగియు నిమిషములో సురూపముచెడి వికారరూపముకలుగవచ్చును. కాఁబట్టి యెల్లవారును రూపముచెడినను చెడని గుణసంపదను గడించుకొనుటకయి సర్వవిధముల పాటుపడుచుండవలెను.

శ కు న ము లు .

(గౌరవ సం॥ సెట్టెబరునెల.)

మనదేశమొనం దనేకులు శకునములయందు వికిరలి నన్తుకము కలవారయియున్నారు. అట్టివారు సాధారణముగా లేనిపోని భయము చేత మనస్సునకు సంతోషములేక నిష్కారణముగా సుఖమునకు దూరమగుచున్నారు. రాత్రివేళకడుపునొప్పివచ్చి యెప్పుడైన కుక్కయొక్కటి వీధిలో తమయింటి సమీపమునం దేడ్చుట సంభవించిన పక్షమున, శకునములయందు నన్తుక మున్నవారు తామారాత్రి యంతయు నిద్రపోవక పరితపించుటయేకాక, అందువలన తమకేమో కీడుమూడునని బహుదినములవఱకును గూడ బెంగపెట్టుకొని మనోవ్యధ పడుచుందురు; రాత్రివేళ నొక గుడ్లగుబకాని తీరువుపట్టగాని కూసిన పక్షమున, తమకనిష్ట సూచకమని యెంచుకొని తమయింట నెవ్వరో వచ్చిపోదురని ముందుగానే యెడ్చుచుందురు. అట్టివారికి బల్లిపాటువల్లన, పక్షికూతవల్లన,



తుదకు బంధువులైన వితంతువుల యెదురుపాటువల్లను, మితలేనిభయము కలుగుచుండును. “అందఱకును శకునములుచెప్పెడు బల్లి కుడితకుండలో పడ్డద”న్న లోకోక్తిని వారు తలచుకొనరు కాబోలును! ఆహా! ఏమి యీమూర్ఖత! సహూదరుఁడుకూడ కార్యముమీఁద వీధిలోనికిఁ బోవలసి వచ్చినప్పుడు వితంతువైన తనతోఁబుట్టు వెదురుగావచ్చినను పెద్దపులి యెదురైనప్పటికంటెను నెక్కువభీతి నెందుచున్నాఁడుగదా! ఇట్టి సమయములయందు తామాదరింపవలసిన భర్తృనిహీనలైన తోఁబుట్టు పడుచులు మొదలయినవారిని దుర్భాషలాడి మానష స్వభావమును మఱచియున్నవారిని మనమెందఱిఁజూచుచున్నాముకాదు? ఈ దేశమునం దిట్టి మూర్ఖతా పిశాచముయొక్క నిరంకుశప్రభుత్వమింకను నెంతకాల ముండునో! విద్యాదేవత తననైజ తేజముతో పోయి యంధకార బంధురము లయియున్న కుటుంబస్త్రీల హృదయములయందుఁ బ్రవేశించి చీకటిలో రాజ్యముచేయుచున్న మూర్ఖతా పిశాచముయొక్క స్థానమును కదల్చినంగాని యిది మనదేశమును విడిచిపెట్టుటకు ప్రయత్నింపదు. కాఁబట్టి బుద్ధిమంతులయినవారు సాధ్యమయినంత వఱకు స్త్రీలలోను సామాన్యజనులలోను నిద్యయభివృద్ధియగుటకుతగినప్రయత్నముల నన్నిటిని చేయవలెను. మనుష్యులకుఁ దెలియరాని శుభాశుభములను నక్కలును కుక్కలును కాకములును ఘూకములును దెలుపుననుకొనుటకంటె మూర్ఖత వేఱుండునా? జనులలోనుండెడి యీ మూర్ఖత్వమును బుద్ధిహీనతను గనిపెట్టియేకదా వంశకులయినవారు దుశ్శకునములవలని దుష్ఫలములను బోఁగొట్టుదుమని, అనేకతంత్రములు పన్ని తెలియనివారివలన ననేకవిధములుగా మోసముచేసి ధనము నాకర్షించుచున్నారు. శుకునములను నమ్మెడి యవివేకమును దెలిపెడి కథల నొకటిరెంటి నెక్కడ చెప్పుచున్నాను.—

ఒక యజమానుఁడు నిద్రలేవఁగానే రెండుకాకులను జూచిన యెడల మేలుకలుగుననివిని, తనసేవకునిబిలిచి ప్రాతఃకాలమున రెండు కాకులు జంటగాకూరుచున్న పక్షమున వెంటనేవచ్చి తన్ను లేపవలసిన దని యుత్తరవుచేసెను. నాటనుండియు భృత్యుఁడు తన యజమానుని సంతోషపెట్టెడు సమయమెప్పుడువచ్చునాయని ప్రతిదినమును నిరీక్షించు



చుండెను . ఇట్లుండఁగా నొక నాడు ప్రాతఃకాలమున వసారాలో పరుండి కన్నులు తెఱచిచూచునప్పటికి నిద్రలేవఁగా నే కన్నులయెడర చెట్టుమీఁద రెండుకాకులు జంటగా నాసేవకునకుఁ గానఁబడెను. అప్పుడు వాఁడు మంచిశకునమయినదని సంతోషించి, యజమానుని వెంట నేలేపి యాకాకులను జూపినయెడలఁ దనకుమంచిబహుమానము దొరకునన్న యాసతో పరుగెత్తుకొనిపోయి యాతనిని లేపి తీసికొనివచ్చెను. ఇంతలో చెట్టుమీఁదనున్న రెండుకాకులలో నొకటి యెగిరిపోగా యజమానుఁడొక్క కాకినిమాత్రమేచూచి రెండుకాకులుండఁగా లేపనందునకయి యాసేవకుని దిట్టముగాకొట్టెను. సేవకుఁడా దెబ్బలతో బుద్ధితెచ్చుకొని, యజమానునివంకఁ దిరిగి, “అయ్యో! నేను నేఁడు నిద్రలేవఁగా నే మొట్టమొదట చెట్టుమీఁద రెండుకాకులను జంటగానుండఁగా జూచితిని. ఆమంచిశకునమయినందుకు ఫలముగా నాకిప్పుడుదేహమునంద కావలసినన్నిదెబ్బలు తగిలినవి. మీరపేక్షించిన యామంచిశకునము నాకువలెనే తమకును నేఁటియుదయకాలమున కలిగియుండినపక్షమన, నాకిప్పుడు లభించిన ఫలమే తమకును పూర్ణముగా లభించియుండునేమోయని సందేహమగుచున్నది” అనెను. ఆమాటలకు సిగ్గుపడి యజమానుఁడు తెలివితెచ్చుకొని నాఁటినుండి శకునములయందలి విశ్వాసము మానుకొనెను.

ఒక రాజొక వాఁడు ప్రాతఃకాలమున నిద్రలేచి కిటికి సందులో తలదూరిచి వీధిలోనికిఁ జూచెను. అప్పుడొక యరుగుమీఁద తనవంకఁ దిరిగి కన్నులు నలుపుకొనుచు నిద్రమత్తుతో నిలుచున్న యొకశూద్రుఁడారాజున కగపడెను. అప్పుడే నిద్రలేచి కన్నులు నలుపుకొనుచున్న యాశూద్రునకును మొట్టమొదట మేడమీది కిటికిసందులోనుండి పయికిఁ బెట్టిన యారాజుముఖమే కానఁబడెను. అంతట రాజు కిటికి సందులోనుండి తనతలను పయికిఁ దీసికొనునప్పుడు గువ్వుము నెత్తికితగిలి నెత్తురువచ్చి తలబొప్పికట్టెను. అప్పుడారాజు తనతలకు దెబ్బతగులుట కాశూద్రుఁడే కారణమని యెంచుకొని, ఒకనాఁడు వానిమొగము చూచిన నాకే యంతయపాయకరమయిన దెబ్బతగిలినప్పుడు ప్రతిదినమును వాని మొగముచూచుచుండువారి కెందఱేకన్న యాపదలు వచ్చుచుండునోయని యూహించి, వానిని బట్టుకొనిపోయి శిరశ్చేదము చేయుఁడని

రాజభటుల కాజ్ఞాపించెను. రాజభటులు వానినిబట్టుకొని వధ్యస్థానము నకుఁ దీసికొనిపోవుచు, ప్రొద్దుననే లేచి రాజుగారు సీమంగము చూచుటచేత రాజుగారికి దెబ్బతగిలినందునకయి నీకీ దండనము విధింపఁ బడెనని వానితోఁజెప్పిరి. వాఁడు తన్నుఁ జువుటకుముం దొక్కసారి రాజుగారిదర్శనము చేయింపుఁడని వారిని బహువిధముల వేడకొఁగా, వారాప్రార్థనను రాజుగారికి విన్నవించి, రాజానుమతిమీఁద రాజభటులు వానిని రాజసన్నిధికిఁ దీసికొనిపోయి నిలువఁజెట్టిరి. అప్పుడు వాఁడు చావునకు తేగించియున్నవాఁడు గాన భయపడక సాహసముచేసి, “ఓ మహాప్రభూ! దేవరవారు నేటియుదయమున నేలేచి నాపాపపు ముఖమును జూచితిరి. అందుచేత దేవరవారి దివ్యశిరస్సునకు దెబ్బతగిలినది. ఈపనికిమాలిన సేవకుఁడును నేటియుదయమున ముందుగా నేలినవారి పుణ్యముఖమునే సందర్శించెను. అందుచేత నాపాదుశిరస్సు శరీరము నుండి వేలుగుచున్నది. ఒక్కసారి నాముఖము చూచినమాత్రనే దెబ్బ తగిలినప్పుడు నిత్యమును జూచుచుండువారి కెంత యపాయకరముగా నుండునోయని ప్రభువువారికి సందేహము కలిగినట్లే నాకును దేవరవారి దివ్యముఖసందర్శనలాభ మొక్కసారి లభించిన మాత్రమననే శిరశ్చేదము కలుగుచుండఁగా నిత్యమును లభించెడువారికేమి కలుగునోయని సంశయము కలుగుచున్నది. సర్వజ్ఞులయిన దేవరవారు వాసంశయ నివారణము చేసి నాశిరశ్చేదము చేయింపుఁడు” అని పలికెను. రాజు వాఁడు చెప్పినదానిని విని సిగ్గుపడి బుద్ధి తెచ్చుకొని యప్పటినుండి వివేకము గలవాఁడయి శకునములు మొదలయినవి నమ్మక ప్రవర్తించు చుండెను.

కాబట్టి బుద్ధిచుంతులయినవారు శకునములని వెట్టిభ్రమపడక, గాళిపలుకులవలనఁగాని గూబకూతవలనఁగాని యిటువంటి మఱి యేశకు నములవలనఁగాని కీడుమేళ్ళు కలుగుననియెంచక, నిర్భయముగా ప్రవర్తింపవలెను. ఒకానొకప్పుడు దుశ్శకునమయినప్పుడు కీడును, మంచి శకున మయినప్పుడు మేలును నిజముగానే సంభవించినను, వానికవి కారణములు కావనియు కాకతాళియములుగా సంభవించి యుండుననియు తెలిసికొని వివేకియయి మెలఁగవలయును. శకునములయందు నమ్మకము

గలవారికి దుశ్శకునములైనప్పుడు వానివలన నిజముగా కీడేమియు కలుగక పోయినను ముందేమో కీడువచ్చునన్నభీతిచేత వారిమనస్సులకునిష్కారణముగా నొప్పికలుగుచుండును. ఒకవేళ వారిమనస్సులలోనున్న భయముచేత రోగాదికమువచ్చినను రావచ్చును.

అగ్నిపర్వతములు.

(గౌరవ సర్వ సౌఖ్యములకు నెల్లప్పుడు నెల.)



ఈ ప్రపంచమునం దగ్నిపర్వతము అనేకములుగలవు. పూర్వకాలమునందు కృష్ణా మండలములోని బొగ్గులకొండ యొక యగ్నిపర్వతముగా నుండెనని చెప్పుదురుగాని యిప్పుడు దానిచిహ్నము లేవియుఁ గానఁబడవు. ఈశ్వరానుగ్రహమువలన మనహిందూదేశమునందుపద్రవకరములయిన యగ్నిపర్వతములేవియులేవు. అందుచేత నిచ్చటిజను అగ్నిపర్వతములని వినుటయేకాని చూచియుండరు. గోళాకారమయిన యీ భూమియొక్క లోపలిభాగ మగ్నిమయమయి యున్నదని ప్రకృతిశాస్త్ర

జ్ఞులు చెప్పుచున్నారు. భూమిలోపలనున్న యగ్నిహోత్రమును మనము ప్రత్యక్షముగా చూడకపోయినను, అగ్నిపర్వతములనుబట్టి భూమియొక్క యంతరాళమునం దగ్నియున్నదని నిశ్చయముగాఁ దెలిసికొంగలము. భూమియొక్క మధ్యభాగమునందు రాళ్ళతోను లోహములతోను గఱిసి యగ్నియుండును. ఆయగ్నిచుట్టును పెక్కు క్రోసులవఱకును రాతిబండలు వ్యాపించియుండును. ఆరాతిబండలపయిని మన్ను మొదలయినవి చేరి భూమికి పయి కప్పుగానుండును. రాతిబండలు మొదలయిన వానిలో నుండి లోపలనున్న యగ్నియొక్క వేడిమి క్రమక్రమముగా పయికుబికి వెట్టకలుగుచుండును. భూమి త్రవ్వినకొలదిని లోపల వెట్టయధికమగు చుండును. పయిని చల్లఁగానన్న వేలయందు మోకాలిలోతు గొయ్యి త్రవ్వి దానియడుగుననున్న మంటినఁటచూచినయెడల, అమన్ను పయి మంటికంటె వెచ్చగానుండును. ఆగోతినే మఱింతలోతుగా త్రవ్విన పక్షమన, అమగునకు పోయినకొలదిని మన్నయొక్క వేడిమి యధిక మగు చుండును. నూతులనుగాని గనులనుగాని మిక్కిలిలోతుగా త్రవ్వినప్పు డక్కడనున్న జలము వాయువు మొదలయినవి మిక్కిలి వెచ్చగా నుండును. మననూతులలోని నీరు వెచ్చగా నుండుటకు భూమిలోనివేడిమియే కారణము. ఇదివఱకు మిక్కిలి లోతుగా త్రవ్వఁబడిన గనులు సయిత మొక్క మయిలు లోతయిన పూర్ణముగా నుండవు. మంచెస్టరు నగర మునకు సమీపమున ౨౦౫౦ అడుగుల లోతువఱకును త్రవ్విన బొగ్గుల గనియొక్క యడుగు భాగమునందు పయిని భూమిమీద నుండుదాని కంటె ౨౪ భాగలు వేడి యధికముగా నుండెను. ఇదివఱకుఁ జేసిన పరీక్షలనుబట్టి శోధింపఁగా భూమిలోపల వేడిమి యటువది యడుగుల కొక్క భాగచొప్పున హెచ్చుచున్నట్లు తేలినది. ఈ లెక్కనుబట్టి చూడఁగా ౨౪ మయిళ్ళలోతుననున్నజలము కొలిమిలో నీరుగా కరఁగ బడిన బంగారిమంత వేడిగానుండును. దీనిబట్టి విచారింపఁగా భూమి యొక్క మధ్యభాగమంతయు నగ్నిమయమయి యందున్న పదార్థము లన్నియు కరఁగి యావిరిరూపమునను జలరూపమునను నుండునుగాని ఘనపదార్థములుగా నుండవని స్పష్టమగుచున్నది. భూమిలోపల నగ్ని యున్నదనుటకు వేడినీళ్ళబుగ్గులును భూకంపములును గూడఁదర్శనములుగా

నున్నవి. కుండలో పాలు మొదలయినవిపోసి మంటపెట్టిన యెడల కాక  
 చేత పాలుమొదలయినవి పొంగుచుండుట యెల్లవారును జాచియుందురు.  
 ఆసకారముగానే యంతరగ్నిచేత భూమిలోని జలము పొంగి కొన్నిస్థల  
 ములలో భూమిలోని సందులగుండ భూదూరములేచి సంతతధారగా  
 పడుచుండుట న నేకులువినియుందురు. అట్టివేడినీరు గోదావరిమండలము  
 నందు భద్రాచలమునకుఁబోవు మార్గములో నొకచోట కొంతవఱకు  
 పయికిపొంగుచుండుటయు, జనులువాసిని “ఉష్ణగుండములు” అనిపిలుచు  
 చుండుటయు, పలువు రెఱిగియుందురు. ఇటువంటియష్ణధార యత్తర  
 మహాసముద్రమునందలి యొకద్వీపమునందు మిక్కిలి వేడిమిగలవై రెండు  
 వందల యడుగులయెత్తువఱకును లేచిపడుచుండును. అంతేకాక పాల  
 కుండమీఁదఁగాని నీటికుండమీఁదఁగాని మూతపెట్టి క్రిందమంటపెట్టినచో  
 లోపలిజల మానిరిరూపమును వహించి పయికిలేచుచుండుటయు, దాని  
 మూలమున పయిమూత కదలుచుండుటయు, అనేకులుకనిపెట్టి యుండ  
 వచ్చును. పయివిధముగానే భూమిలోపలకరఁగి పొంగుచుండెడుపదార్థ  
 ముల మూలమున భూమి కొన్నిస్థలములందు కదలుచుండుటయుఁ  
 గలదు. అట్టికదలికకు భూకంపమనిపేరు. భూకంపములు సాధారణ  
 ముగా నగ్నిపర్వతములున్న దేశములలో నగ్నిపర్వతములనుండి నిప్పులు  
 మొదలయినవి పయికిలేచుటకు ముందుగా కలుగుచుండును. హిందూ  
 దేశముమొక్క యత్తరభాగమునం దల్పములయిన భూకంపము లప్పు  
 డప్పుడు కలుగుచున్నను, భరతఖండమునందు గొప్పభూకంపములంతగా  
 లేవు. డెబ్బది సంవత్సరముల క్రిందట భరతఖండమునందలి కచ్చిదేశ  
 ములో నొకగొప్ప భూకంపముగలిగి, ఏడామడల దూరమవఱకును పది  
 యడుగులయెత్తున భూమిపయికిలేచుటయేకాక కొంతభాగము క్రిందికి  
 దిగిపోవుటవల్ల కచ్చిశింధుకాళియేర్పడి విస్తారదేశముప్పుపట్టిగా మాఱి  
 పోయినది. కొన్నిసమయములయందు భూకంపమువలన భూమికొంత  
 వఱకు పగిలి పట్టణములుమొదలయినవి పూడిపోయి వేలకొలది జనులు  
 చచ్చుటయుఁగలదు.

కడవలోసలసలలాడుచు కాఁగెడునీరు చిల్లులగుండ పయికి వెడలి  
 పోవునట్లే, భూమధ్యమునందు కరఁగి ద్రవరూపమున సలసలలాడుచు

సొంగుచుండెడు లోహములును భూమిలోనుండెడు మార్గములగుండ  
గొప్పస్వనితో బున్సునపయికిలేచుచుండును. ఇట్లుకరంగిన ద్రవపదార్థ  
ములు పయికిలేచెడుమార్గములకే యగ్నిపర్వతములనిపేరు. పయికి  
లేచెడి యీపదార్థవేగమువలన భూమియొక్క పయిభాగమునకుసమీప  
ముననుండెడు గొప్పరాళ్ళు సహితమొక సమయమునందు తొన్నిది  
మయిళ్ళ దూరమువఱకును పోయి పడినవి. ఆసిరి, దుమ్ము మొదలయిన  
పదార్థములు వందలకొలది మయిళ్ళవఱకును లేచి శట్టపగలుకూడ  
తికాశమును అంధకారబంధురముగాఁ జేయును. రాళ్ళు దుమ్ము మొద  
లయినవి మాత్రమేకాక యగ్నిపర్వతముల ప్రక్కలనుండి లోపలినుండి  
కరంగివచ్చిన మృత్పాషాణాదుల ప్రవాహము జ్ఞాన యోజనముల  
దూరమువఱకును బ్రవహించి చారిలోనున్న వృక్షాది సమస్తపదార్థము  
లను కాల్చి భస్మముజేయును. నేపల్గుదేశమునందు పడు నెన్నిదివందల  
సంవత్సరములక్రిందట నొకయగ్నిపర్వతమాకస్తికముగాపగిలి దానిలో  
కుఠి యగ్నిమొదలయినవి పయికిలేచినవి. అప్పుడాపర్వత సమీపమునఁ  
గట్టబడిన రెండుపట్టణములు రూపులేకుండ పూడిపోవుటయే కాక,  
మట్టునున్న దేశముకూడ నానవాలునట్టుటకు పోవులేకుండ మాఱి  
పోయినది. రాళ్ళు పడుటజేతను, దుమ్ము కప్పుకొనుటజేతను, అపరిమిత  
జనులు మృతులయిరి. అదికలకెంతో మనోహరముగ నుండిన ఫలవంత  
మున దేశమంతయుఁ గొన్నిదినములలో పామపడిపోయి రాళ్ళ  
సమీపమున భస్మరాసులతోను నుండిన యెడారియైనది. అటుతరువాత  
పదునేనువందల సంవత్సరముల కాపర్వతప్రాంతమున త్రవ్వచుండఁగా  
కాశనమయి పూడిపోయిన రెండు నగరములలో నొకటగు పాంపే  
ర్రురము బయలుపడినది. కస్సులేని మొండిగోడలుగల యాపట్టణముయొక్క  
పూర్వపు నీధులగుండ మనుష్యులిప్పుడు సహితము నమవవచ్చును.

అ భ రణ ము లు

(గౌరవ సర్వ అట్టేరు నెల.)

ప్రీతి విద్యయును, వినయాదిసద్గుణములును, అంకారములు

గాని, అవిలేని లోహమయములును జాణిఖచితములునయిన నగ లలంకారములుకావు. శరీరమునిండ తగిలించుకొన్న వెండి బంగారపునగలు తెలిసినవారి మనస్సులకు తమ్ముధరించుకొన్నవారి యజ్ఞతనుదప్ప మఱి దేనిని చాటవు. లోహపునగలవలన నిజమైన గొప్పతనమేమియురాదు. దొరతనమువారు వేరములు చేసినవారి కాళ్ళకుమాత్రము సంకిళ్ళను పేరుగల లోహపుకడియములను వేసెదరు. మూఢురాుడయిన స్త్రీలొ తమకు తిండికిలేకపోయినను, బిడ్డలవిద్యకు లేకపోయినను, మఱిదేనికిలేక పోయినను విచారింపక భర్తలను బాధించి వారిచేత అకార్యములను సహితము చేయించి వారిని ఋణమలపాలుచేసి తమకాళ్ళకును ప్రేళ్ళకును కరములకును శిరములకును మెడలకును నడుములకును సర్వాంగములకును సంకిళ్ళవలె గొలుసులు మొదలయినవి తగిలించుకొందురు. ఇట్టినగలు పెట్టుకొన్న వారినిజూచి వారివంటి మూఢులు సంతోషించినను వివేకముగలవారి దృష్టియందు వారు పరిహాసపాత్రురాండ్రుగాక పోరు. సింహమునకుఁగల స్వాభావిక తేజము కుక్కకు వేయినగలు పెట్టినను రాదు. సౌందర్యము గలవారికి నగలకలంకారములేకయే వారి సౌందర్యము ప్రకాశించును; నగలవలన వారిసౌందర్యము ముగుపడినను పడును. సౌందర్యములేని వారికి లక్షనగలు పెట్టినను క్రొత్త సౌందర్యము రాదు; నగలవలన వారియంగ వికారము హెచ్చయినను కావచ్చును. లోకములో నెమలి శందము తెచ్చుటకయి దానికి రంగులు వేయవలెనా? మూఢులొకవేళ రంగులువేసినను, ఆరంగులవలన దాని సౌందర్యము పెడును గాని వృద్ధియగునా? కాకికి రంగులువేసినను నెమలితో సమానమగునా? ఇట్టిపైవేషములవలన నేమియుప్రయోజనములేదు. స్త్రీలకుఁబ్రయోజనమును సుగుణములునుమాత్రమే గౌరవమును దెచ్చెడి యలంకారములు. అటుపిమ్మట దేహరోగ్యము గలిగి గుణవంతు లయియున్న బిడ్డలు గొప్ప యలంకారములు. పూర్వముక ధనికురాలయిన స్త్రీ తన దేహమునిండ రత్నాభరణములను ధరించుకొని తనకు నగలున్నవన్న గర్వముతోనొక బీద స్త్రీనిజూచి నీకుఁగల నగలుచూపెదవాయని యడిగెను. ఆబీదస్త్రీ తన్నామె నగలులేవని పరిహాసించు చున్నదని తెలిసికొనియు చింత నొందక, నాకునీకున్నవానికంటె మంచి నగలుకలవు చూపెదనుతానుమని

లోపలికి బోయి యాడుకొనుచున్న తన కొడుకును కూతును దెచ్చి చూసెను. అప్పుడా ధనికురాలు సిగ్గుపడి తలవంచుకొనెను.

లోహమయములయిన యాభరణములు శరీరమునకు నిజమయిన యలంకారములు కాకపోయినను, మూఢులు నగలుగలవారిని ధనముగల వారినిజూచి యాదరించి గౌరవింతురు. కన్నతల్లిదండ్రులు సహితము తమబిడ్డలలో ధనహీనులకంటె ధనికుల నెక్కువగా నాదరింతురు. అది యెంతయు కానిపని. పూర్వకాలమునం దొక స్త్రీకి కొమార్తెలు పలువురుండిరి. వారిలో నొక్కతె తక్కిన వారికంటె పేదదిగా నుండెను. అందుచేతల్లి యాపేదకొమార్తెను దానిమగసిని తన్నగా నాదరింపక తక్కిన యల్లుండ్రకును కొమార్తెలకును పీటలువేసి కూరుచుండఁ బెట్టి భోజనములు పెట్టి గౌరవించి, వీరికి పీటలువేసి గౌరవింపక యనాదరముచేసెను. ఈచీదచిన్నది బంగారు భూషణములులేకపోయినను సుగుణభూషణములు కలదిగనుక, తల్లిమీద నెంతమాత్రమును కోపపడక భర్తతో పుట్టినింట కొన్నిదినములుండి తరువాత భర్త యింటికి వెళ్ళెను. అటుతరువాత కొంతకాలమునకామె భర్తకుగొప్ప యుద్యోగ మయినందున, వారును గొప్పవారయి నగలు మొదలయినవి సంపాదించుకొని గొప్పతనమును పొందిరి. ఇట్లు కొంతకాలమున్న తరువాత నొకనాఁడామె తనభర్తతోఁగలిసి మరలపుట్టినింటికిఁబోయెను. అప్పుడామెతల్లి కూతురు వచ్చుచున్నదనివిని యెదురుగాపోయి తీసికొని వచ్చి సమస్త గౌరవములును జేసి పిండివంటలు మొదలయినవి చేసెను. పెద్దవిస్తరివేసి విస్తరినిండ బహువిధములయిన కూరలును పిండివంటలును వడ్డించి పెద్దపీటవేసి తల్లి కొమార్తెను కూరుచుండుమని పిలిచెను. అప్పుడామెతల్లిని దగ్గఱ కూరుచుండఁబెట్టి, తనశరీరముననున్న నగల నొక్కటాకటి నేతీసి పీటమీదఁబెట్టి విస్తరిలో వడ్డించిన యుత్తమపదార్థములను వానికి నివేదన చేయుచు, “ఓమరుగులారా! మీరు బూరెలను భక్షింపుఁడు. ఓచంద్రహారమలారా! మీరు గారెలను తినఁడు. ఓ కంకణమలారా! మీరు పరమాన్నమును తినఁడు.” అని పేరుపేరు వరుసలచెప్పి, తాను క్రిందకూరుచుండి తనకుసామాన్యమైన యన్నమును పప్పును మజ్జిగయు వడ్డింపుమని తల్లినడిగెను. అదియేమని తల్లియడిగెను.



అందుకామె నేను మీమునుపటి కొమార్తె వేకాని క్రొత్త దాననుగాను. ఇప్పుడు క్రొత్త గావచ్చిన వీరగలుమాత్రమే. ఈనగలమూలముననే మీ రీదినమున నిన్నిపిండివంటలు చేసితిరిగాన, అవియన్నియు వానివేకాని నావికావు. నగలులేక యీప్రకారముగా నున్నప్పుడు నన్నెట్లాదరము చేసితిరో యిప్పుడును నాకాయాదరమునేచేసి, అప్పుడు పెట్టుచువచ్చిన భోజనమునే యిప్పుడును పెట్టుడు. నాకదే పరమసమృతము' అని పలికెను. తల్లి యామాటలకు సిగ్గుపడి తలవంచుకొని యూరకుండెను. ఈప్రకారముగానే ధనవంతుల ధనమువలన తమకేమియు లాభము లేకపోయినను వారి ధనమునుజూచి వారికి విందులుచేయుచు, అదరింప వలసిన బీదల కాచత్సమయమునందైన నన్నముపెట్టక యనాదరించు చుందురు. అట్టివా రీకథనువిని బుద్ధి తెచ్చుకొవచ్చును. వినయమున, శాంతతయ, ఘాతదయయును, ఈశ్వరభక్తియును, భర్తనురాగమును స్త్రీత కమూత్యాలంకారములుగాని తుచ్ఛములయిన లోహములును రాళ్ళునుగావు. స్వర్ణాలంకారములు నిమిషములో నశించును; వినయాదులు దేహమునశించిన తరువాతను స్థిరముగానుండును. వెండిబంగారు నగలవలన నొకప్పుడు ప్రాణమానములకు భంగముకూడ కలుగును; వినయాదులయిన గుణాలంకారములవలన ప్రాణమానములకు రక్షణము కలుగును. కాబట్టి వివేకురాండ్రెప్పుడును గుణాలంకారములకయి సమృద్ధము చేయుచుండవలెను. కలిగినవారు తగుమాత్రపు నగలు పెట్టుకొన్నను పెట్టుకొనవచ్చునుగాని చెరువులు తెచ్చుకొనియుఋణములు చేసియు నగలు పెట్టుకొనుటకంటె బుద్ధిహీనత వేయలేదు. ఎరువుల సొమ్ము లెప్పుడును బరువులచేటేకదా!

జీవకారుణ్యము.

(గూర్కావ సం॥ నవంబరు నెల.)

ఈశ్వరా రాధనముచేయుట యెల్లవారికిని ధర్మమెట్లగునోయట్లే సమస్తజనులకును జీవకారుణ్యముగూడ పరమధర్మమయి యున్నది. ఈ శ్వర సద్భావమునందు సమృద్ధిములేని వాస్తీకులవంటివారు సహితము

జీవకారుణ్య మవశ్యముగా నుండవలసినదనియే బోధించుచున్నారు. మనకు జీవకారుణ్య మున్నందుకు ఫలములుగా మనమూలమున లోకమునకు కలుగవలసినవి యుపకార శూన్యత్వమును సాధు జనోపకారమును. కాఁబట్టి మనముకవేళ నెల్లవారికిని నుపకారముచేయ శక్తులము కాక పోయినను, ఎవ్వరికి నుపకారమునయినను శేయకుండవలెను. జ్ఞానహీనులకు జ్ఞానదానమువలనను, ఆపన్నులకు దుఃఖశాంతి చేయుటవలనను, రోగపీడితుల కొషదాదు లిప్పించుటవలనను, స్వదోషము వలనఁగాక ముడిమి వలనను త్రొమాదులవలనను చోరబాధలు మొదలయి సహివలనను బీదతనమును బొందినవారికన్న వస్త్రాదులిచ్చుటవలనను, లోకులకు మనము చేయవలసిన యుపకారములు బహువిధములయి యుండును. కాఁబట్టి మానవదేహమును ధరించినవారందఱును శక్తివంచనలేక యావశ్యకమయినప్పుడెల్ల లోకమునకేదో చేతనగున యుపకారముచేయుచుండవలెను. పెట్టెలలో కావలసినంత ధనమును దేహములనిండ మోయలేనన్ని నగలును ఉన్నవారు సహితమనేకులు కాటకపు దినములయందయిన నొక్కబీదవానికి పట్టెడన్నమును పెట్టినపాపమునఁ బోవకున్నవారిని మనమెఱుఁగుదము. అట్టిలోభుల జన్తములు నిరర్థకములు. వేయి కుటుంబము లన్నములేక బాధపడుచుండఁగా, వేయికుటు బములయన్నమును శ్రేచ్చి యొక్కయబల వెండిబంగారు నగలరూపమున తనశరీరము మీఁద వేసికొని మోయలేక తిరుగుచు కులుకుచుండుటవలన నేమి యాధిక్యము వచ్చును? బంగారపు నగలెన్నియైనను స్త్రీకొక్క పరోపకారమనెదుర్దివ్యాభరణముతో సమానమగునా? ఈశ్వరుఁడు మనయందు దయగలవాఁడయి భూమి సస్యాదులిచ్చునట్లును, పంచభూతములును సమస్తసౌఖ్యముల నిచ్చునట్లునుజేసి నిరంతరమును మనకు మహిమకారము చేయుచున్నప్పుడు మనమాతనిచేత సృజింపఁబడిన మనతోడి మానవులు కష్టపడుచుండఁగాఁ జూచి యుపకారము చేయకుండుట న్యాయమగునా? పరోపకారమువలన లభించువుణ్యముమాత్రమే మనమీ లోకమునందలి సుఖదాయకములయిన సమస్త పదార్థములను విడిచి పోయినతరువాత పరలోకసుఖమున కనుకూలమయిన యమూల్యధనము హానుండును.

ఇట్లు పరోపకార మొదటికిని ధర్మచరితనందున జనులు పరస్పర  
 రోపకారమొనరించునే జగత్తునందు నిజమయిన సుఖమును పొందుదురు  
 గాని యేపకార శూన్యత్వమువలన నెవ్వరును సుఖపడకు. మానవ  
 హృదయములు పరమవిషయములు ప్రేమచూపుటకును పరులవలన ప్రే  
 మను పొందుటకును సృజింపఁబడినందున, ఆరెందును గలిగియున్నప్పుడు  
 మాత్రమే యవి లోకములో నెక్కడ కెక్కడ మయిన యానందమును పొందును.  
 పరులను ప్రేమించి వారివలఁద్రేమను పొందనివారికి సత్యమయిన హృద  
 యానందము గలుగదు. మనము లోకమును ప్రేమించునియెడల మనలను  
 మాత్రము లోక మెట్లు ప్రేమించును? మనమితరులయెడల దయగలవార  
 మయి స్నేహమును చూపుచుండెనుపక్షమున, వారు మనయెడల దయ  
 గలవారియి మనమీద స్నేహమును జూపకుండఁజాలరు. ఇతరులయెడల  
 దయగలిగి యుండవలెనని జాతిమతాదులవలనఁ గలిగిన దురాచారముల  
 ననుసరించి వారియగు గ్రహమునకు పాత్రులమగుటకంటె మనమెన్నఁడును  
 ప్రయత్నపడఁగూడదు. మనము సజాసత్యములే గ్రహించుచు జగతా  
 దురాచారముల ననుసరింపక యీశ్వరప్రీతిని పొందుటకంటె మాత్రమే  
 ప్రయత్నించుచు వచ్చినపక్షమున, మన ముంచితనమొనరించు పరిశుద్ధ  
 చింతవలనను కాలక్రమమున మనలను మొదట ద్వేషించువారుసహితము  
 కడపట ప్రేమించువారయి మిత్రులగుదుము. లోకమునకంతకు నుపకా  
 రము చేయుట యొక్కని కెక్కునికిని సాధ్యమకాదుగనుక, మనము  
 మొట్టమొదట నిరుగుపొరుగులవారిని బంధువులను ప్రేమించుటకు నేర్పు  
 కొనవలయును. వారిని ప్రేమించుటకు గుఱుతుగా వారిమనస్సులకు  
 నిష్కారణముగా నొప్పికలిగించెడు పనులను మనమెప్పుడును చేయుకుండ  
 వలెను; మనపశువులు మొదలయినవి వారితోఁటలలోను దొడ్లలోనుపడి  
 పయిరులను శ్రుశ్రువలెట్లును మేయకుండులాగునను, మనబిడ్డలు మొద  
 లయినవారు వారిబిడ్డలు మొదలయినవారితో పోట్లాడి తొందర కలుగఁ  
 జేయకుండులాగునను, చేయవలెను; మనమెప్పుడును వారితో జగదము  
 లాదక వారియాపత్తును మనయాపత్తువలెఁజూచుచు వారికిచేతనయినంత  
 సాయమును చేయఁచుండవలెను; అన్నిటికంటెను ముఖ్యముగావారిని  
 మంచిమార్గమునందు నడిపించుటకై సమస్త ప్రయత్నములును చేయు

చుండవలెను. ఈ ప్రకారముగా మనము చుట్టుపట్లవారి విషయమునను బంధువర్గము విషయమునను ప్రవర్తింపట కలవాటుపడినపక్షమున, మన ప్రయత్న వికరణలేకయే మనము పరులవిషయమునఁగూడ దయగలిగి యోగ్యముగా ప్రవర్తింపటకు నేర్చుకొందుము. తెలిసినవారు పరులను గూడ తమవలెనే భావించుకొనుచు, వారిసుఖమును తమసుఖమునుగాఁ జూచుకొనుచు, భగవతుఁడుఁబ్రయోగించు లోకములోని సమస్తజలను తోచుట్టువులవలె నెంచి తమకష్టములకైన సహించి వారిక్షేమము నిమిత్తము పాటుపడుచుండుట.


హిందూసుందరుల ప్రస్తుతస్థితి,  
(గౌరవ సం॥ డిసెంబరు నెల.)

ఈభరతఖండమునం దెప్పుడున్న స్త్రీలస్థితికిని పూర్వకాలమునం దుండిన స్త్రీలస్థితికిని మిక్కిలి వ్యత్యాసముగలదు. పూర్వకాలమునందలి సుందరులు విద్యలయందును కళలయందును పాండిత్యము కలవారయి పురుషుల కుపదేశము చేయఁదగినంత మంచిదశయందుఁగూడ నుండుచు వచ్చిరి—వేదమునందు వర్ణింపఁబడిన గార్గి, మైత్రేయి, మేదలయిన వారినే యిందుకు నిదర్శనముగాఁ జెప్పవచ్చును; ఆకాలమునందలిస్త్రీలు వేదవేదాంగము లెఱిగినవారని చూపుటకు శకుంతల మేదలయిన వారిని బృష్టాంతముగాఁ గొనవచ్చును; యజ్ఞాదులయందును వివాహాదుల యందును స్త్రీలుపరిపవలసిన మంత్రములుండుటయే మనపూర్వులు స్త్రీలుభాషాపాండిత్యము కలవారయి మంత్రాంగముల నెఱిగియుండవలె నని యుద్దేశించినట్లు స్పష్టమగుచున్నది. ఆకాలమునందు స్త్రీలు పురుషుల వలెనే గౌరవింపఁ బడుచుండిరిగాని యిప్పటివలె గదులలో మూసిపెట్టఁ బడుచుండలేదు. వారికట్టి స్వాతంత్ర్యములు పూర్వ కాలమునందుఁ గలిగియున్నవని చూపుటకు సీత మేదలగు త్పత్రియస్త్రీలుసహితము భర్తల తోవచ్చి సభలలో నిలహాసనముల మీదఁ గూరుచుండుచు వచ్చిన వార్తను సూచించుటకంటె విశేషమేమియుఁ జెప్పనక్కఱలేదు. ఇవి యన్నియుని వేలుగఁజెప్పనేల; ఆకాలమునందలి స్త్రీలకుండవలసిన స్వాతం

త్ర్యమల నన్నిటిని వారు గలిగియుండిరనుటకు సందేహములేదు. వారి కప్పుడున్న విద్యాప్రభావమునుబట్టి వారట్టిగౌరవములకును స్వాతంత్ర్యములకును నర్హురాండ్రయ్యుండిరి. మనపూర్వులు గృహిణీధర్మములను చివరించుచు, భర్తకు భార్యమంత్రివలె నాలోచనచెప్పవలెననియు తల్లివలె నుపచారము చేయవలెననియు గురుశ్రవణలె హితోపదేశము చేయవలెననియు వైద్యనివలె శరీరారోగ్యమును కాపాడవలయుననియుఁజెప్పియున్నారు. ఇటువంటిపనులను యక్తముగా నిర్వహింపఁ గలుగుటకు స్త్రీలెంతటి విద్యావతులుగా నుండవలయునో చెప్పటకుంటే నెవరికివారూహించు కొనుటయే సులభముగా నుండును. జ్ఞానమూలమయిన విద్యానిక్షేప మేహేతువుచేతనో క్రమక్రమముగా మనదేశపుస్త్రీలను చిడిచిపోయినది. ఆవిద్యాధనముతో నే వారికిఁగల సమస్త లాభములును సమస్త స్వాతంత్ర్యములును క్రమక్రమముగా నశించుచువచ్చినవి. కడఁగట స్త్రీలకు విద్యకావలయునాయని సంశయపడునంత దురవస్థ మనదేశమున కిప్పుడు పట్టినది. స్త్రీలు విద్యావిహీను రాండ్రగుటచే మూఢత్వములో మునిగియుంకి సంసారభారమును చక్కఁగా నిర్వహించుటలో మునుపటివలె పురుషులకు సహాయురాండ్రు కాఁజాలకున్నారు. అందుచేత పురుషులకు స్త్రీలయందు పూర్వకాలమునం దుండెడు గౌరవమంతయు తగ్గిపోయినది; ఏవిషయమునందయినను స్త్రీలనాలోచనయడుగుటయే యనర్థదాయకమని సామాన్యముగా పురుషులిప్పుడు భావించుచున్నారు. అందుచేత పురుషులశేకుల స్త్రీలయొక్కయభిప్రాయమునుగాని యంగీకారమునుగాని పొందకయే వారిని వివాహమును మిషమీఁద నంగహీనులకును వృద్ధులకునుగూడఁ గట్టిపెట్టుచున్నారు; మానవదేహమున కలంకారమయిన విద్యాభూషణము వారికి లేకుండఁజేసి లోహభృ నగలనుమాత్రముపెట్టి తమవేడుక నిమిత్తమయి వారిని తోలుబొమ్మలవలెఁ జేయుచున్నారు; వారిని గృహ యజమానురాండ్రునఁగాఁ జూడక తమయుపచారము నిమిత్తమయి దాసులనఁగాఁ జేయుచున్నారు. పురుషులు స్త్రీలవిషయమునఁజేసిన యిట్టి యన్యాయములవలన స్త్రీలను మూఢురాండ్రునఁగాఁజేసి ఁడఁగొట్టుటయేకాక తామును వారితోడి పాటుగా మూఢశిరోమణులయి చెడిపోవుచున్నారు. అందుచేత పురు

ఘటాగ్రాడ నిజమయిన యీశ్వరభక్తియు సద్వర్తనమును బోయి  
 మూఢభక్తియు నీతిరాహిత్యమును వర్జిల్లుచున్నవి. దానినిబట్టి నిజమయిన  
 సౌఖ్యమును సంతోషమునులేక యనేకులకు భూతలస్వర్గముగా మండ  
 వలసిన గృహము మహారణ్యమువలె నగుచున్నది. ఏముంటఁజూచినను  
 నైకమత్యమానకు మాటుగా కలహములును మనస్తాపములును పెరుగు  
 చున్నవి. ఈస్థితియంతయు పురుషుల లోపమువలనమ స్వప్రయోజన  
 పరత్వమువలనను గలుగుచున్నదేకాని స్త్రీలదోషమువలన నణుమాత్ర  
 మును గాదు. ఏకాలమునందును ఏదేశమునందును తమస్త్రీలను మంచి  
 దశకు తీసికొనిరాక తాముబాగుపడిన పురుషులులేరు. తాము బాగు  
 పడఁ దలఁచినపక్షమున ముందుగా తమస్త్రీలను బాగుచేయవలెను.  
 స్త్రీలచాగే పురుషులబాగు; స్త్రీలయోగే పురుషులయోగు. కాఁబట్టి  
 పురుషులు తమయోగక్షేమాభి వృద్ధిఁమిత్తమే మూఢురాండ్రున  
 యిప్పటిస్త్రీలను తొంటియుత్తమదశకు మరలఁ దీసికొనివచ్చుటకయి  
 ప్రయత్నింపవలెను. స్త్రీలయభివృద్ధిఁమిత్తమయి యక్కడక్కడ సత్తమ  
 పురుషులు చేయు పయత్నములకు మూఢతా పికాచావేశముగేత స్త్రీలే  
 ప్రతిబంధకారిణులగుచున్నారు. ఇంటివద్ద స్త్రీలసాహాయ్యమున్నంగని  
 కులాచార మతాచార విషయములయందు పూర్వాచారములకు విరుద్ధము  
 లయిన నూతన సదాచారములను నెలకొలుపుట పురుషులకు సాక్ష్యము  
 కాదు. కాఁబట్టి పురుషులు తమస్త్రీలను మూఢదశయందంచుచు జేస  
 మనకేమో మహాపకారమును జేయుదుచున్న దురహంకారమును  
 విడిచి, వారితోద్బాటును బొందియే సతాకర్మములను జేయఁబూడ  
 వలెను. స్త్రీలసాహాయ్యమున్నప్పుడే పురుషులకు విజయముగలిగి లోక  
 మునకు సత్యమైన యుపకారముకలుగును. సద్విషయములలో స్త్రీల  
 తోద్బాటును పొందఁదలఁచిన పక్షమున ముందుగా వారినాశ్రయించి  
 యున్న మూఢతాపికాచము తొలఁగునట్లుగా వారిని విద్యావతులను  
 గాను వివేకురాండ్రుగాను జేసి మనకుసరియైన తోద్బాటు చేయు  
 టకు వారిని శక్తురాండ్రును జేయవలెను.

మం చు గ డ్డ .  
(గూఠాకావ సంగి దీసెంబరు నెల.)



వాయువునందుఁ గలిసియున్న పదార్థములలో నొకటి నీటి యావిరియని ప్రకృతికాస్త్రజ్ఞానము కలవారికందఱికిని దెలియును. అది మనకంటికగపడకపోయినను కొంచెముగానో గొప్పగానో వాయువు నందెల్ల ముండును. కుంపటిగాని పొయ్యిగాని యున్నయింటిలో నిప్పు మండుచుండునప్పుడు గాలివెచ్చగానుండుటకు కారణము గాలిలోనియావిరి నిప్పునెగజేత నింకిపోవుటయే. నీటియావిరి తనసూక్ష్మ రూపమును విడిచి స్థూలరూపముపొంది దృశ్యమయినప్పుడది యాయాస్థితి కనుకూలముగా మంచనికాని జలమనికాని చెప్పఁబడును. చల్లనిగాలిలోకంటె వేడిగాలిలో నీటియావిరి విస్తారముగా నిమగ్నఁదగియుండును. దీనికొక చిన్న నిదర్శనమును జూపవచ్చును. మనము క్వాసము విడుచునప్పుడెల్లము క్వాసాశయములలోనుండి నీటియావిరి పయికివచ్చుచుండును. వేడి యధికముగానున్నందున గాలిలో తత్క్షణమే కలిసిపోవుటచేత వేసవి కాలమునం దాయావిరి మనకన్నీలకు గోచరముకాదు; వేడి తక్కువ

యయి గాలిచల్లఁగానున్నందున శీతకాలమునందు మనము క్వాసము విడువఁగానే దానిలోని నీటియావిరి మనకన్నులకు స్పష్టముగా కానఁబడును. గాలి చల్లపడినకొలఁదిని దానికి నీటియావిరిని తనలోనిముడ్చుకొనెడు శక్తి తక్కువయగుచుండును గనుక, అప్పుడందులోని యావిరి దట్టమయి నేత్రముల కగపడుచుండును. మూర్ఖుఁడు చక్కఁగా ప్రకాశించుచుండెడు మధ్యాహ్నకాలమునందు మంచేమియుఁ గానఁబడక సాయంకాలమునఁ దెండ చల్లపడి గాలిచల్లనయిన కొలఁదిని పొగవలె నాకాశమునందు మంచనఁబడెడు దట్టమయిన నీటియావిరి కానఁజూచుచుండుట కిదియే కారణము. ఇది విన్నతరువాత నీయావిరియంతయు వాయువులోని కెక్లువచ్చునని మీకుశంక కలుగవచ్చును. మనమొక మూకుడులో కొంచెము నీరుపోసి బయలున గాలిలో పెట్టెడుపక్షమున నందలిజలము క్రమక్రమముగా తగ్గుచువచ్చి కొన్నిదినములలో నదృశ్యమగుట యెల్లవారును గనిపెట్టియుందురు. ఇట్లుజలము మాయమగుటకు దానిని వాయువు తనలోనికి పీల్చుకొనుచుండుటయే కారణము. చల్లగాలికంటె వేడిగాలి తనలో నెక్కువనీటి నిముడ్చుకొని గలిగినందున, జల మావిరిరూపమును పొంది వాయువులోఁ గలియుచుండుట రాత్రికంటె పగలును శీతకాలమునకంటె వేసవికాలమునందును నధికముగా నుండును. మనము తడిబట్టల నిండ్లలో నాఱగట్టినప్పుడు మబ్బువేసి చల్లఁగానున్న దినమునకంటె నితరదినములయందు వేగిరమాలుచుండుట కిదియేకారణము. అంతేకాక గాలిలేకున్నప్పటికంటె గాలియున్నసమయమునందు తడిబట్టలు వేగముగా నాఱుచుండుటయు మనము చూచుచున్నాము. ఇందునకుఁ గారణము గాలికదలకుండునప్పుడు క్రొత్త గాలి వేగముగా రాకుండుటచేత విశేషజలము నావాయువు తనలో నిముడ్చుకొలేకుండుటయు, గాలి విసరుచుండునప్పుడు ప్రతిక్షణమును క్రొత్త గాలి వేగముగా వచ్చుచుపోవుచు నుండుటచేత వచ్చినగాలియెల్లగా ప్రతిక్షణమును కొంతజలమును తనలోనికి పీల్చుకొనుచుండుటయు, తప్పు మఱియేమియుఁగాదు. తాను వహింప లేనంతటికంటె నెక్కువ నీటి యావిరి వాయువులో నెప్పుడుచేరునో యప్పుడది సాంద్రీభావమును పొంది నేత్రములకు దృశ్యమగుచుండును.



సూర్యాస్తమాన మయినతరువాత గడ్డిమీద మంచుపడి తడిగా  
 నండుటయు, ఉదయకాలమునందు మనములేచి సంచారము వెడలి  
 నప్పుడు చెట్లమీదను నదులమీదను పర్వతములమీదను పొగవలె మంచు  
 క్రేన్తి యుండుటయు, మనములేముగా చూచుచున్నాము. ఈమం  
 చంతయు సూర్యోదయమయియెండయెక్కినకొలదిని మరలకరంగిపోయి  
 మరల నదృశ్యమగుచుండుటయు మనము చూచుచున్నాము. దీనివలన గాలి  
 చల్లపడుటవలన దానిలో నదివలకిమిడియున్న యావిరి దట్టమయి హిమ  
 రూపమునో జలరూపమునో పొందునని తేలుచున్నది. ఆవిరి మొట్టమొదట  
 మిక్కిలి సూక్ష్మరూపము కలదిగా నేయున్నను, అకర్షణశక్తివలన నా  
 సూక్ష్మాణువులన్నియు నొకటిగాఁజేరి పెద్దపెద్ద నీటిబొట్లుగా నేర్పడు  
 చుండును. ఈహేతువుచేతనే మనము ప్రాతఃకాలమునలేచి యెండ  
 రాకమునుపుపోయి చూచినయెడల, ఆకులమీదను గడ్డిమీదను మంచు  
 చేతనయిన నీటిబొట్లును జూచుచున్నాము. రాత్రివేళ మేఘవరణము  
 లేనప్పుడు భూమి తనలోనియుష్ణమును పయికివిడుచుచుండును. కాఁబట్టి  
 భూమివేగముగా చల్లపడఁగా దానితోఁగూడ దాని సమీపముననున్న  
 గాలియు చల్లపడుచుండును. అందుచేత చల్లచేసిన యాగాలి తనలో  
 నున్న యావిరినంతను నిముద్చుకో శక్తి కలది కాకపోవుటచేత, అధి  
 కముగానున్న యావిరిదట్టమయి గడ్డిచెట్లు మొదలయినవానిమీద నిలిచి  
 మంచుబిందువులగును. ఈపకారముగానే గాలి చల్లనిపర్వత శిఖరముల  
 యందు పోకుటచేత వానిచుట్టునుండు గాలియంతయు చల్లపడి యందు  
 లోని యావిరి సాంద్రమయి పర్వతశిఖరముల చుట్టును గొడుగువలె  
 మంచుగాని మేఘములుగాని యేర్పడుట సంభవించుచున్నది. ప్రొద్దెక్కిన  
 కొలదిని పర్వత శిఖరములచుట్టును జేరినమంచును మేఘములునుకరంగి  
 మరలగాలిలోకలిసిపోవును. మిక్కిలిసూక్ష్మమయి యాకాశమునఁగ్రమ్మి  
 వేత్రములకు దృశ్యమగుచుండు నీటియావిరిని మనముపొగమందని చెప్పు  
 దుము. ఒక్కపర్వత సమీపములయందు మాత్రమేకాక యితరస్థలముల  
 యందుఁగూడ గాలిచల్లపడిన చోట్ల నెల్లను ఆకాశమునందు మేఘము  
 లేర్పడి యెండయెక్కినకొలదిని మరలతటిగి క్రమక్రమముగా నదృశ్యము  
 లగుచుండును. అకాశమునందు మేఘములేప్పుడేర్పడినను గాలిచల్లపడు

చుండుటచేతనే కలుగుచుండును. మొట్టమొదట చేటలవలె చిన్నచిన్న మేఘశకలములేర్పడి తరువాత నవియన్నియు నొకటిగాఁజేరి పెద్దమేఘ మయి యాకాశమున వ్యాపించి యందటజలము వర్షరూపమున భూమి మీఁద కురియనారంభించును. భూమిమీఁద కురిసెడు వర్షమంతయు భూమిలోనుండియు నదులలోనుండియు సముద్రములు మొదలయిన వానిలోనుండియు నావిరిరూపమునలేచి వాయువులోఁగలిసిన జలము వలననే కలుగుచుండును. మేఘములోని జలము వర్షరూపమున కురి యుటయేకాక గాలిమిక్కిలి చల్లపడినప్పుడు గడ్డకట్టి మంచుగడ్డలరూప మునఁగూడ భూమిమీఁదపడును. ఆమంచుగడ్డను మనము గదులలోనికి తెచ్చియుంచిన యెడల వెంటనే కరఁగనారంభించి జలరూపమును పొందును. దీనినిబట్టిచూడఁగా నీరుమూడుభిన్నరూపములను పొందియుండ వచ్చునని లేటపడుచున్నది. ఇందు మొదటిరూపము కన్నులకదృశ్యమయి సూక్ష్మభావమును పొందెడియావిరి; రెండవరూపము పలచగానుండి ప్రవహించు స్వభావముగలజలము; మూడవరూపము రాతివలె గట్టిగా నుండెడు మంచుగడ్డ అశీతల దేశమునందలి నదులు సరస్సులు మొద లయిన వానిలోని జలముసహితము పయిభాగమునందు గడ్డకట్ట చుండును. శీతమెంత యెక్కువగానుండునో యీగడ్డయెంత గట్టిగా నుండును. ఒకానొకప్పుడు శీతమత్యధిక మయినయెడల సరస్సులు మొద లయినవాని జలమంతయు గడ్డకట్టును. పయికి చూచునప్పుడు మంచు గడ్డలు రూపములేనివిగా కానఁబడినను పరీక్షించిచూచినయెడల పయి పటమునందు చూపఁబడినట్లు వివిధ చిత్రరూపములను గలిగియుండును. మనమొక మంచుగడ్డ ముక్కను దెచ్చి సూక్ష్మమయిన ముక్కలుగా విఱుఁగఁగొట్టి వానిని నల్లగుడ్డమీఁదవేసి పరిశీలనతోఁ జూచినపక్షమున, ప్రతిసూక్ష్మశకలమును నక్షత్రాకారముగానుండి యాత్రేసికిరణములతోఁ గానఁబడును.

వాయువులోఁజేరెడు జలము మంచురూపమునను వర్ష రూపము నను భూమిమీఁద పడుచుండుటయేకాక యొకానొకప్పుడు వర్షోపల రూపమున రాళ్ళవలె క్రిందపడుచుండును. ఈవర్షోపలములనే మనవారు వడిగండ్లుని చెప్పుదురు.

గ ర్వ ము .

(గౌరవ సం॥ జనేవరి నెల.)

ఎవ్వరును తామగొప్పవారమనియు తమయందాధిక్యము కలదని యు తలఁచుకొనఁగూడదు. అట్లు తమలోపల భావించుకొనుటవలన గర్వముకలిగి యనేకములయిన నెవ్వములను జేయును. ఎవ్వరైనను స్వ విషయమే విస్తారముగా మాటాడుకొనుచున్నను, ఆత్మస్తుతి చేసికొను చున్నను, తామే గొప్పవారమని లోపల నహంభావమున్నట్లు మఱి యేవిధముగాఁ గనఁబఱచినను, జనులదృష్టియందట్టివారు పరిహాసపాత్రు లుగా నుందురు. కాఁబట్టి యెల్లవారును నిజముగా తమకెంతయోగ్యత కలిగియున్నదో యంతకంటె నెక్కువవారుగా కనఁబడుటకయి ప్రయత్నింప కుండవలెను. అంతేకాక లోకమునందలి మనయల్పత్వమును భావించుకొని యొకవేళ మనయందేదో యోగ్యతయున్న దనుకొన్నను గర్వపడక యడఁగిమడఁగి యుండవలెను. అట్లు వంగియుండుటచేతనే లోకములో మంచివారు గొప్పవారగుదురుగాని తమ యల్పజ్ఞానమును శక్తిని సంపదను తలఁచుకొని విష్టవీగువారెప్పుడును గొప్పవారుకారు. మన సుగుణముల విషయమయి యితరులొకవేళ స్తుతిజేయుచున్నను మన ముబ్బిపోక నమ్రతను గనఁబఱుపవలెను. విధేయతవలన సుగుణములన్నియు వన్నెకెక్కి మిక్కిలిప్రకాశించును; వినయవిధేయతలు లేకపోవుటవలన సుగుణములుసహితము తమయోగ్యతను బోగొట్టుకొని శోభిల్లకుండును. మనకున్నయోగ్యతలే వినయములేకపోవుటవలన నిట్లు నిష్ప్రయోజనము లగుచుండఁగా, మనకు లేనియోగ్యతలున్నట్లు నట్టిచుటవలన మనమధిక పరిహాసపాత్రుల మగుదుమని వేఱుగ వివరింపనక్కఱలేదు. జనసామాన్యమునకంటె మనయందేదో యొకచిన్నయాధిక్యమున్నదని దానిని పెద్ద చేసి యందువలన గొప్పవారమగుదుమని విజృంభించితిమేని, పంచ తంత్రమునందు వర్ణింపఁబడిన నక్కఱలే లేనిపోనికష్టములకు మేతు భూతుల మగుదుము.

పూర్వకాలమునం దొకనక్క రాత్రివేళ శవములనిమిత్తమయి సకానవాటికలో తిరుగుచు, చేరువనున్న యొకనీలిచేనిలోఁ బ్రవేశించి,

చీకటిలో కన్నగానక యొక నీలివండుకుండలోపడి, ఆగూనలోనుండి వెలుపలికిరాలేక తెల్లవారినదాక నందుండి, ఇంతలో ప్రాణముతప్పించుకొనుటకయి యొకయుపాయ మాతోచించి, పొలముకాపు వచ్చునప్పటికి కన్నులుమూసికొని కాళ్ళను చేతులును చిగియఁబట్టి చిట్టచిగిసికొని చచ్చినట్లు పడియుండెను. వాడదిచూచి నక్క చచ్చినదనుకొని కుండలోనుండి పయికిఁదీసి దూరముగాఁ గొనిపోయి విడిచిపెట్టెను. ఆకాపు దూరముగా పోయినతరువాత నక్క కన్నులువిప్పిచూచి తనదేహమునందంటుకొన్న నీలవర్ణమునకాశ్చర్యపడి గర్వముకలదయి, తనకువచ్చిన యాయాధిక్యమువలన శ్లోపతాభము పొందవలెనని నిశ్చయించుకొని, తనకులమువారివద్దకుపోయి తనరంగునుచూపి, రాత్రితన్ను దేవేంద్రుఁడు తనలోకమునకుఁ గొనిపోయి మృగరాజ్యమున కభిషేకముజేసి యీరంగు ప్రసాదించెననియు, ఈవార్తను సమస్తమృగములతోను జెప్పి రావలసినదనియు, చెప్పెను. అప్పుడానక్కలు తమకులమువారిలో నొక్కనికి మృగరాజ్యము వచ్చినందుకు సంతోషించి, అడవుల వెంటడిసిపోయి యావార్తను మృగములకన్నిటికిని జెప్పి, సింహము వులి మొదలయిన జంతువులు సహితము దానిని కొలుచునట్లు చేసెను. అట్లు సింహదుతుతన సేవకులగుటవలన నక్కపోతు పట్టరాని గర్వముకలదయి తనకులమువారితోఁగలియుట తనగౌరవమునకు లోపమనియెంచి తన కిట్టిస్థితిని దెచ్చిన తనబంధువులతోఁగూడ మాటాడమోనివేసెను. అప్పు డవమానింపఁబడిన నక్కలన్నియు నొకచోటచేరి యాలోచించుకొని వులిమొదలయినవి చేరువనున్నప్పుడు నక్కఁడొకఁడు గూరుచుండి కూయ మొదలుపెట్టెను. ఆకూతవిని స్వభావగుణమును విడువలేక నక్కరాజును వానితోసమానముగాకూయ నారంభించెను. ఆకూతఁని చేరువనున్నవులి యిది సామాన్యపు నక్కయని తెలిసికొని తమ్ముందరిని మోసపుచ్చినందుకు మిక్కిలికోపముగలదయి దానిమీదపడి చంపివేసెను.

తమవద్దలేని యాధిక్యమును కల్పించుకొని గర్వపడువారు లేని పోని వేషమువేసికొన్న యీనక్కవలెనే కష్టములపాలగుదురు. మనకు నిజముగా లేనిపాండిత్యముగాని, కలిమిగాని, గొప్పతనముగాని, కలిగినట్లు నటించెడుపక్షమున జనులు నిజముతెలియఁగానే మనయం

దెంతమాత్రమును గౌరవమును కనఁబఱుపక పోవుటయేకాక మనలను చులకచేసి విద్యాధనాదులు మొదలే లేనివారికంటెను తక్కువగాఁ జూతురు. మనము చెప్పినదేసరియైనదనియ్య, ఇతరులుచెప్పినది సరియైనది కాదనియు, మనలో సాధారణముగాఁ గలుగుచుండెడు గర్వమునుసాధ్య మయినంతవఱ కడఁచివేయుచుండవలెను. మనము చెప్పినది మనకు సరియైనదని తోఁచినను నిజముగా మనమొకప్పుడు భ్రమపడియుండవచ్చును; ఇతరులు చెప్పినది మనకు సరిగా తోఁచకపోయినను కొన్నిసమయముల యందు వారుచెప్పినదే క్రమమయియుండువచ్చును. కాఁబట్టి మన మనస్సునకుసరిగా తోఁచనంత మాత్రముచేత నితరులు చెప్పినదంతయు పనికి మాతినదని త్రోసిదేయక చారిమాటయందును గౌరవముంచి సావధానముగా విచారించుచుండవలెను. మనమెంత యడఁకువను గనఁబడిచిన మనగుణములంతగా ప్రకాశించును; మనమెంత గర్వము గలవారమయి విట్టివీఁగుచుందుమో మనగొప్పతన మంతతక్కువగుచుండును. మనశక్తిని మనము పూర్ణముగా తెలిసికోఁగలుగుటకును చిరకాలానుభవము కావలెను. కాఁబట్టియే లోకానుభవము విస్తారముగాలేని పడుచువారి యందే గర్వమువిశేషముగాఁ గానఁబడుచున్నది. లోకానుభవముతగినంత గలిగి కష్టనిష్ఠురములకోర్చి జ్ఞానులయిన పెద్దలయందు మనము సామాన్యముగా గర్వరాహిత్యమును వినయవిధేయతలను జూచుచున్నాము. మనలోపములను మనకితరులు చూపుటకంటె లోకానుభవము వలనను శోధనవలనను మనమేతెలిసికొని దిక్కుకొనుచుండుటవలన మనకెంత శ్రేయస్కరముగానుండును! అయినను మలుపురు తమతప్పులు తమకన్యల కనఁబఱుచువఱకును దెలిసికోలేకున్నారు. లోకులు తమలోపములను జూచినప్పుడుకూడ కొందఱు తెలిసికోలేక యితరులోర్వలేమిచేత తప్పు దూషించుచున్నారనియు, భావించుకొందురు. ఒకవేళ నీర్హ్యదులచేత కొందఱిగొప్పతనమును మఱుగుపఱుచుటకయి కొందఱు కొంతకాలము కృషిచేయఁగలిగినను, నిజమయిన యోగ్యతగలవారి నెల్లవారును నెల్ల కాలమును చులకచేయుట యెంతమాత్రమును సుభవింపనేరదు. మన యొద్దయోగ్యతయున్నప్పుడుకూడ లోకులకుమనయెడలదురభిప్రాయము కలిగియున్నను మనప్రవర్తనవలననే యాదురభి ప్రాయమును తొలఁ

గిండుటకం ప్రయత్నము చేయవలెనుగాని మాటలవలన మెంతమాత్రమును గాదు. మనయోగ్యతలను మనమే యితరులతోఁజెప్పుకొని యాత్మస్తుతిని జేసికొనెడు పక్షమున మునుపున్న గౌరవముకూడ క్రమక్రమముగా తగ్గుచువచ్చును. కాఁబట్టి యెల్లవారును ఆత్మస్తుతి చేసికొనుటయు తాముగొప్పవారమని మనస్సులో నైనగర్వపడుటయు మానుకొనవలెను.

బిడ్డల నాజ్ఞ లోనుంచుట.  
(౧౮౯౯వ సం॥ ఫిబ్రవరి నెల.)

తల్లిదండ్రులు తమబిడ్డలకు మొట్టమొదట నేర్పవలసినదివిధేయత. బిడ్డలు తల్లిదండ్రులయాజ్ఞలకు సదాలోఁబడి, వారిమాటకు మాటు మాటాడక వారుచెప్పినపనిని చేయుచువచ్చినదిగాని పిల్లలను మంచి మార్గమున నడిపించుటసాధ్యముకాదు. మనముచెప్పినమాటలను లక్ష్యము చేయక మనసువచ్చినట్లు తిరుగునట్లుగా బిడ్డలనువిడిచినపక్షమున, వారు మనకులాంగక యెందుకును పనికిరానివారయిపోదురు. అటుతరువాత వారిని మగల మనము మంచిమార్గమునకు దిద్దుట యసాధ్యమయి, ఆ విషయమయి మనముచేయు ప్రయత్నములన్నియు నిష్ఫలమగును. కాఁబట్టి యెల్లవారును మొట్టమొదట చేయవలసినపని తమబాలురనుబాలి కలను సమస్త విషయములయందును తమకులోఁబడి నడుచుకొనునట్లు చేయుట. బిడ్డలకు తల్లిదండ్రులమాట విననిదుర్గుణము పట్టుపడినపక్షమున, అది వారినిపెంచెడు జననీజీనకుల లోపమేకాని యాశిశువుల లోప మెంతమాత్రము నయియుండదు. ఒకనాఁడొక ధనికురాలయిన స్త్రీ తనబిడ్డలను వెంటఁబెట్టుకొని పొరుగువీధిని కాపురమున్న తనబాల్యమితురాలిని జూడఁబోయెను. ఆమె తురాలి బిడ్డలందఱును బల్లలమీఁదఁగాని, గూళ్ళలోఁగాని, ఇతర స్థలములయందుఁగాని, ఉన్నవస్తువులను వేసి ముట్టుకోక తల్లి రవికకుట్టుకొనుచుండఁగా సమీపమునం దాడుకొనుచుండిరి. అప్పుడామె తనచెలికత్తియ తన్నుఁ జూడవచ్చుట చూచి యెదురుగాఁబోయి, ఆమెను బిడ్డలను తీసికొనివచ్చి, ఆమెతోఁగలిసి మాటాడుచు తమబిడ్డల నామెబిడ్డలతోఁగలిసి యాడుకొండని యాజ్ఞ

యిచ్చెను. చూడవచ్చిన మిత్రురాలిబిడ్డలలో నొకఁడు బల్లమీదనున్న యద్దమునుదీసి, రెండవయామెయొక్క బిడ్డలలో నొకనిచేతికిచ్చెను. అది చూచి తల్లి కొడుకును బిలిచి, అద్దమును బల్లమీద నెప్పటిప్రకార ముగా పెట్టెరమ్మని చెప్పెను. అదిన్నవాఁడు వెంటనేపోయి తల్లిచెప్పినట్లుచేసెను. అంతట మొదట అద్దమునుదీసిన రెండవచిన్నవాఁడపోయి యాయద్దమును మరల పుచ్చుకొనెను. అప్పుడాతనితల్లి యాయద్దమును మునుపున్నచోట పెట్టుమని యాజ్ఞాపించెను. ఆమాట చిన్నవాఁడులత్యే పెట్టక యద్దమునుదీసి చేతిలోనేపట్టుకొనెను. అప్పుడు తల్లి యద్దమును బల్లమీద పెట్టకపోయినయెడల కొట్టెదనని కేకవేసెను. అప్పుడును ఆ చిన్నవాఁడద్దమును బల్లమీద పెట్టలేదు. అందుమీద తల్లి తనమిత్రురాలితో నీబిడ్డలవలె నాబిడ్డలు చెప్పినమాట వినువారుకారని చెప్పెను. అట్లు బిడ్డఁడు తల్లిమాట వినకపోవుట తల్లిలోపముచేతనేగాని బిడ్డలోపముచేతఁగాదు. ధనికురాలయినతల్లి మొదటినుండియు తనబిడ్డ కేదైన పనిచెప్పినప్పుడు, అబిడ్డ యాపనిని నిశ్చయముగా చేయవలయు ననెడి యుద్దేశముతో చెప్పుచువచ్చుటలేదు; చెప్పినతరువాత తానుచెప్పిన పనిని బిడ్డ చేసినదోలేదో విచారించుటకాని, చేయకపోయిన యెడల శిక్షించుటకాని, అంతకుమునుపేలేదు. అందుచేత నామెబిడ్డలకు తల్లి మాటలయం దంతగౌరవములేక, అప్పుడప్పుడు కొట్టుచువచ్చినను తలుచుగా తల్లిమాటలను వారులత్యేము చేయకుండిరి. రెండవయామెయో, అక్కఱకుమాలిన పనులనెప్పుడును తనబిడ్డలకు చెప్పదు; చెప్పినపనిని వారిచేత చేయించుచు, చేయకపోయినయెడల వారిని తప్పకశిక్షించుచు ఉండును. అందుచేత నామెబిడ్డలు తల్లిమాటయందు గౌరవముకలవారయి, దెబ్బలక్కఱలేక యామెచెప్పినపనిని వెంటనే చేయుట కలవాటు పడియుండిరి.

ఈవిధముగానే యెల్లవారును తమబిడ్డలు విధేయతగలిగి చాగు పడవలెనని కోరెడుపక్షమున, తమబిడ్డల నేదియైనను చేయుఁజ్ఞుకాని చేయకుఁడనికాని విధించునప్పుడు ముందుగానే చక్కఁగా నాలోచించుకొని నిరర్థకములయిన యాజ్ఞలనెప్పుడు నియ్యక యాపనిని వారిచేత చేయింప నిశ్చయించుకొనియే యాజ్ఞాపింపవలెను. అజ్ఞాపించిన తరు



వాత, ఆవసరమయినప్పుడు శిక్షించివైసను ఆపనిని వారిచేత తప్పక చేయించవలెను. కాని వారాపనినిచేయక నిరాకరించినప్పుడువారిపంత మెప్పుడును గలువనియ్యఁగూడదు. ఇట్టివిషయములో వొక్కసారి మన ముపేక్ష చేసినపక్షమున, పిల్లలు తరువాతకూడ మనమాటవినక మంకు పట్టు పట్టుచుందురు. ఈవిషయమునుగూర్చి యొకపుస్తకమునందుఁజెప్పఁ బడిన నిజమయిన కథ నిందువ్రాయుచున్నాము:—

ఒకవాఁడొక గృహస్థుఁడు తనభార్యతోను బిడ్డలతోను గూరు చుండియుండి కొందఱుమిత్రులురాఁగా వారితో సంభాషించుచు, అయి దేండ్ల ప్రాయముగల తనకొమారునియొక్క తెలివిని వారికి చూపవలె నని కుమారుని చేరఁబిలిచి బాలబోధ చేతఁబట్టుకొనిచూపి “అబ్బాయీ! ఈయక్షరము ‘పేరేమి?’ అనియడిగెను. ఆచిన్నవాఁడప్పుడేహేతువు చేతనో చిరాకుగానున్నందున, అక్షరములన్నియు తెలిసియు తనకా యక్షరము తెలియదనెను. అప్పుడు తండ్రి కుమారుని కోపదృష్టితోఁ జూచి చెప్పుమని యాజ్ఞాపించెను. ఆచిన్నవాఁడు చెప్పనని నిరాకరించెను. అందుమీఁద తండ్రి యాబాలుని లోపలికిఁ దీసికొనిపోయి శిక్షించి, మరలఁ దీసికొనివచ్చి యిప్పు డాయక్షరమేమో చెప్పుమని యడిగెను. అప్పుడును వాఁడు చెప్పకపోయెను. తరువాత తండ్రి కొమారుని రెండవసారి లోపలికిఁ దీసికొనిపోయి మరల దండించి తీసికొనివచ్చి యాయక్షర మేమో చెప్పుమని యడిగినను చెప్పకపోయెను. ఇటువంటిసమయమునం దేలయడిగెనని తండ్రికి లోపల దుఃఖముకలిగినను, అప్పుడు విడిచిపెట్టిన యెడల పిల్లవాఁడు చెప్పినమాటవినక చెడిపోవుననియెఱిగి యాచిన్న వానిని మరలలోపలికిఁదీసికొనిపోయి బెత్తముతో దిట్టముగాఁగొట్టి తీసికొని వచ్చి యాయక్షరమేమో చెప్పుమని యడిగెను. అప్పుడు సహితము వాఁడు లోఁబడక వెక్కిరియెప్పుడు జేహమువడక నిలుచుండెను గాని యాయక్షరమిదియని చెప్పకపోయెను. దగ్గఱవేయున్న తల్లికెంత విచారము కలిగినను బాలకునియొక్క తేమమునుగోరి యామె యూర కుండెను. తండ్రికాబిడ్డని గొట్టినబెట్టలన్నియు తన జేహముమీఁద తగిలి నిట్టున్నను, పిల్లవానిపంతము గలువనియ్యఁగూడదని యెఱిగి యేలా గుననైన వానిచేత నాయక్షరమును చెప్పింప నిశ్చయించుకొని మరల



లోపలికి దీసికొనిపోయి శిక్షించుటకయి వానిచేయి పట్టుకొనెను. అప్పుడాపిల్లవాడు తండ్రియొక్క నిశ్చయమునబాచి యింక నెదిరించిన కార్యములేదనుకొని, అయత్నము “అ” అనిచెప్పెను. తండ్రికప్పుడపరిమిత సంతోషమువచ్చి చాలబోధ భేతఁబట్టుకొని దానితరువాతి దేమయ్యెనని యడిగెను. “ఆ” అని పిల్లవాడుచెప్పెను. అటుతరువాతి యత్న మోయని యడుగఁగా, “ఇ” అని పిల్లవాడుచెప్పెను. ఈప్రకారముగా మఱికొన్నియత్నములు కూడచెప్పించి తండ్రి పిల్లవాని నాడుకోవదలిపెట్టెను. దీనినిబట్టి తల్లిదండ్రుల నెదిరించినప్పుడు తాముగలుగలేమని తెలిసికొని యాచిన్నవాడు మాత్రమేకాక తక్కినపిల్లలందఱును గూడ జననీజనకుల యాజ్ఞల నతిక్రమింపక నాడుమొదలుకొని పరమవిధేయులై నడువ మొదలుపెట్టిరి.

ఆ పసిపిల్లవాని విషయముయి తండ్రిజరగించిన చర్య కొందఱికి క్రూరముగా తోచవచ్చును. కాని యదియెంతమాత్రమును క్రూరమయినదికాదు. తండ్రి యప్పుడాచిన్నవానిని మనసువచ్చినట్లు విడిచిపెట్టి యుండినయెడల, వాడు ముందన్నివిషయములయందును పెద్దవారిమాట వినక చెడిపోయి యుండును. కాబట్టి వానిచోగునుగోరి చేసిన యీ దండన మాచిన్నవాని కనుగ్రహమేకాని నిగ్రహముగాదు. అయినను తల్లిదండ్రులు తమబిడ్డలతో నిటువంటి వివాదములను సాధ్యమయినంత వఱకు తప్పించుకొనుచు రావలెను.

బిడ్డలకు నిజమైనవిధేయతను నేర్పఁదలఁచుకొన్నపక్షమున, బుద్ధి పూర్వకముగా చేయని తప్పిదములనిమిత్తము వారి నెప్పుడును శిక్షింపకుండవలెను. కొందఱు తల్లులుమొదలయినవారు బల్లలు మొదలయినవాని మీద నెక్కవలదని పిల్లలకాజ్ఞాపించి వారెక్కినప్పుడు శిక్షింపకయూరకుండి, వారెక్కినప్పుడు దైవికముగా నొకయద్దముకాని మఱియొకవస్తువుగాని పగిలినప్పుడుమాత్రము శిక్షింతురు. అట్లు దండించుట మిక్కిలి యవివేకకార్యము. దానిమీదనున్న వస్తువేదయైనను పడకపోయినను, అవస్తువు విలువగలదియైనను కాకపోయినను, తనయాజ్ఞనుమీటి బల్ల మీద నెక్కినందుననే వారితో తప్పిదమునుచెప్పి శిక్షింపవలెను. అట్లు చేయక యేదయినవస్తువుపడి నట్లయిన కలిగినప్పుడుమాత్రమే శిక్షించుచు

వచ్చినపక్షమున, అపని బుద్ధిపూర్వకమయినది కాదుగనుక వారునిజమైన తప్పిదమునకును ప్రమాదమునకును భేదము తెలిసికోలేక పాడగుదురు. ఇటువంటి సమయములలో వారికాదుకోనిచ్చిన వస్తువులనుదప్ప మఱి యేవస్తువులను ముట్టుకోకుండనుత్తరువుచేసి, వారాజ్ఞనుమీటి యేవస్తువు నైనను ముట్టుకొన్నప్పుడెల్లను దానివల్ల చెఱుపుకలిగినను కలుగకపోయిననుగూడ శిక్షించుచువచ్చినచో వారికివిధేయత పట్టుపడి యింటనున్న వస్తువుల కేవిధమయినచెఱుపును కలుగక పెట్టినవస్తువులు పెట్టినచోటనే యుండును. పిల్లలను శిక్షింపవలసినదని చెప్పినప్పుడు శిక్షయెప్పుడును దెబ్బలవలననేకాదు, వారికిపెట్టెడు మంచిపదార్థముల నాదినముపెట్టక పోవుటచేతను వేఱువిధముగానుకూడ శిక్షింపవచ్చును. బల్లలు మొదలయినవెక్కుట, ఇంటనున్నవస్తువులు తీయుట, తప్పిదమని చాలురకు బోధించనప్ప దాపనలనిమిత్తమయి వారిని శిక్షించుట యన్యాయము. అట్టిసమయములయందు దాతప్పిదమంతయు తల్లిదేకాని బిడ్డలదికాదు. సమయమువచ్చినప్పుడు బిడ్డలకుశిక్షించుట తల్లిదండ్రులకు ధర్మమేయైనను వారు బిడ్డలయెడల సదా కోపదృష్టి గలవారుగాను క్రూరముగాను ఉండక యితరసమయములయందెల్ల వారియందు ప్రేమయు దయయుఁ గలవారయి యుండవలెను; వారియెడల ప్రేమనజూపెడు మాటలను జెప్పుచు వారు మంచిపనిని చేసినప్పుడెల్లను తాముసంతోషించినట్లుకనఁ బఱుచుచు వారికి ప్రోత్సాహము కలిగించుచుండవలెను. పిల్లలచేత మన మొకపనిని జేయింపఁదలఁచుకొన్నప్పుడు ముందుగా మంచిమాటలతో చెప్పియొప్పించుట యావశ్యకమేయయినను వారికిబోధించి న్యాయమును దెలిపి యొప్పించియే పనులు జేయింపఁ జూచుటకుమాత్రముపనికిరాదు. వారు మంచిమాటలతో విననియెడల బెదరించియు శిక్షించియు చెప్పిన పనిని వారిచేత జేయింపవలెను.

కొండెములుచెప్పుట.

(గౌరవ సం॥ మార్చి నెల.)

మనజేశములోని స్త్రీలలో సాధారణముగా కొండెములు చెల్పుట యొకగొప్పతప్పిదముగా నున్నది. ఈ దురాచారము చదువు

కొన్నవారిలోకంటె యూధస్త్రీలలో విస్తారముగాఁ గానఁబడుచున్నది. కాఁబట్టి యీలోపమునకు ముఖ్యకారణము విద్యాభావమేయని చెప్పువచ్చును. చతువుకొని యూధస్త్రీలు పదుగురొక్కచోట కూకినప్పుడు ప్రసంగించుటకు వారికిమంచివిషయము లేవియుఁ జేరియినందున సామాన్యముగా వారిసంభాషణము కూరగాయ విశేషములలోనుండి పరదోషకథలలోనికి దిగుచుండును. పరులమీఁద సోమరిసభలలో స్త్రీలుచెప్పుకొనెను దోషములలో కొన్నిఁ జనుయినవేయైనను వానిలో ననేకములసత్యమయినవయు కూడనుండును. సోమరులకిటువంటి మాటలు చెప్పుటతప్ప వేఱుపనియుండదుగనుక ప్రాడ్మపోవుటకొఱకును తాము పోయినచోటనెల్ల నేవోక్రొత్తవిశేషము చెప్పుటకొఱకును లేనిపోనివేవోపుక్కిరిచిపు రాణములను కల్పించి తఱుచుగా నితరులమీఁద నపవాదములు మోపుచుందురు. పనిపాటలులేనిస్త్రీలుకొందఁ జిదేపనిగా భోజనములయినతరువాత నింటింటికినిబోయి పోయినవారి కడనెల్లను పరులమీఁది దోషములనో యెఁందొరులకు కలహములను పుట్టించెడు మాటలనో చెప్పినచ్చుచుందురు. మఱికొందఱు వీరుచెప్పిన మాటలను వారికడను వారుచెప్పినమాటలను వీరికడనుచెప్పి యెఁందొరులకు కలహములను పుట్టించి వారుతగవులాడి యెఁందొరులను తిట్టుకొనుచుండఁగా చూచి తాము వేడుకచూచుచుందురు. తెలివిగలవారిటువంటి దుష్టస్త్రీలనుతమ యిండ్లకు రానీక వారుచెప్పెడు మాటలనువినక వారిని కాలసర్పములను జూచినట్లుగాఁ జూచుచుండవలెను. విన్నమాటకన్న చెప్పెడుమాట బేటన్నలోకోక్తి యెల్లవారికి ననుభవ సిద్ధమయినదేకదా? ఈసత్యము నెఱిగినవారు పనిలేక యింటింటి తిరుగువారితోను మిక్కిలి వదురు బోతులుగా నుండువారితోను మిక్కిలి మితముగా సంభాషించుచు బహు జాగ్రత్తగా నుండవలెను. అట్లుండనిపక్షమున వీరిమాటల మూలమున ప్రాణములవంటి బంధువులయినను పగవారగుట సంభవించును. ఒకవేళ నితరులయెడల నిజమయినలోపములే యున్నను వానినెల్లవారిముందఱును జెప్పక మనసులోనుంచుకొనట మంచిది. ఊరక కన్నవారి కడనెల్లను వారితప్పిదములను వెల్లడిచేయుచుండుటవలన వారిని నిష్కారణముగా మనకు వైరులనుగా చేసికొనుటతప్ప వేఱుషయోజనము కలుగదు. అటు

వంటి విషయములలో మనము చేయవలసిన పనియంతయు వారియయోగ్య ప్రవర్తనమునుగుఱించి వ్యసనపడుచు సాధ్యమయినయెడల నయమున భయమున బుద్ధిచెప్పి వారిని మంచిమార్గమునకు త్రిప్పుటకయి ప్రయత్నించుటగా నుండవలసివచ్చెడిది. వారితరులచెప్పెడు బుద్ధినివినక తమదుష్టత్వమును విడువకున్నయెడల సమయముతటస్థించినపుడు తగినవారిచేత వారినిదండింపించుటకయి ప్రయత్నింపవలయు నేకాని యప్పుడుమాత్రము నిజమును మఱుగుపఱిచి దుష్టునికుపకారము చేయుటకయి పూన కూడదు. ఒకసతప్పదములనతని పరోక్షమునండితరులతోఁ జెప్పుటకంటె ప్రత్యక్షముగా తప్పదముచేసినవానియెదుట చెప్పుటయేయత్తమపక్షము. అట్లు నిర్భయముగా ముఖముముందర చెప్పుటకు ధైర్యముచాలకపోయిన పక్షమున చాటుననెవ్వరితోను జెప్పక యూరకుండుట తేమకరము. అనేక కుటుంబములలో కలహములును మనస్తాపములును కలుగుటకు కారణము కొండెవుమాటలేగనుక వివేకము గలవారందఱును కొండెవు మాటలను కాలకూటవిషమునువలె విడుచుచు సత్ప్రవర్తనము గఱిగి మెలఁగుచుండవలయును.

పాతి ప్రత్యము .

(గ్రాంథిక సం॥ ఏప్రిల్ నెల.)

లోకములో జనులు వృద్ధియగునిమిత్తమును, స్త్రీపురుష లొకరి కొకరు సహకారులుగానుండు నిమిత్తమును, వారికికలిగిన సంతానము నకు విద్యాబుద్ధులును సంరక్షణమును చక్కఁగాకలుగు నిమిత్తమును, వివాహ సంబంధమేర్పడినది. ఈవివాహ సంబంధమువలన నెక్కడనో శ్రుతిపెరిగిన స్త్రీయును మఱియొకయింట జన్మించిన పురుషుఁడును అప్రబంధువులగుటయేకాక యిరువురును ఏకజీవామని చెప్పఁదగినంత యన్యోన్య సంబంధులగుచున్నారు. ఈవివాహ సంబంధమువలన భార్యయెడల భర్తప్రవర్తింపవలసినవియు భర్తయెడల భార్యప్రవర్తింపవలసినవియు అయిన ధర్మములనేకము లేర్పడుచున్నవి. అట్టిధర్మములనేకములున్నను వారుయావజ్జీవమును పరస్పరప్రేమము కలవారయి యేక

దేహమువలె నొండొరులకు తోడుపడుచుండుటయు, పరస్ప్రీసాంగత్యము వలనఁగాని పరపురుష సాంగత్యమువలనఁ గాని యొండొరులకు ద్రోహము తలఁపజుండుటయు వానిలో నెల్ల ముఖ్యధర్మములని చెప్పవచ్చును. పురుషునియెడల భార్యప్రవర్తింపవలసిన విధమును పాతివ్రత్యమని మనపెద్దలు చెప్పియున్నారు. భార్యా భర్త లొండొరుల విషయమున నడుచుకోవలసిన ధర్మములన్నియు ఇరువురకును సహానములే యయినను, భర్తయాజ్ఞ కులూఁడడి విధేయతగలిగి ప్రవర్తించుట స్త్రీకొక్కటి విశేషమయియున్నది. భార్య భర్తయొక్క యభీష్టప్రకారముగా ప్రవర్తించుచుండెడు పక్షమున భర్తకామేమిఁద ననురాగము హెచ్చగుటయేక్కాక తఱుచుగా నతఁడును భార్యయొక్క యభీష్టప్రకారమే నడుచుచుండునగుటకు సందేహముండదు. కుటుంబమున కంతకును పురుషుఁడే యజమానుఁడుగా నుండినను, సాధారణముగా తనకు ప్రీయముగా నడిచెడు భార్యయొక్క మాటచొప్పుననే పురుషుఁడుప్రవర్తించుచుండునుగాన సామాన్యముగా స్త్రీయే కుటుంబ యజమానురాలని చెప్పవచ్చును. అందుచేత భార్యయెప్పుడును సమస్తవిధముల చేతను భర్తచునస్సును సంతోషపెట్టుటకయి చూచుచుండవలెను. అతఁడు బయలుపనిచేసి యలసి యంటికి వచ్చినప్పుడాతని మనస్సును కలహకథలతోను గృహచ్ఛిద్రములతోను నొప్పింపక యిల్లుశుచిగానుంచి తాను శుచిగానుండి నవ్వుముగముతోను ప్రీయవచనములతోను పురుషునకుల్లాసము కలుగఁజేయవలెను. అటుపిమ్మట నాతనికిష్టముగా పాకముచేసి భోజనముపెట్టి తృప్తిచేయవలెను. ఒకవేళ భర్తకోపియై నిష్కారణముగా కానిమాటలాడినను తానెదుర్కొడ్డి కలహింపక యోరుగాలి వచ్చినప్పు డొదిగియుండి నిరపాయముగానుండెడు చిన్నమొక్కలవలెనే తనజ్ఞేమమునిమిత్తమయి కోపకాంతి యగువలకును మాటుమాటాడక యొదిగియుండి యాతని కోపాన్ని తనకాంతిజలముచే చల్లార్చుచుండవలయును. ఇట్లుచేయక కోపసమయమునందు భర్తినెదిరించి యుత్తరమిచ్చుచు కలహిండుచువచ్చెడు పక్షమున భర్తమఱింత క్రూరుఁడయి తిట్టుచు కొట్టుచు నెక్కువయనాదరము చేయుచుండును. భర్తచేసిన యనాదరముగాని పలికిన కానిమాటలనుగాని పరులతో నెప్పుడును

చెప్పఁగూడదు. ఈవిధముగాఁ జేయుచువచ్చినచో భర్తయెంతదుష్టుఁ  
డయినను క్రమక్రమముగా మంచివాఁడయి భార్యయందు నిజమయిన  
యనురాగము కలవాఁడగును. భాగ్యవంతులు కట్టుకొనెడు వస్త్రము  
లను పెట్టుకొనెడు భూషణములనుజూచి తమకట్టవి తెచ్చిపెట్టుమని భార్య  
పెనిమిటి నెప్పుడును తొందర పెట్టరాదు. తనకు కలదానితోనే తృప్తి  
నొందియుండి యెల్లప్పుడును తనస్థితి కనుగుణమయిన వేషముతోనే ప్రవ  
ర్తింపవలయును. పెనిమిటియయోగ్య ప్రవర్తనము కలవాఁడయియున్న  
పక్షమున నతనినిందింపక, ఆతనినాజ్ఞాపించినట్టు చెప్పక, మంచిసమ  
యముచూచి ప్రియవచనములతో హితోపదేశముచేసి ప్రేమానుబంధము  
చేతనే యాతనిని మంచిమార్గమునకు త్రిప్పుటకయి ప్రయత్నించుచుండ  
వలెను. యోగ్యురాలయినస్త్రీ భర్త చేత లేనిపోని వస్తువులను కొనిపించి  
ధనము దుర్వినియోగముచేయుంపక మిగిలినధనమును లోకోపకారముగా  
సత్కార్యములయందు పయోగించునట్లు ప్రోత్సాహ పఱుపవలయును.  
భార్య సమస్త విషయములయందును భర్తకులోఁబడి యాతనియాజ్ఞాను  
వర్తనయయి మెలఁగవలసినదేయయినను, హత్యచేయవలసినదని కాని,  
అసత్యము పలుకవలసినదనికాని, దొంగతనము చేయవలసినదనికాని,  
నీతిమూలినపనులను భర్తవిధించినను భార్యయెల్పుడును చేయఁగూడదు.  
ఇటువంటి దుష్టకార్యములు భగవంతునికి సమ్యతములయినవి కానందున  
నరకహేతువులగును. స్త్రీకి పెనిమిటియే యీలోకములో ప్రభువయి  
నను, అందఱికిని ప్రభువయి మనకుకాశ్వతమయిన సుఖదుఃఖములను  
గలుగఁజేసెడి యీశ్వరుఁడను పరిపాలకుఁడు మఱియొకఁడున్నాఁడు.  
కాఁబట్టి స్త్రీలెల్లప్పుడును భగవంతునియెడల భక్తికలవారయి త్రికరణ  
శుద్ధిగా నారాధించుచు, ఈశ్వరునకు ప్రీతికరములుకావని పాపకార్యము  
లను భర్తలువిధించినను చేయక, వారందువిషయమయి శిక్షించినను  
లోఁబడుచు, సాధ్యమయినంతవఱకు భర్తలనుగూడ నీశ్వరభక్తియు పాప  
భీతియుఁ గలవారినిగాఁ జేయుటకయి పాటుపడుచుండవలయును.

సహనమును ధైర్యమును.

(గూర్కవ సం॥ ఋషి నెల.)

లోకములో ననేకులు కష్టములు రానంతవఱకు మహాధైర్య కాలులవలె నటించినను కొంచెమాపద రాగానే ధైర్యమును విడిచి పిల్లలవలె జడ్వజొత్తురు. ఈ ధైర్యము పురుషులలోను విస్తారముగా నే యున్నను స్త్రీలలో మఱింతయెక్కువగా కానఁబడుచున్నది. ఆపద వచ్చినప్పుడు వావిడిచి యేడిచిచేసెడి కార్యమేదియులేదు. అట్టి శోకము వలన వచ్చినయాపద యెంతమాత్రమును తగ్గకపోవుటయేకాక శోకిం చెడి వారి మనస్సులకును కొన్నిసమయములం దితరుల మనస్సులకును మిఁమీఁతిన యాయాసము కలుగును. ఇంట నెవ్వరికయిన రోగమువచ్చి నప్పుడు ధైర్యముకలిగి రోగనివారణమునకయి తగిన ప్రయత్నములు చేయుటకుమాటుగా రోగముహెచ్చుగా నున్నిప్పు డింటనున్న స్త్రీలందఱును వ్రేలుమొగములు వేసికొని రోగియొక్క మంచముచుట్టును శ్రేరి తోడనములకారంభింతురు. అందువలన రోగికి రోగము కుదురునేమో యని మనస్సులోనున్న యాశతగ్గిపోయి యధైర్యముపుట్టి రోగమసాధ్య మగును. రోగికధైర్యము కలిగినతరువాత సాధారణముగా రోగము కుదురుట కష్టము; వైద్యుఁడెంత గట్టివాఁడయినను రోగికి నన్తుకము చెడినప్పుడౌషధము తిన్నగా పనిచేయదు. రోగి తనరోగము కుదురు నన్న దృఢవిశ్వాసము కలవాఁడయి యున్నపక్షమన, ఆతనిధైర్యమే రోగమును పదిపాళ్ళు నిన్తుల్లింపఁజేయును. కాఁబట్టి రోగులదగ్గఱనుండు వా రాకారవికారములచేతను మాటలచేతను శోకమున కెంత మాత్రము నెడమియ్యక సహనముగలవారయి నవ్వుమొగములతోనుండి రోగికి ధైర్యముచెప్పి యుత్సాహము కలిగించుచుండవలెను. లోకములో కొందఱితరులకు రోగాదికమువచ్చినప్పుడు ధైర్యముకలిగియే యున్నను తమకేమైన కొంచెమురోగమో చిన్నకష్టమో రాగానే ధైర్య మంతయువిడిచి గోరంతలు కొండంతలుచేసి చుట్టుపట్లనున్నవారి కేమియు పని తోఁచకుండునట్లు తొందరపడుచు తాముత్తరక్షణముననే యీ లోకమును విడిచిపోవుచున్నట్లుగా దుఃఖింతురు. నిజముగా వారికవసాన

కాలము సమీపించినదే యనుకొన్నను, అప్పుడేడిచి సాధించెడికార్య మేమున్నది? తమకెంతకష్టమువచ్చినను సహించుకొనియుండి యితరులకు కొంచెముకాలిలో ముల్లుగుచ్చుకొన్నదనఁగానే యధైర్యపడి విలపించెడి విపరీతస్వభావము మఱికొందఱియందులదును. ఈరెండువిధములయిన పనులును మంచివికావు. అపత్సమయములయందు సహనమును ధైర్యమును గలిగియుండవలెను. అట్టిసమయములయందు మనస్సుఁడక దృఢముగా నున్నపక్షమున విపన్నివారణమునకు మార్గముకలిగినను కలుగును. ఆపదవచ్చినప్పుడే యుండనిపక్షమున, సహనమును ధైర్యమును మఱి యెప్పుడు కావలసియుండును? స్వతంత్రురాండ్రు కాకపోవుట మొదలయిన కారణములవలన స్త్రీలకీలోకములో కష్టములధికముగానుండును గాన సహనము మొదలయినవి వారియందధికముగా నుండవలెను. అట్టి సహనమువలననే కష్టములయొక్కబాధ సగము తగ్గిపోవును. సహనము విడిచి దుఃఖించుచు పలుమాతాపదలనే తలఁచుకొనుచు పరులతో చెప్పుచునుండెడు పక్షమున దానిబాధ రెట్టింపగును. కొందఱు స్త్రీలు తమ్ము భర్తలు వాధించిరనియు, అత్తలు కోడఱికము పెట్టిరనియు, తఱుచుగా పరులముందఱు ఘోషించుచుందురు. అట్టిఘోషవలన తమకు కలిగెడు లాభమేదియు లేదుగాని యింటిగుట్టు వీధికెక్కుటవలన ననేకములయిన నష్టములుమాత్రముండును. కాఁబట్టి తెలివిగలవారు తమకష్టములను గృహచ్ఛిద్రములను పరులవద్దకుపోయి మొఱిపెట్టుకొనుచుండక తమలోనే యడఁచివేసి మిక్కిలిగోప్యముగా నుంచుటయెంతయు శ్రేయస్కరము. నలుగురిలో రవ్వయగుటతప్ప పొరుగింటి ఛిద్రములను పరులు విని యేమిచేయఁగలరు? కొందఱికందఱికన్న విశేషకష్టములేవియు లేకపోయినను తామేమో లోకములో లేనికష్టముల ననుభవింపుచున్నామని కన్నవారికడనెల్లను మొఱిపెట్టుచు తమతెలివితక్కువను చాటుచుందురు. ఈయవివేకమునువదలి యెల్లవారును ఓర్పుచు కనఁబఱుతురుగాక!



సూక్ష్మవస్తుదర్శకయంత్రము.  
(గౌరవ సం॥ అట్టోబరు నెల.)



ఈకాలమునందు బుద్ధిమంతులయిన శాస్త్రజ్ఞులు కనిపెట్టిన  
యంత్రములలో సూక్ష్మవస్తుదర్శకయంత్రము మిక్కిలియద్భుతమయినది.  
ఇది మిక్కిలి యుపయుక్తమయినదని వేరుగ చెప్పనక్కరలేకడే యెల్ల  
వారును తెలిసికోవచ్చును. ఈయంత్రసాహాయ్యమున మనము కంటితో  
చూడలేని సృష్టిలోని పదార్థములయొక్క గహస్యములను తెలిసికో  
గలము. ఇదియద్భుతబిళ్ళలతో చేయబడినది. ఆయద్భుతబిళ్ళలకు చిన్నవస్తు  
వులను పెద్దవిగా కనబఱచెడు శక్తి యున్నందున, వాని సాహాయ్య  
మునఁ జూచునప్పుడు కేవలదృష్టికి గోచరములుకాని సూక్ష్మవస్తువులనేక  
ములు తేటగా కానఁబడును. ఈయంత్రముతో చూచెడుపక్షమునసూది  
యొకసన్న గునపమావలెను, తలవెండ్రుక వెదురుబొంగువలెను, ఇసుక  
రేణువు పోకకాయవలెను, పెద్దవిగా కానఁబడును. ఇందు పయినున్న  
పటమునందు చూపఁబడినది సూక్ష్మవస్తుదర్శక యంత్రముతో చూడఁ  
బడిన యొకజలబిందువుయొక్క స్వరూపము. నీటిచుక్క పయికి నిర్మల  
ముగా కానఁబడినను దానియందనేకసూక్ష్మాది సూక్ష్మములయిన విచిత్ర  
జంతువులుండును. ఒక్కనీటిబొట్టులో లెక్కలేని సూక్ష్మజంతువులను  
వివిధాకారములుగా సృజించి వానిని స్వేచ్ఛగాతిరుగుచు నంతోషించు  
నట్లుచేసిన యీశ్వరునిమహిమ లత్యద్భుతమయినవిగదా! మనమా  
భూతదర్శకముతో నిదానించి చూచుచున్నయెడల, అనీటిబొట్టులోని

యపరిమితములయిన జంతువులలో కొన్నిమహావేగముగా నటునటుపరుగెత్తుచుండుట మొదలయిన వానిజేష్టలను, కొన్ని నిడువుగాను కొన్ని గుండ్రముగాను వివిధాకారములుగా నున్న వానిరూపములను, చిత్రములైన వాని యవయవములను, చూచి యానందింపవచ్చును.

ఈ యంత్రములు సామాన్యముగా గుండ్రని అద్దపుబిళ్ళలతోఁ జేయఁబడి యిత్ర డిగొట్టములయందు మర్పఁబడియుండును. కొన్నిటికొక్క బిళ్ళమాత్రమేయుండుటయు, మరికొన్నిటికి పెక్కు బిళ్ళ లుండుటయుఁ గలదు. అద్దపుబిళ్ళకుబదులుగా నీటితోకూడ ఈయంత్రములు నిర్మింపఁబడినవిగాని, అవిమొదటివానియంత చక్కఁగా నుపయోగపడలేదు. అద్దపుబిళ్ళలను లోపలబోలుగాచేసి యాలోపల నొక్కద్రావకమును వేసి దూరవస్తుయంత్రములను నిర్మించి చూచిరికాని వానివలనఁగూడరూపములంతస్ఫుటముగా కనఁబడలేదు.

పా ము లు .

(గ్రూప్ వ సం॥ ఐయి నెల)

లోకములో సర్వజాతులలో వందలకొలది భేదములున్నవి. వానిలోనధికసంఖ్య విషముకలవి కాకపోయినను నలువది జాతులకంటె నెక్కువగానే విషముగల పాములున్నవి. మనదేశములోనున్న పాములన్నిటిలోను త్రాచుపాముయొక్క విషము మిక్కిలి యపాయకరమయినది. అదికఱచిన మైదునిమిషములలోపల చచ్చినవారు సహితము పలువురున్నారు. కొందఱిరువదినాలుగు గంటలలోపల చచ్చురు. కాట్లు లోతుగా దిగినను విషముతగినంత పడకపోయినపక్షమున, ఒకవేళ దేహముతెలియక మూర్ఛపోయినను బ్రతుకుదురు. ఈవిషమునకు విటుగుడయిన మండేదియు నిదివఱకు దొరకలేదు. మంత్రములచేత పాముకాటుకుదిర్యేదమని కొందఱుచెప్పుదురుగాని మంత్రములచేత బ్రతికెడువారు మంత్రమువేయకపోయినను బ్రతుకుదురు. ఈక్రిందిరీతి త్రాచుపాములను పాములవాండ్రు బుట్టలలోపెట్టితెచ్చి యాడించుచుండఁగా



మీరు చూచియుందురు. ఈ జాతి పాములకు పడగయుండును. ఈ పడగ మీద మనవారు కృష్ణ పాదములని చెప్పెడు గీతలుండును. పాములవాండ్రు త్రాచు పాములను పట్టుకొని గరళముపిండి వేసికాని కోటలూడదీసికాని బుట్టలలో పెట్టి యింటంటికి తెచ్చి నాగస్వరముపట్టి యాడించుచుందురు. ఊడదీసిన కోటలును పిండి వేసిన విషమును నెలదినములలోపల మరల వచ్చుచుండును. పాములవాండ్రు తమయొద్ద మణిరాయియుండుననియు, జ్ఞానిప్రభావముచేత తమకు విషమెక్కడనియు, జెప్పినను పాములవాండ్రు నేకులు పాములుకడిచి వచ్చుచు నేయుందురు. అమణిరాయివలన నెత్తురునకంటిపట్టు కొనుటతప్ప వేఱుప్రయోజనము కలుగదు. పామునకు పయిదొడయందెరుప్రక్కల రెండుకోటలువంపుగానుండి వానిక్రిందవిషపు తిత్తులుండును. పాముకాటువేసి యాతిత్తులను వొక్కఁగానే కోటసందులోనుండి నీరువంటి యావిషముగాయములోపడి రక్తములోనుండి జీహమంతటను వ్యాపించి హృదయముయొక్క వ్యాపారమును నలిపివేయును. ఈకోటలు సామాన్యముగా వాలియుండి పాముకోపమువచ్చి కలువఁబోవునప్పుడు నిలుపుగాలేచును. త్రాచుపామయి దాఱుదుగుల పొదుగుండును.



ఈపయిది అమెరికా ఖండమునందుండెడు మిక్సిలిక్రూరమయిన గిలకపామనఁబడెడు విషసర్పము. ఇదికఱచిన వారు చూడునాలుగుగంటలలోపల తప్పకమృతివొందుదురు. దీనితోఁక చివరను గిలకవలె గలగలలాడెడు పొలుసులుందునుగనుక దీనికీపేరు కలిగినది. ఇది నడుచునప్పుడు గలగలమని తోఁకవప్పుడగునుగనుక సాధారణముగా జంతువులు దాని రాకను కనిపెట్టి తప్పించుకొనట కవకాశము కలుగును. దీని నిడివి యేడదుగులకంటె హెచ్చుగానుండదు.



ఈపయినివేసినది కొండచిలువ. ఈజాతిలో పెద్దవి యిరువది మైదడుగులవఱకును పొడుగుందును. ఇవి విషముకలవి కాకపోయినను సరపాయ కరమయినవికావు. ఇవి సాధారణముగా జంతువులు నీళ్ళు త్రాగుటకయి వచ్చెడు జలాశయముల సమీపమున పొంచియుండి యేదయిన జంతువు తగినంతసమీపమునకు రాగానే దానిమీదికి దుమికి నోటితో మెడపట్టుకొని తనదేహమును దానికడుపుచుట్టునుచుట్టి తోఁక చివరతో చెట్టుమెట్టలును దేనినయినను పట్టుకొనికాని మఱియొకవిధము గాఁగాని చుట్టలు బిగించును. దానియొక్కబలముచేత పట్టుకొన్న జంతువుయొక్క యెముకలన్నియు పటపటవిడిగి ముద్దయయి జంతువు నిమిషమాలా చచ్చిపోవును. ఈవిధముగా అది బలమయిన దున్నపోతులను సహితము చంపి తినును. జంతువు చచ్చినతరువాత కొండచిలువ తనచుట్టలనువిప్పి జంతువుదేహమంతయునాకి పదునదేసి కొమ్మలతోను గిట్టలతోను జంతువునంతను మెల్లమెల్లగామ్రింగివేసి నెలదినములవఱకును దేహము తెలియక మత్తెక్కి పడియుండును. నెలదినములకుజంతు వంతయు జీర్ణముకాఁగా మరల లేచి యదియెరనిమిత్తమయి ప్రయత్నము చేయుచుండును.















10794

